



د الحاج محمد حسن حسام نثري کليات

Ketabton.com



۱۳۹۴ لمریز کال

زه کابل یم

پيلامه

د لښکرونو ملک ته وايه

په مړو موږ شوې که لا نور کوي جنگونه

له شلو کلونو څخه زيات وخت تېر شو، چې زموږ په غمخېلي هېواد افغانستان کې د جگړې اور لمبې په غرغندو دي او زموږ ټوله معنوي او مادي شتمني يې له ستوني تېره کړه او زموږ هېواد ته غرض لاسونه را اوږده شول.

زموږ مسلمان ملت د نړيوالو استکباري او ښکېلاکي ځواکونو د رقابت ښکار شو او ددې رقابت ټول مادي او معنوي زيانونه موږ ته راوړسېدل، هېواد مو کنډواله شو، اقتصادي منابع مو فلج شول، هېوادوال مو څه له مينځه ولاړل، څه معيوب او معلول شول، مېرمنې کونډې او ماشومان مو يتيمان او يسييران شول؛ اوس د بل په دروازو د سوال کچکول گرځوي او د هر کس او ناکس نه د خير تمه کوي.

چا زموږ هېواد ته د انترناسيوناليسټي ورورۍ تر پردې لاندې خپلې لښکرې رادننه کړې او څوک هم د «جهاد» نړيوال دوستان او اسلامي

خواخوږي شول، خو نتيجه دا شوه چې هېواد په تش کنډر بدل شو او دود شوي او لاش شوي پاليز په څېر هر چا په کې خپله هڅپله برخه واخيسته.

زموږ د هېواد غربي او جنوب شرقي گاونډيانو د خپلو ملي گټو د ساتنې لپاره او د حفظ ما تقدم په منظور داسې ډلې تپلې جوړې کړې چې په ډېره بعيده راتلونکې کې هم ترې زموږ د هېواد د ملي منافعو په تاوان او په خپله گټه کار واخيستلای شي، زبرځواکونه هم د خپلو ستراتيژيکو گټو د تامين لپاره ددغو ډلو او تپلو تر شا ودرېدل او له يو بل څخه يې د خپلو تاريخي شکستونو غچ زموږ په بې صاحبه هېواد کې واخيست.

کله چې يې ددغه ډلگيو جهاد سرته ورساوه او د هېواد واگي يې په لاس کې ورکړې، نو ددغه بې نظمه تنظيمونو غړيو داسې نادودې راواخيستې چې د اسلامي او کفري هېوادونو اوسېدونکي ورته گوته په غاښ شول.

دغه بې نظمه تنظيمونو په ټول هېواد او په تېره بيا د هغه په سياسي کلتوري او تجارتي مرکز (کابل) کې داسې ناروا اعمال ترسره کړل چې د کابلانو فغان اووم اسمان ته پورته شو.

راډيويي اژانسونو، ژورناليستانو، افغاني ليکوالو او شاعرانو او نورو د بشر د حقونو ساتندويه موسساتو ددغه ايله جاريو له خپلسره کړو وړو څخه په خپل وخت او زمان کې پرده پورته کړه او د بې نظمه تنظيمونو په «حکومت» او ټوپکمارانو باندې يې لعنت او نفرين ووايه.

ددغې غميزې په اړه په بهر مېشتو افغانانو په خپلو امکاناتو سره د هېواد د اوسېدونکو فغان د نړيوالو غوږونو ته ورساوه او د خپلو کړېدلو او هسکيرونو وروڼو په غم يې د اوبښکو پرځای په وينو وژړل او خپل دغه تاثرات يې په هنري نثرونو، سياسي او حقوقي تحليلونو، اشعارو، ادبي ټوټو په ژانر او نورو هنري او ادبي پيړيو او سفرنامو کې څرگند کړل.

د هېواد څخه بهر خپلواکو خپرونو لکه «ايننه افغانستان» (امريکا چاپ)، «مجاهد ولس» (ناروې چاپ)، «دعوت» (ناروې چاپ)، «فرياد» (المان چاپ)، «وفا» (د ازاد افغانستان د ليکوالو د ټولنې خپرنی ارگان، د پېښور چاپ) «پيام زن» (د افغانستان د ښځو د انقلابي سازمان، راوا، خپرونه، د کوئټې چاپ)، «افغان ملت» (پېښور چاپ)، او داسې نورو خپرونو زموږ پر هېواد روانه بربنډه ديکتاتوري وغندله او د پرديو بريځو د نارواوو څخه يې پرده پورته کړه.

د روانې تراژيدۍ د سياسي تحليل په ترڅ کې کولای شو د پروفیسور عبدالرسول امين «د افغانستان تاريخ له خطرناک پېچومې تېرېرې، وفا- ۱۳۵۷ل» کتاب، د ښاغلي عبدالجلیل وجدي «افغانستان د لويې لويې ستيج- وفا- ۱۳۷۶ل» کتاب او د حقوقي تحليل له مخې د پوهاند دکتور ودېر ساپي «مساله افغانستان از نگاه حقوق بين المللی، وفا- ۱۳۷۶ل» کتاب د یادونې وړ دی او د شعر په ژبه زموږ د در په دره هېوادوالو بده وضعه کولای شو د پوهاند عبدالشکور رشاد «د افغانستان بدې ورځې- وفا- ۱۳۷۳ل» کې د بېلگې په

توگه ووينو، همدارنگه ددغه روانې تراژيدۍ او غميزې په ترڅ کې هېواد ته اوبستي فرهنگي زيانونه د پوهنيار محمد اسمعيل يون د ((افغانستان ته اوبستي فرهنگي زيانونه- وفا- ۱۳۷۶ل)) اثر کې په څرگنده ليدلای شو.

له بلې خوا ښاغلی شهرت ننگيال په خپلې سفرنامې ((د دوزخونو په لمبو کې سوځېدلی جنت)) کې د هېواد، کنډوالو د حسرت اوبښکې تويې کړې او په عاملينو يې نفرين او لعنت ويلی دی او ښاغلي جنرال رحمت صافي په خپل کتاب ((افغانستان څنگه تباہ شو)) کې د ډېرو پټو رازونو څخه پرده پورته کړې ده.

په بين المللي توگه د عفوې د نړيوال سازمان له خوا ((افغانستان د بشر د حقونو د فاجعې په خاطر نړيواله ذمه واري)) کتاب چې په هغه کې د ((مجاهدينو)) په څلورنيم کلن حکومت کې ترسره شوي جنايات په مستنده او مصوره توگه شرح شوي دي، د يادونې وړ دي.

د همدغې روانې فاجعې څخه د ياد داشتونو او برداشتونو په سلسله کې ښاغلي (م-ح حسام) هم قلم ته لاس کړی او د کابل د ښار د تاريخي عظمت د ړنگوونکو او کابليانو سره د جهاديانو د غيرانساني، غير اسلامي او ضد افغاني چال چلند څخه يې په مېړانه پرده پورته کړې او د دوی توره څېره يې نړيوالو ته په واقعي توگه برېښه کړې ده او هم يې د سيمې د مغرضانو، ضد افغاني پلانونه افشا کړي او د بې نظمه تنظيمونو د سربراهانو پليت نيتونه او باطني خيانت يې په خلاص مټ څرگند کړی دی او په دې توگه يې د هېواد د يوه حکاک، حساس او دراک څاروونکي په څېر اوسني او راتلونکو نسلونو ته دا ښوولې ده؛

هغه څوک چې د هېواد د ازلي او ابدي دښمن د خوشالولو لپاره خپل وطن او تاريخي افتخارات د نابودۍ کندې ته غورځوي، تاريخ يې هېڅکله نه بښي او همېشني نفرين پرې وايي.

زه د ښاغلي ليکوال دغه خاطرات او تفکرات چې ده ورته د «زه کابل يم» عنوان غوره کړی دی واقعاً داسې خاطرات بولم چې موږ ټول فکر کولو ته رابولي او د عبرت درس راکوي.

د ليکوال دا يادښتونه او برداشتونه دده شخصي يادښتونه نه بولم، بلکې د هېواد د روښنفکره قشر د زړه اواز يې گڼم چې ده په خپل قلم له نسيان څخه وژغورل او عاملين يې دتاريخي محکمې ته مختورن ودرول.

په مينه

ح- ابوالتقي

۱۳۷۷/۱۲/۷ ل کال

گرانو او محترمو لوستونکو!

دا کتاب چې عنوان يې دی (زه کابل يم) پر ۱۳۷۸ل کال په پېښور کې په لومړي ځل په ډېرو سختو او اختناق په شرايطو کې په (۱۸۱) مخونو کې د م، ح، حسام په مخففو ټکو او د ح ابوالتقي قاضي حضرت گل حسامي په سريزه په زرو ټوکو کې چاپ ته ورسېد.

کله چې کتاب د وخت مطبوعاتو وکوت ليکوال يې د کلک تعقيب لاندې ونيو. خو د کتابو لوستونکي هم په دننه او هم دباندې داسې زيات شول چې د اوونۍ په دننه دننه کې د کتاب ټول ټوکونه د خلکو گوتو ته ورغلل که دروغجن نه شم، نو ما سره يې نمونه هم پاتې نه شوه.

د لوستونکو د مکررو تقاضاوو له مخې چې کتاب دې د دويم ځل لپاره چاپ شي، خو د کتاب ليکوال محمد حسن (حسام) د خپلو مالي نيمگړتياوو له مخې په هغه وخت کې نه شول کولای چې کتاب د بل ځل لپاره بيا چاپ او د لوستونکو تونده پرې ماته او د ظلم، استبداد، بربريت او وخت څېرې لاسي بربنډې او وطنوال د کابل په غميزو نور هم اگاه کاندې. اوس اوس چې له نېکله مرغه د سولې او دموکراسۍ لمر زموږ د بارود په ډک اسمان کې نوی په ځلا راغلی او هم لا ډېر داسې شته چې ځانونو نه يې پاس په اسمان کې د ورېځو اوښان او فيلان جوړ کړي او په ځمکه کې د دموکراسۍ د رېښو د قطع کولو لپاره موږه کان شوي ترڅو دا خدايي حق له موږ څخه د يو بل ځل لپاره په دغه او هغه واخلي او د نړيوالې ټولنې په موجوديت کې يې زندۍ کاندې، نو کتاب د دويم ځل لپاره د ليکوال په اصلي نوم

(محمد حسن حسام) له خوا کټ مټ د طبعتي غلطيو د نيولو وروسته په هماغه پخواني متن قطع او صحافت د نبراسکا مطبعې له خوا په يو زر ټوکه کې چاپ ته ورسېد او لوستونکو ته د دويم ځل لپاره د دموکراسۍ په فضا کې وړاندې شو. زه د کتاب ليکوال د محترم احمد شاه دراني د نبراسکا مطبعې د رئيس څخه مننه کوم چې (زه کابل يم) کتاب د دويم ځل په نشرېدو او (اوپرننگي) د پشه يي ژبې د اشعارو مجموعې په اول ځل خپرېدو کې له ماسره پوره پوره بې الايشه او د ورورگلوۍ نه په ډکه فضا کې وطنپرستانه او سولې ته په وفاداري همکاري کړې ده.

په احترام

محمد حسن حسام

قومندان صيب

خبرې خو بېشانه ډېرې دي، څه سر به دې خوږوم، څه چې مې په غوږونو اوږېدلي وو هغه مې په خپلو گنهکارو سترگو وليدل او څه چې مې په سترگو وليدل، نو زما غوندې بېوسه بنده سره نور څه وو؟ هغه مې د څو توبو په ويلو سره وزغمل او لاسونه مې غوږونو ته وروپل او ومې ويې چې:

توبه خدايه! توبه.

زموږ په ايل شوي بنار باندې د مړه بڼامار كيسه شوې وه، هر چا به توره پر وينو سره كړه او خپل پاچا ته به يې ويل چې بڼامار ما وژلى دى.

نه، نه داسې خو نه وه.

زموږ بڼايسته بڼاريه په دې نوم ايل شوې وه چې نور د بڼاريې هېڅ كوم تن دې بې ځايه مړ نه شي، خو افسوس چې خبره بل شان وخته.

هر څوك چې به نوى زموږ بڼاريې ته په نوي ماډل گادو (پيجارو، ډاټسن، فلاينكوچ) او نورو كې په ډېره منډه او بيړه راوړسېدل، د بڼاريې په تندي به يې ژر ژر د بغاوت مهر ولگاوه او په ډېره چالاكۍ به

ورڅخه په څو دقيقو کې ووتل او په ښاريه به يې د اور لگولو اډر ورکړ. ايل شوې ښاريه يې د اور څخه وويسته لمبه او لولپه يې کړه.

ښاريه په تشو اير و بدله شوه، دا ښاريه ځانته د يو چا نه وه شريکه تاريخي ښاريه وه، دې ښاريې له موږ څخه پر دوی حق ډېر درلود، ولې چې دوی ددې ښاريې د ازادۍ په نوم بې شانه ډېرې قربانۍ ورکړې وې. زه هېڅ نه پوهېږم، هډو لازما سر پرې نه خلاصېږي چې دوی دې ښايسته ښاريې ته ولې دومره کينې اخيستي وو، د دوی د غضب نيلى څومره توند او تيز و، د دوی غوصه هېڅ سپړدونکې نه وه، د ملک د ابادۍ نه په وړاندو او کنډوالو او د ژونديو نه په هډيو خوشاله و.

دا څومره مستعد او پوه خلک دي!

دوی څومره ښه زده کړه کړې وه!

دوی لوستلي وو چې په مړو ښه حکومت کېږي ((گنج در ويرانه است)) دوی خزاني په تشو کنډوالو کورونو او کنډرو کې لتولې.

د دوی استادان د (وژلو او وړانولو) فرمولې ورکونکي مې هم وليدل څرمنې يې ډېرې تورې وې، د سر ويښته يې کوږې، کوږې و، شونډې يې ډېرې پلندې وې، د جثې نه ښه غټ خلک وو، زموږ د خلکو نه يې په هرڅه کې توپير درلود، په عربۍ کې به يې سندرې ډېرې ويلې، مست شاتنه وو، مېلې يې خوښېدې.

خو ډېر بدرنگ او پيکه خلک وو، دا خلک زموږ د خلکو نه خوښېدل، زموږ د خلکو تور شى نه خوښېږي. دا تور خلک د يو څو په گوتو شمېر افغانانو ښه يسي.

افغانانو چې ((سره)) خوښ نه کړل ((تور)) به هېڅ وخت خوښ نه کړي. خبره رانه اوږده شوه، خپل مطلب ته راځم.

له نن څخه يو کال مخکې زما يو هم وطن د خپلې ډلگۍ سره په ايل شوي بناريه ننوت، ده ته خپلې ډلگۍ قومندان صيب ويل. دا ډلگۍ برعکس په گادو او ډاټسونو کې نه وو راغلي، قومندان صيب د لارې په اوږدو کې نارو شوی و، دده سره د خپلې ناروغۍ د تداوی رويۍ هم نه وې، قومندان صيب د خپلې ډلگۍ سره په درملتون ننوت، د پلاستيک شلېدلې خپلۍ يې په پښو وې، خپلۍ يې دوه درې ځايه په ستن او تار گنډلې وې، پوندې يې داسې چاودلې وې چې په هر چاود کې د چا خبره چې ((خړې په کې لنگېدلې)) د پښو دواړه غټ نوکان يې شنه اوښتي وو، د پرتاگه دواړه پيڅکې يې سپرل شوې وې د قومندان د پښو تلي سپين او خرمن يې تکه توره وه، نيم زالو جامو يې خپل رنگ خپرو ته ښلی و، د سر وښته يې گرد قيچي کړي وو، ږيره يې زما له ږيرې څخه يو څه اوږده او د موتي څخه يو څه زياته د سنت په طريقه بالکل برابره وه، د نسوارو په اچولو يې غاښونه تک ژير اوښتي وو، د مسواکو لرگي يې هسې په مخامخ جيب کې تومبلي وو، د ملا وستنې هرول يې داسې ريچې ريچې تللي و لکه ته به وايي چې په تبرگي وهل شوی دی، د قومندان صيب ټوپک ښايسته و د چاينا ساخت و، د خپل ځان يې هغه ښه ساتلی و، د قومندان د ډلگۍ وسله د هر ملک وه، ډول ډول مارکونه پرې لگېدلي وو، قومندان صيب د خپلې خپرنې ډلگۍ سره په پاک هدف او مرام کابل ته د جهاد لپاره راغلی و، هغه په خپلو وروڼو غزا کول، هغه په وروستيو کې ځان غازي

کاوه، هغه به د تسبو په اړولو کې له خپل خدای (ج) څخه د شهادت درجه غوښته د لمانځه په نیت کې به یې خپل لاسونه تر اوږو پورته کړل، په لمانځه کې به یې پښې ارتې ایښودې، لمونځ به یې د مساپرۍ کاوه، د لمانځه څخه به یې وروسته دعا نه کوله، قومندان صیب په ډېرو کیسونو پوهېده، د ښار هرې ودانۍ ته یې اوتر اوتر کتل، کومې لوړې ودانۍ ته چې به یې وکتل لاس به یې په خولۍ کلک کېښود، له دې نه مې په ولگوله چې قومندان صیب «هلته» په کوم لري کمپ کې ساتل شوی دی او که «دلته» په کوم لري غرنۍ سیمه کې اوسېدلی دی.

قومندان صیب د ښار سره په کم تماس کې پاتې شوی و، هغه د ښار د ډېرو شیانو سره نا اشنا و، هغه ته زیات شیان عجیب برېښېدل، ده ته چې په هر قدم کې څه مخ ته ورتلل، د ځان سره به پرې وېوړنېده، هغه به هر څه ته په سوچ کتل، هغه به خپلو ملگرو ته په اشاره کې څه وویل او بیا به یې سر وخوزاوه چې: ((نه، نه هغسې خو نه وه))؟!

((دا خو زموږ په خبر خلک دي، موږ او دوی خو سره هېڅ توپیر نه لرو، ددې ښار خلک خو زموږ سره ډېره مینه لري، هغه ډاکتر صیب زما مفتتې تداوي وکړه، زه یې له ناروغۍ څخه وژغولم، موږ لاهه چا سلام نه وي اچولی چې دوی وعلیکم وایي، ما خو ډېرو خلکو ته وکتل، گوندې د کوم چا پورې لکۍ ووينم، ما خو د چا پورې لکۍ ونه لیده، زه خو چې هر جومات ته ننوځم، هلته خلک په لمانځه ولاړ وي، هر کور ته چې ورشم، الماریو او تاخچو کې قران شریفونه یې په اوو دسمالونو کې پوښلي وي، دلته خو په گاډو ډرېوران کمې روپۍ اخلي، د هوټلونو

خوراک يې څومره ارزان، سوتره او مزیدار دی، دلته خلک هم پښتو وایي او هم په پارسو خبرې کوي، پښتانه او پارسیوانان په اکثره ځایونو کې یوځای ناسته پاسته کوي، ددې ښار ښځې خو خپلې لارې ته گوري، دلته چې هسې څنگل دې په چا ولگي هغه سړی درنه په څو څو وارې بښنه غواړي، دا څومره نرم او پاسته خلک دي.!)»

هو کې ((ډېر ښایسته خلک دي، دا خلک څومره د یو بل سره مینه لري، دوی څومره د یو بل سره په پسته ژبه خبرې کوي، دلته هر سړی خپل کاروبار کوي، د هېچا دروازه خو مې پرانیستې ونه لیده، خود ښار د خلکو خبرو ته چې گورم یو څه خفه معلومېږي، شونډو یې له خفگانه پتري نیولي دي، ټوپک ته په بد نظر او کرکه گوري، د جنگ او جگړې نه ستومانه شانتنه دي، یوه ورځ دوه نور هم صبر کوم ټول شیان له نږدې څخه څارم داسې نه چې غلطه نه شم او دا به هسې پرویاکنده وي.))

هو کې! ((هر کله چې زما زړه څه ومنل بیا نو هغه سات او هغه مصلات.))

قومندان صیب د خپلې ډلگۍ سره مابنام زموږ کور ته راستون شو، سترې ستومانه او جوو، جو د هر ارگمي سره به یې خپل لاس خولې ته یوړ دېواله ته یې تکیه وکړه او یوه پښه یې په بله واړوله خپلې ډلگۍ ته یې مخ ورواړاوه چې:

((ستري شوي یی ځی شاباس خوب وکړی، خو گوری چې پهره مو هېره نه شي.))

قومندان صیب د یو څه سوچ څخه وروسته ماته کړ او ویې ویل:

((راځه عزيزه په څنگ کې مې کښه.))

زه پوه شوم چې د قومندان صيب په زړه کې څه شته، خو په خوله يې نه راځي، خبره به يې سازه کړه خو بېرته به يې ځان ونيو.

په دې مهال زه پرې لومړی شوم چې: قومندان صيب! ((په ښار کې مو څه وکړل څه مو خوړل او څه مو وڅښل، څه مو وليدل، څه مو خوښ او څه مو ناخوښ او بدې شول، کوم شی سم او ناسم و))؟؟؟ دی غريب د اخري کليمې سره بيا په سوچ کې لاړ، زه په دې مهال د يو څه پسې پاڅېدم چې ده راباندې غږ کړ.

عزيزه! ((زه درته يو څه ايم او تاته يې وایم دا خبره يوازې تاته کوم ولې چې زموږ دې ډېر دارمدار وکړ له موږ سره په تکليف کې شوې، زموږ دې ډېر عزت وکړ، خدای دې ستا عزت وکړي، خدای پاک دې په خپل امن کې وساته))!!! گرانه! ((موږ خو په اصل کې ددې ښار د ورانولو، نړولو او د خلکو د وژلو پسې رالېږل شوي يو، موږ ته يې ويلي وو چې: څومره يې وژلی شی مړه يې کړئ او چې څومره يې ورانولای شی وران يې کړئ، سرونه يې لوټ او مال يې تالاکړئ.))

نو ما له قومندان صيب څخه پوښتنه وکړ چې قومندان صيب!

((دا خبره چا تاسې ته کړې وه؟)) نو قومندان صيب خپل وچولی په دوو گوتو کې کلک کړ او په نيولي اواز يې راته وويل: ((په دې بره غره کې يو څو تور شاتنه خلک دي چا ورته عربيان ويل او څوک ورته سوډانيان وايي يحب ال، يحب ال کوي نور يې پته نه لگېږي، هسې بدرنگ غوندې خلک دي، موږ ته يې د خپل ملک په بابله بدرنگې، بدرنگې

خبرې بنودلي دي، دې تورو به موږ چېرته لرې غرونو ته د تړیننگ لپاره بوتلو، دې تورو زموږ زړونه د خپلو خلکو څخه تورول، موږ ته به یې ویل چې: د کابل په ښار کې هر څه د حیواناتو په څېر دي، په کابل کې خلکو ته په اخور کې ډوډۍ ورکول کېږي، د کابل په ښار کې مور او خور نه پېژندل کېږي، په کابل کې هر څه اشتراکي دي، په جوماتونو کې ډمې نخول کېږي، کمونستان د ځناورو په څېر غټ، غټ خلک دي، د هر چا په مخ چې ډیره ووينئ او یا یې پټکی په سروی، د هغه نه سر پرې کړئ، د ښځو او نارینه وو حمامونه یوځای دي، د هر چا د کور دروازې پرانیستې پرتې دي، اوس چې مې په یوه دوه ورځو کې ولیدل، هر څه په شرعي لحاظ سم او ټیټ و، د بدرنگو ټولې خبرې بدرنگې او دروغ وې.)) ډاکټر صیب! ((موږ ته به یې د جگړې په دوران کې ویل: که مې شوې شهید یې او که دې مې کړ، نو غازي یې، چور، چپاول او لوټول مباح او روا کار دی، هغه غنیمت دی، هغه ستاسې دی، د کابل نارینه اوسېدونکي ستاسې غلامان او ښځینه یې ستاسې وینزې او کنیزې دي، خو شاباس کار وباسئ کار!!!))

نو گرانه بې پروا سړیه! ((موږ د جگړې په دوران کې په دې نومونو په ډېر شمېر کې شهیدان شو او شهادت د ټولو غریبو، بېوزلو او کم بختو خلکو په نصیب شو، چې اوس یې اولادونه له ولېږي مري او په ښځو یې نکاح وتړل شوې، افغانانې څوک عربو ته ورکړای شوې او څوک عجمو ته، چا د ځان سره بوتلې او چا د الوتکو د ختلو پرمهال په هوايي ډگرونو کې په ځای پرېښودې او هغوی ورڅخه وتښتېدل، چې تر ننه پورې د هغوی په تمه ناستې دي او د خپل برخلیک نه په سوړو، سوړو

ژاړي)). ډاکتر صيب! ((هغه څوک چې نوکتي مالدار شاتته و او عرب يې ښه غولولای شول، غازيان او بې له کومې ارکان حربې او شهادتنامې څخه د اولې درجې قومندانان شول، غازيان غله وختل ډاکې کوي، خلک وژني او کرۍ ورځ په لوتولو او شوکولو لگيا دي اميران مو بې تخته او بې تاجه پاچايان دي، د پردو په اشاره او سترگه هر څه يې چې له وسه وشي اسره پرې نه کوي)).

د قومندان صيب مشغولتيا ډېره خوږه وه، په ما ډېره ښه ولگېده، که څه هم قومندان سواد نه درلود انپر و، خو ذکي او ذهين سپی و. د يو وار نسوارو اچولو نه وروسته بالښت يې په بل اړخ کېښود او پښې يې په توشکې وغځولې او بيا يې مخ ماته راواړاوه.

گوره وروړه! ((موږ ټول د يوې ابې زامن نه يو دا ښار به حتماً وړانږې دا ښار به په کنډواله بدلېږي، دلته به کوڅه، په کوڅه او کور، په کور جنگ وي دلته به د ډېرو خلکو کورونه وړان شي، دلته به ډېر خلک په مردکو ولگېږي، دلته به ډېرې معصومې پېغلې کونډې شي، دلته به ډېرې ميندې بورې شي، دلته به ډېر پلرونه په ملا کروپ شي او داسې به کروپ شي چې هغوی ته به خپلې لکړې تاب نه شي راوړلای، دلته به وېره وي، وېره! يو وحشت، يو قيامت به وي قيامت...)) ما په اول کې د قومندان صيب په خبرو يو څه تعجب وښود او بيا مې ورو، ورو غونۍ ځير او په نيولي اواز مې وويل: چې ((ولې قومندان صيب؟! اوس خو شکر دی اسلامي انقلاب بري ته ورسېد، دلته خو تا وليدل چې ټول خلک مسلمانان دي شکر دی خلک پنځه وخته خپل لمونځونه کوي، روژې نيسي او ذکاتونه ورکوي. دا ځک خو د وژلو خلک نه دي او نه دا

ښار د وړانولو لوتلو ښار دی، دا د ژوند کولو ښار دی.» نو په دې مهال بیا قومندان صیب له ما څخه خبره ونيوله او ماه يې وويل چې:

((په کم عقله او ساه! دا خوزه او ته وايو چې دا خلک مسلمانان دي او دا ښار د وړانولو ښار نه دی هغه تور خلک نه دي؟!)) هغمخکې چې مې ياد کړل هغوی زموږ غوندې په زرگونو خلک روزلي دي، هغوی زموږ په څېر خلکو ته بده ښوونه کړې ده، دا ښار بايد وران او خلک يې بايد اواره شي. هغوی اوس هم وايي چې افغانان لا ازاد نه دي. د دوی په عقیده (چور، چپاول، گهوډي، د بل شتمني په غلا وړل، د پردیو ښځې خرڅول، په ملي شتمنيو خپته اچول، بې عدالي، بې قانوني او بلاخره د ټولنې ټولو ناوړو او منفي کارونو ته ازادي وايي) اوس نو ستا خوښه وروره! که دغه شان ازادی ته زړه ټينگولای شې، خو همدلته ووسه او که نه شې ټينگېدلای، نو همدا وخت د ملک څخه د وتلو دی. بايد د اوس لپاره ځان وباسې)) ما د قومندان صیب خبره واورېده خپل کور او ژوند مې په ځای پرېښودو شپږو مياشتو وروسته چې زه کله د کوزې پښتونخوا څخه راغبرگ شوم همغه خپل محلي کور او کلي ته ږم چې کتل مې په زرگونو بې هیلې، بې اسرې او بې دفاع خلکو قبرونه د کورونو په انځورونو کې د سرکونو په غاړه او حتی په پارکونو کې جوړ شوي وو، هر څه وران ويجاړ پراته وو، د هېچا کور سلامت او دان نه و پاتې شوی، د هر چا عزت ته صدمه رسېدلې وه، د ښار د خلکو په عزت لوبې شوې وې، د هغې محلي اوسېدونکي جو جو شوي وو او پاتې خلک يې اوراه وو، د هغه ښکلې محلي شکل داسې اوښتی و چې ته به وايې دلته کې له سره انسان نه و اوسېدلی.

د تورو زړونه لايځ نه وو، جگړه روانه وه او ورځ په ورځ يې لازور اخیسته او اورېدل کېدل چې ددې ښار يوه لوېشت خاوره بايد وتوړل شي.

په دې ښار کې لا اوس هم نيمگړی ژوند روان دی، ددې ښار انسانان بايد ژوند ونه کړي، ژوند ددې ښار د خلکو خدايي حق نه دی. ددې ښار د خلکو ژوند د يو څو خرڅ شويو پاچايانو او اميرانو په لاس کې دی. د خرڅ شويو بې تخته او بې تاجه اميرانو او پاچايانو هر څه چې زړه وغواړي همغسې کوي. دوی د سره په وژلو او وړانولو نه ستومانه کېږي، د هر افغان په وژلو او د هرې ودانۍ په نړولو او لوټولو د دوی ناپاک احساسات لاسپسې پارېږي او ددې ټولو ناباسامانيو او بدبختيو علت او انگېزه د خدای پاک رضا او اراده بولي.

په همغه کنډواله محله کې چې هلته ډېرو کمو خلکو ژوند کاوه روان وم چې همغه قومندان صيب په يو نوي ماډل پيجارو کې د خپلو بدماشانو سره سترگې په ما ونښتې خدای دې ورسره ښه وکړي. موټر يې ودراره د گاډي څخه راکوز شو، دوسيه په تخرگ نيولې وه، شتري پکول يې په سر و ښه ښايسته واسکت يې په غاړه کې و. خبرې يې په گوته کولې او د خندا نه تګ شين و، ماته يې وويل عزيزه!

((ما درته نه ويل گوره زما خبرې رښتيا شوې. زه اوس د يوې موسسې رئيس يم په کابل کې مې درې څلور کوره په بيه اخیستي، پيجارو موټر مې په اختيار کې دی، څلور ښځې مې په شرعي نکاح په نکاح کړي دي، څو تنه مې په کورونو کې په تشه مړۍ کار کوي، ډېر بې زړه مزدوران لرم، د جهاد په برکت اوس زما روزي پراخه ده.)) د قومندان

ساتوبان ډېر جوړ و، طبي يې غونډاري ویشتل کنډرو ته ډېر خوشاله و، قومندان صيب چې کله رانه مخه ښه اخیسته نو ما ورته وويل چې: قومندان صيب! ((سواد دې کله زده کړی دی؟)). ده راته خوله رانږدې کړه او په غوږ کې يې راته پټ شاته وويل: ((چوپ شه چې خلک راسره دي تراوسه پورې سواد نه لرم، کله چې مدیران او ماموران په میاشت کې کوم مکتوب راته راوړي، مکتوب په هغوی لولم په اخره کې هسې کړي پري وکړم چې یو لاسلیک مې له بل سره سر نه خوري، د ږندو پاچایي ده، زه لاپه دوی کې د یوې سترگې والا یم.))

قومندان صيب رانه رخصت شو، خپل لاسونه مې غوږونو ته وروړل او ومې ويل:

چې توبه خدايه!

توبه.....

۱۳۷۱ل کال، زمري میاشت

کوزه پښتونخوا، پېښور، چارسده

د پساتونو مور

د جهان وگړي خومره بختور دي، په تېره بيا د نوې نړۍ پاچايان او وزيراعظماني يې په يو منډ او سيکنډ کې بدل رابدل شي. هر څه يې په خبره حل شي، ماښام وزيراعظم او سهار کې بيا د ملک عادي وگړي وي، قهر، غصه، سپکې او سپورې نه وي، پاچا گړدي وشي سر خولا پرېږده چې غاښ هم په کې مات نه شي. خلک پرې د سره خبر نه وي چې په ملک کې څه خبره ده.

خو زار، زار موږ ته چې موږ دوه لسيزې د اوږده عمر د بې بقا تاج او تخت د حصول لپاره د يو بل وينې وڅښلې، افغان د افغان خامې او بوټۍ غوښې پرله پسې وخوړې په دغه خوراک دوی ډنگر او نور د ناوسۍ په طرف روان دي، خو برعکس د پاکستان پنجابيان د ايران اخندان او د سعودي عرب شيخان پرې څاربه شول. عجيبه شان معما ده خوراک يو څوک کوي او څارېږي پرې بل څوک.

هوکې! موږ خپل کورونه وران کړل او ومو سپزل اورېدلي مو و چې په ((بازار کې ايرې ښې خرڅېږي))

ياد مې دي چې ډېر کلونه تېر شول زموږ شونډې بيا د خدا لپاره خلاصې نه شوې، د نړۍ خلک چې موږ له ورايه وگوري، موږ پېژني ډېر ځل مې د دوی بونډېدل په خپلو غوږونو اورېدلي دي چې دا بدبختان! ((مېرې ته چې خدای په قهر شي وزرې وباسي)) دوی ته خدای په غضب شوی دی خدای!!

هېڅ مې له ياده نه وځي چې زما د وطن پېغلې لاهمغسې سياه پوشې دي، زما د وطن د ځوان نسل اوږې او ملاوې د پردو ټاټکو او پټيو په چلولو کړوېې بنسکاري، دوی د نورې نړۍ د ځوانانو سره بالکل فرق لري. زمروږ د ماشومانو تعليم او تربيه د ضربا گردان په درياب کې غوتې وهي. هېڅوک نه پوهېږي، دوی نه پوهېږي او هغوی هم نه پوهېږي، چې زموږ د ماشومانو بنوونه او روزنه په کومه ژبه، کوم نصاب، په کوم بنوونځي کې څه وخت، په کوم فصل کې په کوم معيار، د کوم بنوونکي له خوا شروع کېږي؟؟؟

که سر مې د لحد په تېره لگېږي هم مې نه هېرېږي، چې زموږ د ځوانانو د لوړو تعليماتو د زده کړې په ځايونو په (کابل پوهنتون)، کې پوځي اډې جوړې شوې دي، هلته پوځي تمرينونه کېږي، هلته مذهبي، قومي، قبيلوي او ايتنکي تعصبات او کينې راژوندۍ کېږي، هلته د تفرقي کتابونه تدريسېږي. هغه کتابونه، کتابخانې، فرنيچرې، ورکشاپونه او لابراتوارونه چې په هغو باندې د پروفيسرانو، انجنيرانو، ډاکترانو او مهندسينو کلونه، کلونه وخت ضايع شوی و، په هغه کې علمي اثار چاپ شوي و، ټول اومه او پاخه مواد يې د بهر څخه په جگو روپو خريداري شوي و، د چاپ ماشينونه يې په ډېر زحمت سره فعال

شوي و، کارگرو ته پرې تنخوا ورکړې شوې وه، مسلکي کسانو پرې حق الزحمې اخيستي وې، کتابونه د لارښود په شکل آماده شوي وو، هغه قيمتي اثار د تېرو خلو کلونو د بې بجلۍ ژمي له امله د ځان د تودولو او د چايو د جوشولو وسيله شول.

ټول تاريخي او ملي اثار د سيمې هېوادونو او د نړۍ په بازارونو کې په خرڅلاو وليدل شول. د کابل پوهنتون په ټوله ساحه کې يو شعار ليدله کېده چې: ((يك ثانيه غفلت صد سال جوالیگيري)).

که هر څومره يې هېر کړم، خونه مې هېرېږي. نړيوالو او هېوادوالو د ملک د لوټ او تاراج په هکله به يې ډېر څه ليدلي او اورېدلي به يې هم وي، ليکوالانو، شاعرانو او ژورناليستانو به پرې يو څه ناڅه ليکل هم کړي وي.

که ښه لوټ او يغماوي لکه د شخصي او دولتي گاوو تېښتول، په گمرک کې د تجارانو مالونه غلا کول، د مالدارو څخه د کمونست په پلمه د جگ رقم اخيستل د ښو، ښو ودانيو د کړکيو او دروازو نړول، د غټو، غټو اوسپنو ذخيره کول او کباړول د دولتي ودانيو څخه د فرش او ظرف پټول دا خولايوه خبره ده:

ماته د دوو شيانو تاراج، لوټ او غنيمت ډېر جالب او په زړه پورې و، دا لوټ هغه ملا صيب کړی و چې: موږ يې په څو ورځو کې د لمانځه څخه تېښتې ته اړ ايستي وو.

د هر لمانځه څخه وروسته به ده دوه ساعته وعظ کاوه، په اکثره خلکو به يې لمونځونه تېرول، مامور به د ماموريت څخه پاتې و او معلم به د

معلمی څخه، زده کوونکي به د زده کړې څخه پاتې و او دوکاندار به د دوکاندارۍ څخه...

دا خبره مې د ملاصیب هېڅ نه هېرېږي، ده به په وعظ او تقرير کې ويل چې:

((حبيب الله د سقاو زوی خادم اسلام او امان الله خان کار و، دې ملا صیب به په وعظ کې ويل چې: کله لمونځ کوئ بجلي مه لگوئ دا د سنت طريقه نه ده.)) دې ملاصیب اکثره لمونځونه په موږ باندې به تورتم کې کول. ملاصیب د بجلی او روښنایۍ ډېر مخالف و او په خطاب کې به يې ويل چې:

((بجلي د پۍ اتونو مور ده، په دې باندې راډيو اورېدل کېږي، د راډيو اورېدل بدعت دی، په بجلی باندې تلوېزيون ليدل کېږي، د ټي وي ليدل گناه ده او په (وي، سي، آر) کې د فلم ليدل خو د کفر درجه ده.)) ملاصیب د پخوانۍ ډيوې چې هغه هم شپږشمي تېل سوزوي ډېر شوقي و.

خير خو په هر حال د ملاصیب سره شپې او ورځې سختې وې، ده چې به هر څه ويل زموږ د مقتديانو قبول و.

د ۱۳۷۱ل کال د زمري د مياشتې په ۲۱ نېټه د جنگ په سخته شېبه کې چې مې کتل زموږ د جومات همغه ملاصیب دوه زړې دولتي کرسی او د بگراميو د ټوکرانو د اوبدلو د فابريکې سل دانې نچې او توتې دده په برخه رسېدلې و، نو ما ملا ته وويل چې: ((ملاصیب))! ((تا چې د سقاو د زوی صفت کاوه هغه خاص ددې لپاره و چې ((هغوی)) او

((تاسې)) د يوې ابې زامن واست ستا په برخه دا دوه زاړه څيزه ورسېدل!!))

دا متل مې ورته ووايه چې د ((خوارو برخې خوارې وي)) نو استازې!

((ته د کابل نه تر پېښورې پورې دا زوړ سوغات (ډالۍ) وړې کوم نوې څيز نه پيدا کېده که څنگه؟)) ملا صيب لږ څه مسکې شاته شو او په وښکو کې يې په خدا، خدا راته وويل: ((که هر څه وي، خو بيا هم غنيمت دی او موږ لپاره روا دی.))

نه پوهېږم چې په موږ څه ټکه پرېوته په کابل کې هرڅوک هر چېرې چې دی خو چې ټوپک ورسره دی. هغه د خپلې ډلې ټپلې سره يوڅه دی يو بې تخته او بې تاجه پاچا دی، خبرې اترې ورسره نه په پسته ژبه کېږي او نه په څيرې ژبه...

په طنز يې سر نه خلاصېږي، په اشاره نه پوهېږي، ټوکه او ټکاله يې بدې راځي، د تور سرو او ماشومانو ژړا اورېدی نه شي، په سر سرتوره د پښې ايبله ښځې او ماشومان چې د جگړو د لمبو له لاسه په منډو وي، هغه ليدی نه شي، معصوم او بې گناه انسانان ((افغانان)) چې د دوی په پښو کې ساه ورکوي په هغوی پښې ږدي، جنگي ماشينونه او گاډي پرې تېروي او په ډېره بې ننگۍ ورڅخه تېرېږي، د هغوی لاش (جسد) ورته د يو افغان او د يو انسان لاش نه ښکاري.

زه يوې ډلې ته ځير شوم، ښه دقيق مې ورته وکتل په تېرېدو کې مې بيا مخ ورواړاوه، خو ماته پته ولگېده چې هغوی هم رانده دي او هم کاڼه. دوی نه څه ليدی شي او نه څه اورېدی، نه کوم درک ورسره شته

او نه کوم درد، ددوی د پوهې کچه دومره ده چې څنگه باید افغان مړ شي، څنگه يې باید شتمني چور شي او څنگه يې باید کور ونړېږي؟؟

موږ پانده او کاڼه نه يو درک او درد مو تېز دی، په طنز ښه پوهېږو، هر څه اورېدی شو، خو په ژبه توتله او گونگ شو، ستونی مو ناست دی، غاښونه مو په ډېر زور ارت شول، زموږ اواز اوس د نړۍ هېڅ سیاستدان نه اوري، څه شول هغه ((دوستان)) چې موږ ته به يې د ځمکې په سر خیالي جنتونه جوړول او ماڼۍ ابادولې؟

څه شول د سوډان تورپوستي؟

څه شول د بنگال ټگان؟

څه شول د بحرین او قطر شیخان؟

څه شول د سعودي عرب چهل تاريان؟

څه شول د ایران اخندان؟

څه شول د پنجابي امير منو وارسين؟

څه شو تاملن دا خود غرضه او بې وطنه سفیر؟!

څه شول هغوی، څه شو موږ او څه شول دوی دا ټول څوک و او څه شول؟؟؟

نه پوهېږم چې دوی چېرته ځي، موږ چېرته ځو او هغوی چېرته ځي؟؟؟

نه پوهېږم چې دوی څه کوي، موږ څه کوو او هغوی څه کوي؟؟؟

نه پوهېږم چې دوی څوک وژني، موږ څوک وژنو او هغوی څوک وژني؟؟؟

نه پوهېږم چې په جگړه کې خوم مات شول، وروستی بری د چا په نصیب شو، چا ډېر مړه کړل او ملک چا په ښه کنډواله بدل کړ؟؟؟

نه پوهېږم چې اوس څوک غازي، څوک شهید او څوک صحیح سلامت کوره راستون شو؟؟؟

زموږ د پېړیو، پېړیو پوځي ماشین د خود غرضو او لاسپوڅو په اشاره او دیکته لکه چې زموږ د خوږ همسایه زمامدارانو د بیا قدرت د لاسته کولو د خلکو د رانیو حاصلو لپاره ښه معیار وگڼل شو.

منفجر او له پښو وغورځېده، وسایل یې پرزه پرزه شول، دېرې وړې شو کباړ شو، تاراج شو او د لیلام په قسم په ((خواره همسایه)) په هسکه غاړه او تیتو سترگو خرڅ شو، د هر چا زړه پرې یخ شو ((موږ)) او ((دوی)) پرې خوشاله شو، مگر ((هغوی)) پرې جشنونه ونیول. خو زړه او ابرومنده په ملا کړوپه مور پرې خفه شوه، هغه پرې ډېره خفه شوه، هغې پرې ډېر وژړل، هغه په قهر شوه، په غصه شوه، هغه په نارو، نارو او سورو، سورو وژړل، ډېر وخت کېږي چې هغه به خوبه ده، سرگردانه ده، نا ارامه ده، ستړې او ستومانه ده، په تشویش کې ده، په داسې تشویش کې چې خدای مه کړه دده عزت ته صدمه ونه رسېږي.

هغه چې ږانده او کاڼه دي د مور حقوق نه پېژني، چې مور لاڅه ته وایي او د مور خبرې ته هډو لاغونډ نه نیسي، موږ چې بیا یو په ژبه توتله او گونگ شو او هغوی چې دانایان دي او ځانونو ته یې یو څه ویل او د جهاد لپاره یې اسباب او وسایل جوړول او ترتیبول، زموږ د مور په ژړا خاندې د خوشالۍ نه ټقې کوي. څوک په لندن کې جشنونه نیسي او څوک په نیویارک کې...

د رياض، تهران او د اسلام اباد پاچايان خوشاله ناست دي، د غمونو وړی (پېټی) يې زموږ د افغانانو په اوږو بار کړ او د قيامت د ورځې پورې به يې په شا گرځوي، تر څو يې ملا بڼه کړو په او تندي يې ځمکې ته ورسېږي او پروني دوستانو ته د نن بادار په شکل کې په سجده پرېوځي او بيا د بدبختو افغانانو سوال که خدای قبول کاندې.

۱۳۷۲ ش کال د وري مياشت

کوزه پښتونخوا، پېښور، چارسده

لوونه

پسرلی دی، رنگ په رنگ گلان غوړېږي، د ځمکې مخ يې په مخه کړی دی، باغونو او بڼونو په خپله غېږه کې هر څه شنه کړي دي، داسې يې شنه کړي دي چې له ډېر شينوالي څخه سترگې برېښوي، د سهار نسيم په چلېدو سره ډېر د هجران سوزېدلي ساه اخلي او راژوندي کېږي.

زموږ د هېوادوالو غوړېونه د وطن د بلبانو اوازونو ته لک پک دي او په زړه کې وايي چې نن به د وطن بلبل څه پيغام راوړي وي؟ خو چې اورم د غوړونو په شپېلۍ کې مې هماغه زړې ترانې دي د پسرلي تورانکو اوازونو زما د پېښور د دهقان په ملا کې دلو البته د غنمو لو لپاره لور وټومبه.

د خواشاه په ملکونو کې د غنمو لوی دی، په بختورو ملکونو کې غنم لويېږي، خو زما په کابل کې د ځوانانو لو او د تنکيو رږېدل ورځ پر ورځ زياتېږي. تاسې به له ما سره په دې خبره انشاالله اوس متفق ياست، د افغانانو د بدبختيو جنگ او جگړې ته به اوس د ځوانانو لو او د تنکيو د رږېدو نوم ورکړو، ولې چې: خبره سرچپه وخته خبره په بل

ځای کې وه خبره په قصر او حرم کې وه خبرې د جومات نه راووتې او په قصر او حرم ننوتې.

وو د جومات او قصر ترمنځ د ځوانانو لږ او تنکیو رږېدل په نړۍ کې ساری نه لري، د ځوانانو لږ هوکی؛ د ځوانانو لږ دا یوه پخوانۍ خبره پاتې وه. دا به زموږ سپین ږیرو او مشرانو په خپلو خبرو کې ویل چې د پنبایین غزا او د کرپې جنگ د پرنگیانو سره زموږ د ځوانانو په لږ تمام شو، ځوانانو لږ وشو جگړه د ځوانانو په لږ تمامه شوه.

خو هغه د ځوانانو لږ موږ په خپلو گنهکارو سترگو ولید، البته میندو به خپلو نازولو زامنو ته بڼېرا کړې وه، خدایه خیر، د میندو په بڼېرا هغوی تنکي ورږېدل د ځوانانو او د تنکیو رږېدل کومه ساده او اسانه خبره نه ده، د ځوانانو په لږ او د تنکیو په رږېدو ډېر پلرونه په ملا کړوپ شول او حتی داسې کړوپ شول چې په سینه روان دي. د لږ شویو ځلمو د ناوو جوړې مې د بزازه په هټۍ کې د گزونو په سر پاتې لیدلي، اخیستل شوي زېورات یې د زرگر په دوکانونو همغسې پراته دي، په زرگونو ناوو تنۍ خیرل او په سر خاورې بادول مې په خپلو گنهکارو روندو لیدلي، د هغوی داد او فریاد نه تور لوگی او د تورو لوگو نه د ورپڅو پامپولۍ په رښتیا جوړې شوي په دغه آه او فریاد اسمان ژړلي دي اسمان!!

خو خدای مې دې غاړه نه بندوي، چې غیرتي میندو له خولې څخه مې هېڅ نه دي اورېدلي، د هغوی له سترگو څخه مې اوښکه په بهېدو او خڅېدو هم نه ده لیدلې. پښتنې میندو خپلو ځلمو زامنو په ویر کې خپلې ملاګانې تړلې، خپلو لږ شویو زلمو ته یې یوازې دومره ویلي

دي، چې: ((په همخه مو بڼه شه، نر گلوان په قرباني کې حلالېږي)) د ځوانانو لو او د تنکيو رږېدل زما د کابل هر پلار ابدالي هره مور زرغونه او هره خور ملالی کړه، خو افسوس چې نه د زرغونې غږ چا واورېده نه د ملالی ټپه او نه د ابدالي نارې.

ډېر کلونه تېر شول د کابل د پېغلو مستي مې نه د پغمان په پلندو ورشوگانو او نه د لغمان د مهترام بابا په مېلو کې وليده.

د ځوانانو لو هر څه ساړه کړل، خو ځمکه يې سره کړه، زموږ هيلې د سرې ځمکې نه د سرو گلانو راټوکېدل و، خو اوس چې گورو زموږ په ځمکه سرې او تنکۍ غوټۍ له تندې سوزي او اور اخلي، رږېږي او پانې، پانې توندې سيلۍ په مخه کړي دي.

سره پوهېږم چې ډېر کلونه تېر شول د ځوانانو لو د ازادۍ په اميدونو وشو، خو ناخبره له دې چې بله غلامي زموږ برخه او بنده شوه. ((غورږونه موږ گټل خو سرونه موږ بايلودل)) ی زموږ د هرې سهوې نه خطا او د هرې ټوکې نه پټاکه جوړه شي او پټاکه زموږ د وينو په سېلاب بدله شي، بيا نو زموږ د وينو په سېلاب کې ډېرې ((پنځوس کلنې جونگې)) او ((اتيا کلن اوبنان)) ورغړي. کلونه تېر شول وختونو، وختونه وزېږول، وختونه ځلمي شول او ځلمي لو شول، تنکي ورژېدل او ځمکه يې سره کړه، داسې سره چې د پښ دوکان ورته له ډېره شرمه سترگې نه شي غړولای، هېوادوال دي که غير هېوادوال خير خوا دي که بدخوا، د کابل په ځمکه پښې نه شي ايښودلای، د درېيم گړي پښې په کې وسوځوي، لولپه شي، هېوادوال ناره کړي چې ((آخ ايره شوم، خو ايره مې درڅخه سيلۍ يو نسي او لاش مې درڅخه سپي او کارغان ونه

خوري)) ډېر کلونه تېر شول زموږ ژوند د مرگ په تلي کې لا غلی پلي نه دی، زموږ ژوند د مرگ سره په لوڅو پوڅو کې دی. زموږ رڼا د تیارو سره غېږ په غېږ ده زموږ او دراکي (راتلونکي) سره رستم او سحراب شول.

ډېر کلونه تېر شول د ځلمو لو د نړۍ د ډېرو ملکونو نه زموږ په ملک کې ډېر وو. ډېر لوگري په دې لو ستري شول. ستومانه شول. لوگرو زموږ د ځلمو په لو کې ډول ډول لرونه په خپلو پښانو جوړ او تیره کړل او بیا یې زموږ په نادانو لوگرو خرڅ کړل، بې انصافو په دې لرو، نو بڼه بې وټه او بې درېغه څو کلن پسرلي یې لو کړل، ستړۍ یې بېشانه ډېرې وې، خو حاصل یې د غویانو د غوبله او د لوگرو د لویۍ قرباني شو.

لوگرو څخه اوس خپل لرونه ورك دي، كله يوته وايي چې لرونه مو راكړئ او كله بل ته.

چا چې د ځلمو په لو کې حلوا ویشله هغوی د خپل حلوا په ویش پښېمانه دي او د ((کجورو والا لا مرور راته ښکاري))

۱۳۷۲ ل کال د ثور میاشت

کوزه پښتونخوا، پېښور، چارسده

د قلم ملگري ته يو ليک

عزيزه! د اپريل د ۲۲ نېټې مضمون مې دې ولوست حقيابل ته دې ښې لارې چارې ښوولې وې، مضمون د ظرافت له پلوه ډېر اوچت و.

مرغلرې دې په مشکين تار کې ډېرې ښې پييلې وې او ډېر ښکلی امېل دې ترينه جوړ کړې و. کاشکې په دې مهال زما د وطن ليلا د اوږدې بيمارۍ څخه رغېدلې وای. په ننگرهار کې ما او تا دواړو په شريکه يو د گلوهار هم پرې اضافه کړې وای او د وطن د ليلا په غاړو کې مو څړولې وای، هغه ته مو په شريکه مبارک باد ويلي وای، د هغه سره موږ په شريکه راز او نیاز کړې وای.

خو افسوس چې زما د وطن ليلا لاهمغسې بيماره ده او ورځ لاندې شانته ښکاري. دده بيماري گړۍ په گړۍ زياتېږي، پوره تندي راخيستې تبجنه ده، تبه يې خدای مه کړه په والگي وانوږي په هغه والگي چې دارو يې وخت او خذمانه يې حوصله غواړي.

دوسته او نا آشنا دوسته! ستا ليکلو ته القاب نه شم موندلې، کله په دې لټه کې شم چې ستا ليکلو ته القاب بيا موم. بيا مې په خيال کې راشي په فکر کې مې غلې شانته وگرځي چې ستا په دې لويو کارونو څه؟

خير خو په هر حال د ښه ليکلو اتلوال القاب به تاته زمانه غوره کړي او تاته به يې ډالۍ کاندې. تا خو ډېر لرو او برو پښتنو ته وليکل چې ماته ((غوږ شه)) خو زما پښتون زړه يو وار په ناخپه ډول پښتو وکړه او دا پښتو يې زړه نا زړه وه. ددې لپاره چې تاته څوک جرائت کولای شي چې ووايي: ډېر نه يوځل ته ماته غوږ شه بيا مې ستا هغه ليکل راياد شول چې تا ويلي دي ((د ژبې کليمې او حروف د چا جاگير او مال نه دي)) نو ددې حقيقت په رڼا کې گرانه عزيزه:

ته يوځل ماته غوږه شه په غوږ کې دې يو څو پټې او ډېرې پټې خبرې کوم، خير زه خو ستا په غوږ کې دا پټې خبرې کوم، خو زه له تا څخه يوه هيله کوم بيا هم هيله چې زما خبرې د ځان سره پټې ونه ساتې، زما بدبخت قوم ته دې ډېر څه وليکل په رمز او طنز کې دې ورته ډېرې اشارې وکړې، خو د دوی پرې سر خلاص نه شو، اوس اوس ددې وخت رارسېدلی دی چې هغه په برېښې او ډانگ پېيلې وليکه دا په تا داين دی. ښکاره هر پښتون ته يې وليکه او په رسا ډول د هغوی غوږونو ته په خپلو هغه نازکو او خوږو ليکونو کې ورسوه چې هغه تاته قدرت درکړی دی.

عزیزه! زه چې ستا په غوږ کې پټې خبرې کوم او تاته يې وایم چې ته يې مه پټوه دا به دا معنا نه لري چې زه وېره او ډار لرم، نه نه داسې نه ده، زه هېڅکله نه ډارېږم، زه احساس لرم، زه تور ته تور او سپين ته سپين وایم خو څه وکړم چې وسایل نه لرم. نو په دې وجه گرانه عزیزه!

غوږ دې رانږدې کړه، زر کوه قلم راواخله، کاپۍ پرانیزه، بسم الله کړه په اوله کرښه کې افغانانو ته وليکه:

((چا په زهرو مړه کړی او چا په شاتو تباه کړی چا په چرو مړه کړی او چا په لرو، بيا ورته ورزیاته کړه چې ورور وژنې څه درکړل؟ ځانونه وشمېري چې څومره کم شوي یاست او پوښتنه ورځنې وکړه چې بشري مادي او معنوي قوت مو څنگه دی؟

بس دی تېست شوی پر تاسې د پرمختللې نړۍ د ساینس او ټکنالوژۍ ټولې وسلې هم تېست شوې گوره! چې ددې نه وروستو دې څوک د شهید او غازي په نوم ونه غولوي او مړې نه کاندې.

افغانان په نړۍ کې په سر لوړۍ د ژوند حق لري ژوند زموږ خدایي حق دی موږ چاته اجازه نه ورکوو چې له موږ څخه زموږ ژوند په دغه او هغه

واخلي. په اخره كرنه كې ورته وليكه چې ولې د ابدالي په پل مو پل
كېنېږي؟

اوس خو غنمو هم وږي ايستلي دي، د غنمو وږي خو ډېر دي، د غنمو
وږي ته ولې لاس نه شي اوږدولای؟ د غنمو وږي خو زموږ د خپل ملك
دي كه نا د غنمو وږي هم د پرديو دي ولې ستاسې لاسونه نه رسېږي؟
شاباس! لاسونه اوږده كړي يو د غنمو وږي غوره كړي او هغه د خپل
هېواد په هسكه شمله كې وټومبې.

گوري افغانانو! وخت تاسې ته صبر نه كوي بيا به اخ كوي وخت به
درځه تېروي. ستاسې د وطن هسكه شمله مخ په كېنېږي كېدو ده،
ددې شملې بيا تړل به په گرانه بيه تمامه شي، زمزور د مور پورني څخه
اجنبیان د ثواب او تبرك په نامه څنډې پرېكوي، كه د مور پورني چنډه،
چنډه شو نو كه په غج كې يې ټوله نړۍ ايل كړي گټه به يې څه وي؟

۱۳۷۲ل كال سرطان مياشت

كوزه پښتونخوا، پېښور، چارسده

خوب

خوب مې لیده چې: خدای تعالیٰ پر موږ رحمت نازل کړې دی، دا داسې رحمت دی چې متعال خدای (ج) د اسمان ملایکې د انسانانو په جامه کې را استولي دي، دا ملایکې دي ملایکې!!

سپینې جامې اغوندي، ږيري يې ښې اوږدې او لویې دي، د سنت په طریقه بالکل برابرې دي، دا ملایکې څوک ملا وستني په سروې او څوک پکولونه، د مسواکو لرگي يې هسې مخامخ جیونو کې دوه درې تومبلي وي، په گردې مخونو کې نور او روښنایي له ورايه ځلېږي، خوراک او څښاک نه کوي او که ويې هم کړي، هغه به ډېر معمولي او ناخیزه وي.

خوب مې لیده چې دوی څخه هېڅ انسان او خاصاً «افغان» نه دی ازار شوی دوی افغانانو ته په ډېره درنه سترگه ګوري، دروغ خو د سره نه وایي. جوماتونه که د جهازونو په بمونو ونړوي او په راکټونو يې سوري، سوري او شهیدان کاندې په زلزلو او طبعي افاتو يې ور وتپي. هره وعده چې وکړي هغه په ډېره ایماندارۍ سرته رسوي.

خوب مې لید چې په دنیايي اسبابونو او وسایلو باندې هېڅ غم غرض نه لري، ددې عصر په پرمختللي تخنیک کې ګړندی ګاډی يې نه

خوښېږي. دفتر او دفتر داري يې خوښه ده، خو په تېپ باندې تېپ شوي مکتوبونه يې بدې ايسې، نو په دې وجه ټول دفتري ټيپونه يې کبار او دوی ته يې قيمتي درجه ورکړه. د لاس خط د ليکلو په مکاتبو ډېر خوشالېږي، ولې چې دوی د سره سواد زده کوي او خپل لاسي خطونه او امضاگانې پخوي. په دفترونو کې يې ټلېفونونه ډېر خوښ دي، خو د ټلېفونونو ماشينونه پټوي او د ځانه سره يې وړي.

په هره وزارت خانه کې د قرطاسيې د خريدارۍ بازار تود دی، د دوی روپۍ خوښې نه دي، د هغه دفترونو امران او ماموران په ورځ کې درې څلور ځله بدلېږي، په داسې دفترونو کې هېڅ رش او گڼه گونډه نه وي. د راکړې ورکړې بازارونو کې د شپې او ورځې له پلوه د صرافانو هټۍ د شهزاده په سرای کې لوکسې مغازې په نادر پښتون جاده کې، د بزازۍ دوکانونه د چوک په سر کې د گاو پرزې د چنډولو په سرای کې د (وي، سي، آر)، ټي وي، او د يخچالونو دوکانونه د محمدجان خان په څلور لارې کې د کلکې څارنې او پاملرنې لاندې نيولي وي، چې د خدای مه کړه غله او ډاکوان يې په غلا يو نسي.

خوب مې لیده چې دوی په خبرو اترو کې د چا سره دومره ډېرې شولې، نه نيالوي ډېر ښه قوانين او مقررات لري، امنيتي پرسونل، څارنوالي، قضايه او مقننه قواوې شپه او ورځ د خلکو په خدمت کې دي د دوی په ټولو قوانينو او لوايحو کې د ځنگله قانون معتبر او په زړه پورې دی.

خوب مې لیده چې دوی د اسلام د مبین دين د پنځو ارکانو څخه يو رکن نه تبليغاو او د زکات په ورکړه يې هېڅ نه ويل او تبليغ يې

کمزوری شانتته و، ولې چې دوی اوس مالدار او بډایان شوي نو په دې وجه د زکات د ورکړې دومره پروا نه ساتي.

خوب مې لیده چې د جومات په ممبر کې د امر بالمعروف او نهی عن المنکر په وینا ډېر مېړني وو. مگر په پټه او عمل کې به یې د دې برعکس کار کاوه او امر به یې کاوه په بدو کارونو او منع کول به یې خلک د نېکو کارونو څخه.

حجاب کلیمه یې د بنځینه وو لپاره هسې په خوله کې اړوله را اړوله د بنځو د حجاب نه په بې حجابۍ خوښ شانتته و. لکه چې د دوی په یوه شعار کې مې لوستلي و.

((حجاب پټ ما است)) (!) دوی حجاب تر ورانه پورې غوښته د خپل ټول عمر په اوږدو کې په یو ناقص او کم وخت لپاره په اصلاحاتو کې په یوه اصطلاح یې ډېر ویاړ درلود، چې هغه هم ((نارینه به د ملي بس په وروستۍ دروازه او بنځینه به په لومړنۍ دروازه موټر ته ختل)) (!)

خوب مې لیده چې دوی د ښار په اوسېدونکو او د بازار په گړځېدونکو هېڅ غم غرض نه درلود، چا چې څه کول هغه به یې کول. دوی د خلکو او خدای (ج) د مسولیت څخه مېړی او بري الزمه دي، د دوی مسولیت فقط او فقط خپل بال و بچ ته دی چې هغوی ته په کوم چل ول پیسې پیدا کاندې.

خوب مې لیده چې لکس اپارتماني کورونه یې نه خوښېږي، ولې چې دا په شرعي مهندسۍ نه دي اعمار شوي، د نړولو نه یې خوند اخلي.

خوب مې لیده چې د دوی د پاچایۍ سره سم د کابل ښار بیا برېښنا پرې ونه لیده د رڼا نه په تورتم کې خوشاله دي. د ماشومانو زده کړه یې بدې راځي، د ځوانانو تعلیم څخه وېره لري، دیني او عنعنوي مدرسې یې خونېږي، خو هغه هم ورنه پوره نه ده دوی اوس په دوو کې پاتې دي، چې کومه لاره غوره کړي.

جوماتونو ته گواښېږي چې وران یې کاندې ممبرونه او محرابونه ورته په نوې طریقه او میتود اعمار کاندې، په دوی کې لځینې شته دی چې د اسلام او اسلامیت په نوي والي کې طرز تفکر لري، دوی د یو ملک جغرافیوي حدود او سرحد نه مني. د دوی جنگ او جگړه دومره خوښه نه ده او نور څوک هم جگړې ته نه هڅوي. ما د دوی د یو مشر له خولې نه د یو لوی مشر له خولې په کراتو مراتو اورېدلي دي چې «موږ د اسلام بایلدوزران یو موږ دا د غلغلې (کابل) ښار باید وران کړو او اسلامي ښار جوړ کړو، ځکه چې په بت خانه باندې سجده نه کېږي.» (۱)

د ښار ودانیو څه گناه کړې ده، گنهکار خو یې افغانان وو، ولې چې ددې ښار تاریخي شمله یې هسکه ساتلې. ما د دې شریپسند مشر څخه اورېدلي دي چې «د کابل ښار خلک دې فقط ډوډۍ وخوري، دوی په سیاسي ژوند کې هېڅ حق نه لري» (۱)

د سیاسي ژوند فرمان خو یوازې دې شریپسند وروړ د لوح محفوظ څخه راوړی دی دا وروړ عربي ریالونو مست کړی دی، عربي ریالونو!!!

ریالونو له ده ثاني فرعون جوړ کړی ، فرعون!!

دده ټول کره وړه د فرعون او خزاني يې د قارون په څېر دي، د قارون!!
دې فرعون خپلو خلکو ته او خاصاً د کابل ښار خلکو ته د څارو په
نظر کتلي د څارو په نظر!!

څاروي هم وابنه خوري او هم خوب کوي، نور د هېڅ شي حق نه لري د
هېڅ شي!!

خوب مې لیده چې د کابل د ښار د ودانیو په دېوالونو تاوده شعارونه
لیکل کېدل چې د هغې له جملې نه یو شعار و ((جنگ هنر ما است))
(!)

په لوستلو مې ورته په کړس، کړس او بې درېغه وخنډل او په زړه کې
مې تېر شول چې که د انسان هنر جنگ وي، نو د سپي هنر به څه وي؟
ددغه کړس، کړس خدا سره سم له خوبه پاڅېدم او خپل پروردگار ته
په زاریو شوم او په دعا کې مې خپل لاسونه د هغه دربار ته پورته کړل
او ومې ویل چې:

ای زما او د مخلوق خالقه!

ته ما وېښه او ماته په خپله پراخه لمن کې امن راکړه. ما چې څه ولیکل
هغه مې په خوب کې ولیدل، وینن نه وم، نو کله چې له خوبه بیدار
شوم، په وینښه مې یو افت ولید یو افت!!

چې دا افت د شلمې پېړۍ دا د کمپیوټر د عصر سړي وژونکي او سي
تښتوونکي دي، د انسان وژنه ورته هېڅ نه ده. دا د دوی عادي حرفه
ده. دوی زموږ د ټولنې د ټولو منفي او ناوړو کارونو ټیکه داران شول.

دوی د جنگ او جگړې په تودوښۍ کې د اسلام مقدس او د عدالت او
ورورۍ نه د ډک دین رینښې له بېخه او بڼه نړوي. دوی هډو لاد خپلو
عقایدو پروا نه ساتي د دوی اعمالو کړو او وړو ته چې ګورو دې
نتیجې ته رسو چې:

دوی په اخرو دوو لسيزو کې د بل کوم مذهب، عقیدې او لارې پیرو
شوي دي.

د ۱۳۷۲ ل کال د لړم میاشت

افغانستان، کابل درېم پروان

جگړه، جگړه وه!

خو دا جگړه سره نه وه، توده وه داسې توده چې: په لمبه يې ډېر مخونه ورسول او لولپه شول، خو د جگړې لېوانو او کارغانو به په کې د خوشالۍ نه ټکې کولې کورونه يې لوتل، ودانۍ يې نړولې دفترونه يې چورول او ځانونه يې مړول، نو نور يې شوو کول. جگړه، جگړه وه.

خو دا جگړه ورکه نه وه لاپرته وه. داسې پرته چې: د جگړې سپو، کارغانو او لېوانو خپل فکري او ذهني اختلافات پرځای پرېښي و، قومي، قبيلوي او ايتنکي تعصبات يې راژوندي کړي وو، چې په دغه ميتود او طريقه دوی د جگړې اوږد عمر غوښته. جگړه، جگړه وه.

خو دا جگړه د زهرو نه هم ډېره ترخه وه، داسې ترخه چې د ګوډ سره به يې کلمې ربېلې، مګر د جگړې لېوانو او کارغانو به په کې مېښوکې وهلې او بيا به يې خولې څنډلې. جگړه، جگړه وه.

خو دا جگړه رښتيانۍ نه، تشه دوکه وه، داسې دوکه چې د جگړې لېوانو او کارغانو زموږ خوارکۍ ولس د شهيد، غازي او وطنپرست په

نوم وغولاهو چې اوس يې بنځې کونډې ماشومان يې يتيمان او ميندې يې بورې ناستې دي، د جگړې لېوان او کارغان خپلې مزې او چرچې کوي.

جگړه، جگړه وه.

خو دا جگړه يو مخۍ نه چې دوه مخه وه، داسې دوه مخه چې د جگړې کارغانو او لېوانو په ښکاره کې يو څه غوښتل او په پټه کې د تاج او تخت په تمه و، د هغه تاج او تخت په تمه چې نه تاج په هوا کې کارغانو په سر کړای شو او نه په تخت لېوان کېناستلای شول.

جگړه، جگړه وه، خو دا جگړه ډېره پيکه وه، داسې پيکه چې هېچا له ستوني نه شوه تېرولای، هر چا به له خولې څخه ارتوله ځينو به ورپسې دوه درې ځله توکانيې تف کړل، خو د جگړې لېوانو او کارغانو به ترېنه په ډېره مزه شخوند واهه.

جگړه، جگړه وه.

خو دا جگړه په ژوند نه په هديره وه، په داسې هديره چې د جگړې کارغانو او لېوانو په تشو هديرو حکومت کاوه، د جگړې کارغانو او لېوانو هديرې خونېدې او مړي خونبول.

جگړه، جگړه وه.

خو دا جگړه هم غدۍ وه هم تاره وه هم داړه وه، داسې داړه چې د جگړې کارغانو او لېوانو په شپه او ورځ داړې کولې، ډاکې به يې اچولې او د تارک ميدان به يې تود او گرم ساته.

جگړه، جگړه وه.

خو دا جگړه وږې نه وه، ډېره مړه وه، داسې مړه چې د جگړې کارغانو او لېوانو د ځان پورې، ډالري، پونډونه، کلداري، ريالونه، تومنونه او

روبلونه تړل، د سرمايي لېوان او کارغان به يې په هغه څه خوشالول چې هغوی پرې نه خوشالېدل.

جگړه، جگړه وه.

خو دې جگړې کې نهيلي وه، نه اسره وه، داسې اسره چې، د جگړې کارغانو او لېوانو د يوې سپرې لپاره ټول پوستين ته يې اور واچاوه، چې اوس پوستين له اغوستو څخه ووت.

جگړه، جگړه وه.

خو دا جگړه سسته نه ډېره تېره وه، داسې تېره، چې د جنگ لېوان او کارغان د غرونو او بانډو څخه راکښته شول او په ډامبر او پخو سپکونو د شوکې غلا او ((محصول)) لپاره ځالي جوړې کړې.

جگړه، جگړه وه.

خو ا جگړه هم په تادی او هم په حوصله وه، په داسې حوصله چې، د جگړې کارغانو او لېوانو د ملک ټولې ماشينری پرزه، پرزه کړې. په سره سينه بې له کوم غم و غش څخه وسپړلې، کبار يې کړې او په ټيټو سترگو او هسکه غاړه يې د غنيمت په نوم خرڅي کړې.

جگړه، جگړه وه.

خو دا جگړه تازه نه وه زړه وه، داسې زړه چې د جگړې لېوان او کارغان به هم زاړه شي، غاښونه به يې خوزېږي او وزرونه به يې سوزي، په رڼېدلو غاښونو به بيا د افغانانو غوښې نه شي خړلې. لکۍ به يې شاته ټومبلې وي او ځانونو ته به غارونه پيدا کوي.

جگړه، جگړه وه.

خو دا جگړه د ټولو عربو نه، د کوم چهل تاره وه دداسې چهل تاره چې اوس د جگړې کارغان او لېوان يې خبرو ته غوږ نه نيسي او چهل تاره يې په خپلو کړو پېنېمانه کړی دی.

جگړه، جگړه وه.

خو دا جگړه به بل څه نه، په پيسه وه او څه په ټکه وه، په داسې ټکه چې د جگړې لېوان او کارغان د وينو په بهولو ټکې راټولوي، قصرونه پرې جوړوي، ماڼۍ پرې ابادوي، ترانسپورتونه پرې چلوي، شرکتونه پرې پرانيزي او دولتي شتمني لکه د ((چمتلې دښته، د بيرک چمن او باغ زنانه)) پرې رانيسي.

جگړه، جگړه وه.

خو دا جگړه په خوله بڼايسته، په زړه کې غله وه، داسې غله چې د جگړې لېوانو او کارغانو د جگړې ټول ماهيت او ارزښت برېښي او نړيوالو ته يې په مينه وښود او څه چې د پنجاب، ايران او د سوډان لېوانو او کارغانو څخه يې په ارث اخيستي و، خپلو هېوادوالو ته يې وړاندې کړ.

جگړه، جگړه وه.

خو دا جگړه هسې خوشې شانه پلمه وه، داسې پلمه چې د جگړې لېوانو او کارغانو زموږ د خوارکي ولس په ټوله شتمنۍ خپته واچوله، سامانونه يې چپاول شول کورونه يې ونړېدل او هغوی اواره شول.

جگړه، جگړه وه.

خو دا جگړه په دوه نه، په يو ناره وه، په داسې ناره چې د جگړې لېوان او کارغان په هغه ناره څوک اوس نه شي راټولولای د هغې نارې ټول

اصول د جگړې کارغانو او لېوانو د پښو لاندې کړل او په خپته کې واچول.

جگړه، جگړه وه.

خو دا جگړه په ډول نه، په نغاره وه، په داسې نغاره چې اواز يې په اوله کې د لرې نه غوږونو ته خوږ راته، اوس خولادوی څه چې د سرمايې لېوان او کارغان په غوږونو کې پښې ږدي، د نغارې اوازونه پرې بد لگېږي او ځان ترېنه گوښه کوي.

جگړه، جگړه وه.

خو دا جگړه هم په توپ وه، هم په ټانک او په چرې وه، په داسې توپ او ټانک چې د وچوله کبله يې لاس ته وسېدل. د جگړې لېوانو او کارغانو زموږ ښار په تشه کنډواله تبديل کړ. زموږ خلک او ولس هسې د خاورو په تشو ډېرې ناست دي، لېوان يې په شاوخوا پرځېدلي گرځي او کارغان يې په سر الوزي.

جگړه، جگړه وه.

خو دا جگړه هم پياده وه، هم سوره وه، داسې سوره چې د جگړې کارغان او ټپوسان زموږ د کابل شين اسمان تور اړولی و، دا اسمان داسې تور شوی و چې د هغه ځنې لمر خپلې وړانگې نه شوې تېرولای، تورتم و، تپه تياره وه زموږ د ملک په وگړو شپه او ورځ يوه وه زموږ په اسمان يو تور خادر خپور و، د باروتو لوگو دا خادر نور هم لاسې تور وه. هېوادوالو د تازه هوا پرځای د باروتو او د تورو باروتو ککړه هوا اخيسته.

جگړه، جگړه وه.

خو دا جگړه د خپلو نه د پرديو په لمسه وه، په داسې لمسه چې، د جگړې لېوانو او سپو زموږ د ځمکې مخ په مخه کړی و، د جگړې د ځناورو غاښونه په وینو سره و، د هریوه لېوه د خولې څخه وینې خڅېدې، سرې وینې د افغان وینې د انسان وینې او د یو معصوم مسلمان وینې.

جگړه، جگړه وه.

خو دا جگړه سپکه نه وه، ډېره درنه وه، داسې درنه چې د جگړې لېوانو او کارغانو، د افغانانو غوښې وخورې، هډوکي یې ورته وشپېلول او څرمنې یې ورته د خرڅلاو لپاره وساتلې.

جگړه، جگړه وه.

خو دا جگړه لنډه نه، ډېره اوږده وه، داسې اوږده چې د جگړې لېوان او کارغان په ساره ژمي کې او سره اوږي کې په غوښو ماړه و او داسې ماړه و چې د ډېر مړینت له لاسه په لاره ارت ارت روان وو، خو ددې ملک افغان انسان دومره وږی و، چې له ولېرې یې نور سونگ له خولې نه شو ایستلی.

د جوزا میاشت ۱۳۷۳ ل کال

درېیم پروان- کابل- افغانستان

نړيوالو!

نړيوالو! د ملت نه وپوښتئ او بيا هم د مظلوم افغان ملت خخه و
وپوښتئ په خپلو راپورتاژونو او مرکو کې د ملت ټول قشرونه راتاله
کړئ، چې زموږ ملت د زړه له کومي څه غواړي؟

د څو کلونو د ځنگله په قانون او د وحشت او بربريت په ملاشاهۍ کې
زموږ خلک بې عزته شول، د اقتصاد او تجارت ښېرازي يې ونږېدې،
زارعت او صنعت يې ويجاړ شو، مالداري او باغ داري يې په سين لاهو
شوه، زموږ ټول پوځي تجهيزات په گاونډيو هېوادونو کې د کباړ په
شکل خرڅ شول، خارجي اسعار، داخلي بانکونه موټروې (ترانسپورت)
مو یرغمل او غلا شول، د هستوگنې ټاټوبی مو غیر حق د شلمې پېړۍ
په درنو وسلو غلبېل، غلبېل شول، د کلونو، کلونو کړي کورونه مو تالا
شول، زموږ د خوارکي ولس د کور لوبښي او سامانانونه د چپاولگرو له
خوا په بازارونو کې ليلام شول. د ملک هر څه لکه «جيت او نورې
پوځي الوتکې، ټانکونه، د افسوتر او کاماز د باروړولو دولتي موټران
پوځونه» او د ملک ټوله عامه شتمني د افرادو او اشخاصو پورې وتړل
شول. لکه زموږ وگړي لاشه چې د جهان خبر لوڅي په خپلو مرکو او
مصاحبو کې هم وايي، د چا الوتکه! د مسعود صيب الوتکه، د چا

ټانک؟ د دوستم صيب ټانک، د چا پوځ؟ د حکمتيار صيب پوځ. د چا راډيو ټلوېزيون؟ د رباني صيب راډيو ټلوېزيون. د چا هوايي ډگر، د لوی امير اسماعيل خان صيب هوايي ډگر، د چا ودانۍ؟ د حجت الاسلام و المسلمين ايت الله (محسنی) ودانۍ، د چا قصر؟ د پوهاند صيب سياف قصر، د چا پوهنتون د مزارې صيب پوهنتون، د چا لاره او سړک؟ د قوماندان صيب شېرعالم خان، زرداد خان، امان الله خان او د قاري بابا لاره او سړک او نور په زرگونو لکه چې په جلال اباد کې حضرت علي قومندان په طياره ليکلي دي: «اين طياره از زشخص حضرت علی است هر کس که دعوه نمود دعوه شان باطل است»!! مثالونه يې ښکاره ليدل شوي او موندل شوي دي.

نړيوالو!

د ښوونې او روزنې، لوړو تعليماتو، دفتر او دفتردارۍ، د حکومت او حکومتدارۍ، دولت او دولتدارۍ، قانونيت، عدالت او مصونيت په هکله زموږ مجاهدينو وروڼو د خپل زاړه پلار «حبيب الله د سقاو زوی» چې دوی ورته خادم دين رسول الله او د مومنانو امير وايي کړنلاره عملي کړه د هغه په پله يې ټيک خپل پل کېښود.

زموږ مشرانو به ويل کله چې «بچه سقاو» د کابل پر تخت کېناسته، نو په خپله لومړنۍ خطابه کې يې وويل: «مرددم کابل! مکتب ها دفاتر، ماليات برعايدات و همه چيز برای شما معاف وبخشيديم، برين سگ جنگی، مرغ جنگی و بودنه بازی تان بکنيد و چرسايتان بکشد» (!!!)

نور اخی چې وگورو څه دپاسه څو کاله وشول چې ټولې تعلیمې، تریبوي، دفتری کارگري، صنعتي، زراعتي، تصدي او ترانسپورتي موسسې تړل شوي دي او په نورو کلونو دې لاخدای خیر پېښوي چې څه به کېږي؟

زموږ خلک نور بې بندوباريو، خودسريو، لوږې، تندې او د ځنگل قانون لېوني کړي دي. زموږ په ملک کې د کباړ نه هیولې د خارجي اسعارو پورې او د تعمیراتي لرگو نه نیولې د بدخشان او بنجشېر د قیمتي ډبرو پورې ختم او په دې ود شوي ملک کې آن د گردېز د میرزکې افسانوي خزاني او د کونړ د ځنگلونو پورې څه پاتې نه شول.

د پاکستان د پنجابي پانگوالو لپه دې زړه یخ نه دی، پنجابي صایبان لاوس زموږ په بې عزتۍ، بې حرمتۍ، توهین او تحقیر لاس پورې کړی دی. زموږ مولاگان دا تحقیر او تعجیز د پنجابي له خړلې څخه اوري او زموږ مولاگان ورسره هم سر خوزوي خپله مولا صیب(ح) د ۱۳۷۲ بل کال د دلوې پر ۲۹ مه نېټه په چهاراسیاب کې د قومندانانو په یوه لویه غونډه کې د حکمتیار صیب سره د - پا، (رادیو پیام ازادی) په سهرنۍ خپرونه کې اعتراف کوي او په خپلو خبرو اترو کې وایي چې ((څه موده مخکې ما د کابل د نویو مهاجرینو په هکله د پاکستان پنجابي حکامو سره په پېښور کې د تورخم د سرحد په پرانیستو خبرې کولې د پاکستان مشرانو ماته وویل چې دا تاسې پخواني مهاجرین چې اوس هم دلته بودوباش کوئ باعزته، با شرفه او با عفته خلک یاست موږ ته مو عزت، شرافت او عفت زده کړی دی. دا د کابل نوي مهاجرین چې د ناصر باغ کمپ او یا د پېښور په ښار کې

ځای پرځای شوي دي هغوی د کابل څخه فحشا او بې عزتي راوې ده. دا نوي مهاجرین د اروپایانو څخه ازاد خلک دي، نو په دې وجه موږ د تورخم سرحدونو افغان (کابل مهاجرو) په مخ وتاړه. ۹.

نو مولانا صیب په عوض ددې چې د پنجاب حکامو ته منطقي ځواب ورکړی وي، نو ده به صرف ورته خندا کړي وي په اوږده پیره به یې لا راکنبلې وي او د دوی سره به همغږی او هم نوا شوی وي او د خدای (ج) شکر به یې ادا کړی وي.

وگورئ! چې دا څومره خوار او ذلیل مولانا دی، چې دی نه ملي نوامیس پیژني نه ملي عزت او هه ملي گټې.

دوستانو! مولانا صیب خو د پنجاب حکامو ته ځکه منطقي ځواب نه شي ورکولای چې دا خوارکی څوارلس کاله نه، بلکې شل کاله د هغوی تالي ختی او بازره وکړو.

دده خدمت او د جگې شملي ماموریتت نسبت نورو شیخانو او مولانا گانو ته بې سابقه، سابقه درلوده. نو د مولانا صیب ددغې ننګني وینا په اوږدو مجبور شوم چې د پنجاب حکامو ته یو څه رد ځواب د تاریخ زړه ته وسپارم.

کله چې افغان زړو مهاجرو او مجاهدو تاسې ته عزت، غیرت، عفت او شرافت زده کړل، د افغان زړو مجاهدینو او مهاجرینو خو صرف څوارلس کاله کېږي چې ستاسې په ملک کې پنا اخیستې، نو په دې حساب څوارلس کاله مخکې لکه چې تاسې عزت، شرافت، ... زده کړی وي تاسې نامردانو ورته په بدل کې څه ورزده کړي؟

ځواب يې روښانه دی چې ټولو نړيوالو وليدل. ورور وژنه، وړانکارې، بې شرفي، بې عزتي، بې عفتي، بې ننگي، بې سواډي، چورچپاول، نړول، غلا، لارې نيول، سړي تښتول، پيسه دوستي، مقام پرستي، بې اتفاقي، شرارت، پسات او نور زر قسمه مرضونه. اوس چې زموږ په وډ شوي او بې مالکه ملک کې د ځمکې په سر او په غير فني شکل د ځمکې د لاندې هر څه خلاص شول او هر څه د پنجاب پانگوالو په جيب کې ولوبدل، نو د افغانانو د نيکونو او پلرونو لارې او دروازې د افغان بدبخت او ناپوه ولس په مخ وتړلې او پنجابي صايبان نور توهين، تحقير او تعجيز ته خوله پرانيسته.

حال دا چې موږ خپلو پلرونو او نيکونو څخه چې کله به پنجاب ته تلل او د پنجابي امير (منو) څخه به يې باج اخيسته د چا کلی، کنچنې خانې او رانې خانې کليمې اورېدلې وې، په افغان ولس کې لا دا کليمې رايج نه دي.

په اسلام اباد، لاهور او کراچۍ کې خو د فحشا مشخص او ځانگړي ځايونه معلوم دي، به هغه باندې پنجابي دلالان په زړه پورې عايد ترلاسه کوي.

پنجابي چې د اروپا په څېر د ازادۍ کليمه له خولې ايستله، نو څه خبر يم چې په مولانا صيب (ح) باندې به ښه لگېدلي وي او که بده؟!!

مولانا صيب خو به شل کاله کېږي چې د پاکستان په لويو ښارونو کې گشت وگذر کوي، هلته به يې د ښځو ازادي ليدلي وي او که نه مولانا صيب د روژې د چيلې د ايستلو لپاره به هلته تللی و او يا مولانا صيب چې د پاکستان کوم لوی ښار ته رسېدلی وي د بهلول په څېر به يې

سترگې پټې کړې وې او د هغه ښار د واټونو او څلور لارو څخه په پټو سترگو تېر شوی وي او يا مولانا صيب د ډېر قوي زاهد او پرهېزگار په څېر د پاکستان په لويو ښارونو کې په مخ او لويه ږيره خادر رابښکلې وي چې دنيایي ناخوالې ونه گوري، نو ځکه دې خوارکي د پاکستان په لويو ښارونو کې د ښځو ازادي نه وه ليدلې چې پنجابي صایبانو ته يې ځواب ورکړی وای. د تورخم د تش په نامه دروازې پورې کول او تړل و نوو افغان مهاجرو په مخ څو منطقي دلايل لري:

لومړی: پنجابيان هغه چاته د مهاجر په نوم ځای ورکوي چې هغوی د خپل ملک وړانکارۍ ته وهڅولای شي چې دا خبره په څو وروستيو کلونو کې په افغانستان، مصر، تاجکستان، الجزاير، کشمير او په اذربايجان کې په علني توگه ثابته شوې ده.

نوي افغان مهاجرين خو خپل ملک نه وړانوي، هغوی خو صرف د جنگ نه او د دوی د تربيه شويو وړانکارانو نه ځانونه په ډډه کوي.

نوي افغان مهاجرين خو د افغانانو روښانه قشر دی، په دوی باندې خپل ملک ډېر گران دی د خپل هېواد په وړاندو ډېر خفه کېږي. پنجابيان خو د غرونو ځناورو سره ډېره مينه لري، نه د ملک روښانه قشر سره.

ثانياً: که پنجابيان وايي چې اوس په افغانستان کې روس نه شته په اکثرو ولاياتو کې امن دی، نوي مهاجرين دې همغلته مېشته شي، نو په دې طرحه موافق يو ولې چې زموږ سرنوشت اوس د پنجاب په لاس کې دی، نو پنجابيان دې لطف وکړي، زموږ د قومندانانو، شيخانو، مولاناگانو او حتی د جهاد رهبرانو ښځې، ماشومان او خپلوان دې د

پاکستان د پنجاب او پښتونخوا د (کویته او پېښور) څخه وباسي او د کوزې پښتونخوا پښتانه وروڼه دې د دوی له شر څخه خلاص کاندې او د افغانستان پر امنو ولایتونو ته دې واستوي.

ثانیاً زموږ په ملک کې نور څه د وړانولو پاتې نه دي، د ملک څه چې و هغه پنجابیانو په ((زړو مجاهدینو)) او مهاجرینو درې وړې کړل، نو په دې وجه نویو مهاجرینو او مجاهدینو ته په افغانستان کې د وړانولو او کبارولو کوم شی پاتې نه دی.

له بلې خوا د امریکایي ډالرو، انگلیسي پونډونو او د عربي ریالونو رش هم کم شوی دی، نو پنجابیان څه کوي چې په خپله خاوره کې نور افغان مهاجر مني.

که داسې نه وي، نو د شرط لپاره دې یو غربي هېواد د نویو افغان مهاجرو سره د کومک او مرستې اعلان وکړي، نو هغه وخت تاسې څه چې ټول نړیوال به د سر په سترگو وگوري چې د پاکستان اجنټان، پولیس او ټول استخبارات به یې کابل، جلال اباد او کندهار ته منډې وهي او افغانان به په زور او زاری مهاجرت ته اړ باسي. یو ډالر به د مهاجرو په خوله کې او سله ډالره به په خپل جیب کې اچوي، نو په هغه مهال به نه د اروپا په څېر د ازادۍ خبرې وي او نه د فحشا او نه به نور څه. ما د افغانستان په اوسني شیخانو او مولاناگانو کې یو بل څه، بل څه ولید زه د جهان ټولو ډله ییزو اطلاعاتي او بین المللي ادارو ته لیکم چې: په کلکه ددې اصل مراعات دې وکړي که په راځي (راټلونکي) کې افغانستان ته هر خبر لوڅی، جرگه مار او یا مرکچي راته نو باید ږیره ولري ولې چې زموږ شیخان لا اوس وایي څوک چې په

مخ ډيره ونه لري، هغه په جرگه مرکه کې د خبرو کولو حق نه لري. دا خبره ماتېره موده د کابل د بگراميو په ولسوالۍ کې د يو لوی شيخ صيب له خولې څخه واورېده، يو څه د احمد شاه بابا مېنې سپين ږيري او مخورين چې د کابل د روانې جگړې څخه په تنگ راغلل، نو د جرگې او مرکې په شکل دوی د سيمې پاچا (قومندان صيب) ته د اور بند په هکله مراجعه وکړه، چې په هغوی کې د يو مرکچي ډيره په مخ نه وه، دې مرکچي چې کله د خبرو رشته په خوله کې واخيسته نو د سيمې پاچا (ټولواک) مرکچي ته ډېر بد بد وکتل لکه له مرکچي چې کوم لوی جنايت ترسره شوی وي د سيمې ټولواک او پاچا مرکچي ته وويل: چې ته خبرې مه کوه بس کړه ته د خبرو حق په جرگه او مرکه کې نه لري، ولې چې تا ډيره خړيلې ده، له مرکچي بېچاره سره کلاشينکوف نه و او نه کومه د بدماشانو ډله ټپله ورپسې وه، هغه يو مخور و، د هغه يو خادر په اوږه پروت و، هغه رښتيا وينا کوله، هغه حيران دريان پاتې شو، هک پک شو. په خوله کې يې لارې وچې شوې د قهر نه تګ تور واوښت او بيا يې سونګ له خولې ونه خوت.

نو راحی وگورئ چې زموږ قومندانان او شيخان خومره هوښيار او د دين په احکامو مين او ښه پوهېږي. ښه مې په ياد دي کله چې د ۱۳۷۲ کال د وري په مياشت کې زموږ د پاچايانو او اميرانو د پنجاب د مشرانو سره په اسلام اباد کې سرمشريزه وه د افغانستان د مسلې د حل لپاره يې لارې چارې لټولې، نو دې قومندان کله وويلې چې نواز شريف او غلام اسحق خان ډيري نه لري، دوی په سرمشريزه کې د اميرانو سره د خبرو اترو حق نه لري او خبرې نه شي کولای. دا د

کابل د بگراميو د ولسوالۍ ټولواک او قومندان صيب راولپينډۍ او پېښور په بدنامو او خود غرضو معاهدو کې په کومه سوږه کې ناست و؟ هلته ټولو ډير خريلو پنجابيانو نسخې او ديکتې ورکولې او زموږ ملک يې د تباھۍ کندې ته غورځاوه. دا مولانا صيب هغه وخت په څه لگيا و چې د سعودي عربستان ډير خريلي شاه فهد په مکه معظمه کې زموږ رهبرانو ته په ښکاره کې قران شريف نيولې و او په پټه کې ورته ويل چې يو افغان درڅخه ژوندی خلاص نه شي، دا قومندان صيب هغه وخت چيرته خوب وړی و، چې زموږ رهبران او اميران د يو بل پسې ايراني بې ډيرې اخند رفسنجاني د ترکي سليمان د ميرل د مصر ډير خريلی حسن مبارک په پښو کې يې ځانونه غورځول، جرگې او مرکې يې ورسره کولې او ودان ملک يې د خاورو په تشه ډېرۍ بدلاوه. د ټولو اسلامي هېوادونو ښځينه رهبرانې او مشرانې خولا په ځای پرېږده، چې د نارينه رهبرانو يې هم ډيرې نه شته، د مولانا، قومندان د شيخ او د سيمې د ټولواک په قول هغوی په اسلامي او ورو نړيوالو غونډو، کنفرانسونو کې د خبرو حق نه لري. نو لازم دی چې زموږ پياوړي ((رهبران او اميران)) (۱) د ډير خريلو مشرانو سره د ملک په بابله په هېڅ قسم د هغوی خبرې سلا او مشورې ونه مني ولې چې دا ټول ډير خريلي دي. محمود مستيري، دا د تونس مسلمان خو به ډيره هم نه لري. زه به هغه مولانا نر وگڼم چې په پاروتس غالي باندن غږ وکړي چې دا د افغانستان د مسلې د حل نوې مامور دا د ((تونس مسلمان)) خو ډيره نه لري، نو کله چې ((مستيري)) زموږ د شيخانو په عقیده ډيره ونه لري، نو په هغه صورت کې دی په جرگه او مرکه کې د خبرو حق هم نه لري.

عزیزانو! ځینو نه بلکې اکثر و لیکوالانو، شاعرانو، رېسټوکارانو او اهل خبرو توره وکړه ځانونه یې پناه کړل. موږ ناخوالو ته پاتې شو. موږ ته نوره هېڅ اسره او هیله نه ده پاتې، موږ د کابل اوسېدونکي د یو سخت بربریت سره لاس په گریوان یو. زموږ هر قدم د تپې تیارې په لور دی ترږمې ده د سبا ستوری له موږه خفه دی او مخ نه راکوي، زموږ د هر هېوادوال د وینستو تارونه د ورځنیو ویرونکو پېښو له امله ځیره ودرېږي، هغه پېښې چې زموږ په ملک کې روانې دي، د نړۍ په هېڅ گوټ کې دې راڅرگندې نه شي.

پرېږدئ، عزیزانو پرېږدئ!!

چې دا وحشت او بربریت افغان انسان او پاک مسلمان په افغاني صبر او حوصله او په اسلامي سپېڅلې عقیده تحمل کړي. د نړۍ بل هر انسان او مسلمان د دغه وحشت څخه په امان کې پاتې شي (امین یا رب العلمین).

عزیزانو! زما په عقیده ظلم خو چې هر چېرې وي ظلم دی، که یو مسلمان یې په بل مسلمان او یا کافر په سلمان او یا د هرې عقیدې او ژبې انسان چې د بلې عقیدې او ژبې په انسان یې کوي ظلم ته باید ظلم وویل شي.

خو د نړۍ اوسني مشران او سیاست دانان څه عجیبه شان خلک دي په ظلم کې توپیر ته قایل دي چې دا فرق او توپیر په خپل ذات کې ظلم دی د بېلگې په توګه:

که په افغانستان کې په يوه مياشت، شلو ورځو او يا په يو توغندي باندې زر تنه مړه او لس زره تنه ټپيان شي، معيوب لاس او پښې ايسته وغورځول شي انسان يې له ولرې مړ شي د منځنيو پېړيو د وحشت او بربريت ښکار شي، نو په دې ملک کې خیر و خيريت دی، هېڅ خبره نه شته، د سره پرې نړيوال او د نړۍ سياست پوهان خبر نه وي. که په سراياگو، بوسنيا او د نړۍ په بل اروپايي او غربي هېواد کې په يو هاوان او يا توغندي باندې پنځه شپېته تنه مړه او څو تنه ټپيان شي. نو ټوله ناپوځي لارځای پرېږده چې مړه شوي ستنوهم راژوندی شي او لتيما تومونه ورکړي دباونه ترسره شي، غوندې وي، جرگې او مشورې وي د پوځ سوقيات او خوځول وي، په عامه مفاهمه ييزو او د نړۍ په ډله ييزو اطلاعاتي وسايلو کې يوهای هوي بگيرونمان بې درېغه ناتار او ماتم وي.

د غربي نړۍ دې يو طرفه قضاوتونو ماته وښودله چې: د افغانستان د انسان وينه د نړۍ د نورو انسانانو د وينې سره بالکل توپير لري ولې چې د هغوی وينه سره او زموږ د افغانانو وينه سپينه ده.

هغه څه چې د نړۍ په هېوادونو او د نړۍ په نورو انسانانو کې ډېر ارزښت لري د انسان ژوند او د هغه مقام ته ((اشرف المخلوقات)) په اساس احترام دی.

خو برعکس زموږ د مولاگانو او شيوخانو د افغانانو وژنه حرفه گرځېدلې د انسان او مسلمان ژوند او د هغه مقام ته درناوی ورته هېڅ ارزښت نه لري، د افغان وژنه ورته د هغه چا خبره ((يو وار نسوار هم نه ښکاري))

خو لنډه دا چې: زموږ په هېواد کې وژنه، لوټل او نړول ډېر ارزانه او اسانه کار دی، نور هر څه زموږ په ملک کې قيمته او د اور په بيه دي. گورۍ! فلپس ارماکورا (!) دا د بشر د حقوقو مدعي او ساتندوی، خو اوس هډو لازموږ تپوس نه کوي، هغه ته خپل ژوند څومره گران دی، هغه د خپل ژوند د حقوقو څخه څومره په کلکه دفاع کوي اوس چې زموږ د هېواد په زړه (کابل) کې د راکټونو او د شلمې پېړۍ پرمخ تللو وسلو د گوليو باران دی، هغه هېڅ زموږ په خاوره کې قدم نه ږدي.

پام وکړۍ! مشوريش (!) ته او د کابل نه ورته بڼه وگورۍ چې هغه په پېښور او اسلام اباد کې ناست دی، هغه څومره د راکټونو او توغنديو نه کرکه لري. ما فکر کاوه چې د هغه زړه خو به د فيل زړه وي په پښتو کې متل دی ((اوبڼ چې درانه بارونه وي خوراک يې زوز دی)).

هوکی: ټامسن صيب (!!)

خو پخوا په پېښور کې زموږ د مجاهدينو ورونو سفير و د هغه اوس درک او څرک نه شته دا به چېرته ولټوو او د چا نه به يې تپوس وکاندو. هغه سکرشل، سکرډېرش او شپېتم قسم سکر چې زموږ وروڼو ته يې په خلاص لاس بخشول او په شا به يې ټپول چې شاباس ډېر بڼه....

اوس خو دې د يو څو منټو لپاره کابل ته راشي خپل درې، ورې او سورې، سوروې سفارت دې وگوري او د خپلو سکرونو اوازونه دې وگوري او واورې او که نر وي، نو دوه منټه دې ورته ځان ټينگ کاندې. لږ تر لږه خپلو انډيوالانو ته دې ووايي لاتراوسه سم غازيان شوي نه ياست او په شهادت کې مو نيمگړتياوې شته.

ټاچره بي بي (!) لکه چې زړه شوه او يا د دنيا د سياست نه لاس په سر شوه او که نه مجاهدينو وروڼو ناخوالو ورته مزه ور نه کړه.

بي بي (!) دې هغه وخت په زړه کاندې چې په پښو کې يې مجاهدينو وروڼو د بدرقې په بدله کې پسونه حلالول او د خيبر په تاترو او مورگو کې په هغه مورگو کې چې عجب خان افريدي انگرېزۍ ((مس ايلس)) د ځان سره گرځولې وه. مجاهدينو وروڼو انگرېزۍ بي بي (!) ته په خپلو درندو عنعناتو مېلمستياوې جوړولې او د خيبر دره يې ورته تره، په تره بنووله.

په هغه وخت کې د مجاهدينو وروڼو په څارويو او پسونو زور رسېده اوس د مجاهدينو وروڼو زور په هر مظلوم افغان رسي.

انگرېزۍ دې د خداى په پار د يو ځل لپاره کابل ته راشي د خپلو اشنایانو زور زياتي ننداره دې په خپلو سترگو وکړي، دا ځل به وروڼه په ډېر فخر او سرلوړۍ د هغه په بدرقه کې بې وسه او بې چاره افغان حلال کاندې.

زموږ قومندانان او ملوک الطایفان وروڼه اوس د غلامانو (برده گانو) او کنيزو په فکر کې دي يو قومندان صيب بايد څلور ښځې او څو کنيزې ولري او حتی ((ښکلي او پى مخي هلکان ودوي)) د خوښې هلکان په گړندو ټیوټا گاوو باندې ښه تبادله کېږي، زموږ په ملک کې نسبت ښځو ته د پى مخو هلکانو بازار گرم او بيه يې جگه ده!!!

زموږ هېواد د مرکزي حکومت څخه لاس ووينځه د يوې شتمنې پېړۍ پيل دا د کمپيوټر عصر په موږ افغانانو ښه رانغی زموږ اميران سرزوري

دي د نړيوالو او د نړۍ پرمختګ سره په مخالف لوري په حرکت کې دي. دوی ځانونه د نړۍ د ټولنو څخه جلا ګڼي ملايکې او فرېستې دي!!!

د ساينس او ټکنالوژۍ پرمختګ نه سترګې پټوي زموږ د مولاگانو د ملک پرمختګ ته هېڅ ډډه نه لګېږي دوی په تور تم کې خوښ دي په دوی کې د منځنۍ پېړۍ خويونه ډېر ليدل کېږي. زموږ شيخان د پوهو او دانشمندو کسانو سره هسې تش په تشه کينه لري، د دوو لسيزو جنګ عمده عوامل مکتبونه او پوهنتونونه ګڼي، زموږ د مولاگانو او قومندانانو يوازې مدرسې او کليوالي زده کړه خوښېږي، زموږ شيخانو او زاهدانو د ټولنې اکثره ناپوه قشر په څنګ کې په دروغو ودرولی دی، ناپوه د جوړولو نه په وړانولو ښه پوهېږي.

عزیزانو!

نو زموږ د خوارکي ولس ټول وخت له نوم نه يې قربان شم په يو ځواب ((انشاله)) کې واوښت. د هر امير، پاچا، ټولواک، قومندان او مولا نه چې تپوس وشي.

کله به په ملک کې سوله او ثبات تامين شي؟

کله به درندې وسلې يو مرکز ته راغونډې شي؟

کله به د افغان ولس ژوند خپل عادي حالت ته راستون شي؟

کله به د حکومت کابينه د مساېرۍ له لمانځه څخه خلاصه شي؟

کله به دولت او حکومت په کار پيل وکړي؟

کله به يوه ملي اردو جوړه او د ملک امنیت تامین کاندې؟
کله به اختلاف د ورونو په منځ کې حل و فصل شي؟
کله به ورور وژنې ته د پای ټکی کېښودل شي؟
کله به د چور، چپاول او د پاتکونو خبرې ختمې شي؟
کله به لارې د لومړني موادو پر مخ خلاصې شي؟
کله به مهاجرین خپل هېواد او خټین ټاټوبو ته راستانه شي؟
کله به مو يو موقت حکومت جوړ شي؟
کله به انتخاباتو ته لاره هواره شي؟
کله به د خلکو واقعي استازي پارلمان ته لاره پیدا کړي؟
کله به د ولایتونو شوراګانې د مرکزي حکومت بیعت قبول کړي؟
او نور په سلګونو دا ټولې هغه پوښتنې دي چې امیران او پاچایان ورته
یو ځواب لري.
چې هغه ((انشا الله ډېر ژر به وشي.)) او بس.
ددې ځواب په ورکړه به زموږ مومنان او خدای پالونکی ولس نور څه
ووايي ((انشاالله)) کلیمې سره که زموږ خوارکي او مظلوم ملت او یا چا
یو څه ورزیات کړل په هماغه ساعت کې به یې له خولې څخه کڅوړه
جوړه شي، د ټکه به د کمونست او دهرې په نوم د روان ((جهاد)) ټولې
فتوې پرې تطبیق شي او د ژوند ځکه به پرې حرامه شي.

که يو روان لاروي د کابل نړل شوې جادې او واټونه په پنبو لنډوي، د خپل کنډر او خرابه کور ته د تشې نندارې لپاره ورځي دېخوا، هغه خوا گوري چې په څپيره سرک او شاړو کوڅو کې بې له سپيو، کارغانو، ټپوسانو او لاشونو نور څه نه وينی د واټونو او کوڅو په دواړه اړخونو کې ځای پر ځای څلور پنځه داړه ماران د شگو او خاورو په پنډغالو کې د چرسو په څکولو او د قمار په کولو لگيا وي.

هوکی: ددې مجاهدو داړه مارو وروڼو کار دې ورانو جادو او کنډواله کورونو کې قمار کول، چرس څکول د پيمخو هلکانو ساتل ((بچه بازي)) د لارو د جیبونو شوکول دي که د چا په جیب کې پیسې وي په وهلو او ټکولو يې ترېنه اخلي او شوکوي يې او که د چا په جیب کې څه نه وي د وهلو پر وخت ورته په لوړ اواز وايي: ته چې زموږ له وېرې په جیب کې څه نه گرځوې موږ غله درته ښکارو که څنگه؟

موږ مجاهدين يو مجاهدين!!

موږ د غلو او لوټمارو پسې ټوپک اخیستی دی.

زموږ ولس څو کاله کېږي چې په بلا ککړ دی په هر حال په هر صورت په هر ځای کې رټل کېږي، څپکې، تحقیرېږي او ځورول کېږي.

اوس زموږ د ولس رټل، ځورول او تحقیرول په ملک کې معمول گرځېدلی دی، زموږ ولس اوس وهل، ټکول، شوکول دومره باک نه گڼي، دا نادودې اوس زموږ ورځنی خوراک دی. هر يو مجاهد ورور د خپل تنظیم په سطحه دویم سړی دی، د هر ورور سره چې په تماس کې شوی او ږیره يې يې څه اوږده وي، په خبرو کې ډېرې باتې ولي په خپلو څو کلنو بدو کړو وړو افتخار کوي، که ټپوس ورنه وکړې چې:

ولې جگړه پای ته نه رسېږي، ولې بې دفاع خلک وژل کېږي، ولې د خلکو جیبونه شوکول کېږي، ولې په هستوګنځایونو باندې راکټونه ورېږي، ولې عامه شتمني لوټېږي، ولې جوماتونه شهیدانېږي، ولې زیارتونه او مقدس اماکن وړانېږي او سوځول کېږي؟؟؟؟ او داسې نورو په سلګونو پوښتنو ته مولاناګان او شیخان یو ځواب لري او وایي چې ((دا به د خدای رضا وي په دې کې د خدای (ج) اراده ده په دې کې به هم د خدای پاک حکمت وي په افغانستان او خاصاً په کابل کې چې څه کېږي دا د انسان د واک او اختیار څخه وتلی کار دی، په کابل کې لا اوس هم د خدای فضل دی د کابل یوه لوېشت خاوره باید وتوېدل شي، کورونه یې باید د یو ځل لپاره ږنگ او لمر وويني، په کابل کې ډېره شراب خوري شوې ده. ښځې په دفترونو کې د نارینه وو سره اوږه په اوږه ناستې وي، په دې ملک کې هېڅ د حجاب مراعات نه دی شوی، په کابل کې د اروپا په څېر زنا شوې ده، په هوټلونو کې ودونه ترسره شوي دي...))

د مولاناګانو او شیخانو زړونه لا اوس هم د کابل او د هېواد په وړاندو او عامه وو په وژلو ساړه نه دي. مولاناګان ټول تخريبي کارونه عامه وژنه د شتمنیو لوټول، نړول او د خلکو بې عزته کول، د پروردگار رضا او حکمت بولي.

په موږه (د کابل په اوسېدونکو) دنیا سره تېۍ ده، ځمکه کلکه او اسمان لرې دی، په خوله کې مو لومه ده که څه وایو خو په غم ککړېږو او ((جانی کله کوي)) او که څه نه وایو دې ناخوالو ته څوک ځان ټینګولای شي.

ددې ټولو بې عدالتيو او فاجعو سره سره زه د يوې بلې فاجعې څخه پرده پورته کوم چې دا فاجعه د کابل په اصطلاح د اوبو مالگې (يوڅه شتمن) خلکو تېستول او يرغمل او د هغوی څخه د لوړ رقم اخيستل دي. نو کله چې زموږ مجاهدينو وروڼو د کابل په تخت او تاج باندې خپته واچوله د پلان سره سم د څو کلونو په اوږدو کې د اول ځل لپاره لوی تجاران، په دويمه مرحله کې د شرکتونو لमितدونو خاوندان ورپسې ترانسپورت لرونکي خو اوس خبره عادي دوکاندارانو، درملتونونو او د کورونو خاوندانو ته ورسېده، چې دا خبره د يرغمل نيونې او د سړي تېستونې مرحله په تېره بيا د (۱۳۷۲ل) کال د جدي د لسمې نېټې څخه راپه دېخوا سخته شوې ده. په زړه پورې خولاداده چې په کومو ځايونو کې لکه (ډکو، شکر دره او پغمان) کې چې هلته د ملک جمهور رئيس (!) د جنگ او جگړې په وجه پناه اخلي په همغه منطقو کې يرغمل شوي ساتل کېږي، يو متل دی چې وايي: «د خراغ لاندې تياره ده.» د کابل هغه منطقي او هستوگنځايونه چې د محترم جمهور رئيس (!) د قلمرو لاندې دي او دده فرمان په کې نافذ دی، په سلو کې لس الی پنځلس خلک تېستول شوي دي، څه يې وژل شوي او پاتې د لوړ رقم په بدل کې خلاص شوي دي، خو څوک حامل نه وايي. زموږ په ولس باندې د هغه مړي کانه وشوه چې ډېر بوی يې کړی دی وايي «کوم ژوندي سړي په قبر کې ځان بنځ کړی و د يو څه وخت په تېرېدو د کلي خلکو وويل چې راځئ د فلان سړي قبر وسپړو چې بوی يې کړی دی او که نه، کله چې د کلي خلکو قبر سپړلی و، هر يو چې په نوبت قبر ته سر تېتياوه د هغه څخه به يې پزه پرېکوله، هغه چا چې به د قبر څخه سر پورته کړ، پزه به يې کلکه نيولې وه او غږ به يې کړل چې

مړي خو سخت بوی کړی دی. حال دا چې د هغه به یې پزه پرې کړې وه یو بل ته به یې سره حال نه وایه)).

زموږ ولس خو د وېرې اوس یو بل ته حال نه وایي ولې چې یرغملگرو تښتول شوي خلک داسې تهدید کړي دي چې د خلاصېدو سره سم یې یا وطن پرېښی او یا د خپلې تښتونې څخه انکار کوي. زموږ خلک ډېر ځیرک او هوښیار دي، هغه چا چې دوی د پیسو لپاره یرغمل کړي او په میاشتو یې په سمخو کې ساتلي دي، هغه ځایونه او هغه خلک دوی ښه پېژني هغه نه شي خطا وتلی، د هغو له اوږو څخه به حتماً ټوپک کښته کېږي، دا خلک به ترېنه خپلې پانگې څو چنده اخلي، خیر دی که دوی د هېواد په دننه او دباندې چوپ ناست دي. دوی د یوې ورځې په انتظار کې دي چې د یو رښتیني انساني دولت په راتگ سره به زموږ وگړي زموږ د پېرۍ سړي تښتونکو په گروانونو کې لاس اچوي او رښتیني بشري محکمې ته به یې راکاږي په کابل کې د یرغمل شویو شمېر او د هغوی مکمل شهرت به په بل کتاب کې چاپ ته ورسېږي.

۱۳۷۳ل کال د حمل او ثور میاشت

کابل - افغانستان درېیم پروان

زموږ مشران څه وايي؟

د نړۍ ژورنالستان او خبرلوڅي د تل لپاره په دې کش و ګیر کې وی چې زموږ د مشرانو ویونکي په کابل کې دي که په پېښور او یا په مزار شریف کې په ډېرو ستونزو بیا مومي او د هغوی سره په تېلفون کې مرکې وکاندي.

دا دومره دروغجن ویونکي دي چې د دوی په وینا اوس زمزوب وګړي د سره باور نه کوي، زموږ وګړو دوی ته اوس د پاتيانو لقبونه ورکړي دي. د دوی خولې خولاوړې دي، نو کله چې وار لویو خولو ته ورسېږي د لویو خولو خاوندان (مشران) بیا د دروغو ښاخۍ راواخلي داسې بوس پرې باد کړي چې د خپل قوم او ولس سترګې پرې ړندې کړي، په یوه ساعت کې د پچې نه پېچومی، د غرونو نه غوښې او سیندونو څخه ښوروا جوړوي.

زموږ د ملک مشران د خپل واک د غزولو او ساتلو لپاره ډېرې چنې ووهلې ډېر لغمونه یې وایستل او ډېرې چلوټې وکړې د څلورو میاشتو موده یې کله د حل و عقد د شورا په نوم، کله د سترې محکمې په حکم کله د اسلام اباد او ننگرهار د غونډو پر اساس او کله د هرات د شورا د پرېکړو له مخې څو کاله اوږده کړه او لاسپي د واکمنۍ په زین

خپلې قوي قيصې لپاره خپرې او منگولې بنځوي. زموږ مشرانو د خپلې واکمنۍ لپاره ډېر بې گناه افغانان په بل چا مړه کړل، ډېرې موسسې فلج کړې ډېر کورونه يې ونړول، ډېر خلک يې اواره او ځېمو ته کېنول، ډېر خلک يې مهاجرت ته اړ ايستل، ډېر افغانان يې د بې پتۍ او بې حرمتۍ په درشل ودرول، ډېر دروغ يې د مسلمانانو او مجاهدينو په نوم خپل مجاهد او مسلمان ولس نه درېغ نه کړل، خپله غاړه يې ښه ډېره بنده کړه، خپل ځان او خپل ولس يې ډېر سرگردانه او لالهانده کړ. که د نړۍ ژورنالستان د يو مشر څخه تپوس وکاندي چې د هرات د شورا پرېکړه څه وه؟

په ځواب کې ويل کېږي چې: زما ټاکنه، د يو شل زره کسيزې اردو جوړښت او د لويې جرگې لپاره زمينه برابرو.

د هرات شورا تاسې د څومره مودې لپاره په دې ذمت بيا وټاکلې؟

د هرات شورا زه د دريو مياشتو لپاره بيا په دې ذمت وټاکلم. ستاسې اردو به کله جوړه شي او دا به څه ډول اردو وي؟

زموږه اردو به په دريو مياشتو کې جوړه شي. د دريو تنظيمونو په سطحه به يوه ملي اردو وي.

او لويه جرگه؟

په داخل کې مو ورته درې کمېسيونونه ټاکلي دي.

زموږ د بعضې مشرانو په ويناوو کې د همېش لپاره رقم درې وي:

لکه درې میاشتې درې کاله درې تنظیمه، درې نماینده گان، درې پوستې، درې کمېسیونونه، درې ولایته، درې هېواده، درې جهازونه، درې گاډي، درې قصره، درې ناحې او نور...

زه نه پوهېږم چې د دریو په رقم کې کومه معما پرته ده او که کوم نېک فال، په هر صورت. کله ناکله بل کوم امیر او مشر د لویې جرگې د اصل سره موافق نه وي. هغه په یوه لویه اسلامي شورا ټینګار کوي، د اردو د ساختار او جوړښت په هکله ډول ډول خبرې او مرکې یې له خولې وځي، کله هغه بل امیر او مشر د ملي پوځ په جوړښت موافق وي او کله د اسلامي اردو په ساختار.

د دریو کلونو په اوږده موده کې کله یوه ډله په داخل کې ((کمېسیون)) جوړ کړي او بله ډله په خارج کې ((کمېشن)) (!!)

داخلي کمېسیون او خارجي کمېشن خپل کار هېڅ وخت سرته ونه رساوه. ددې کمېسیونونو کار همېش نیمګړی پاتې وي او لویه جرګه کې د ښځو په شمولیت، په بد مسلمان او ښه کافر باندې هر څه پاتې شي. په جرګه کې د دوستم اشتراک او نه اشتراک په وجه خبره سره شي. خو جنګ تود شي، کله چې جنګ سوړ شي، نو بیا میری تود شي. جرګې، مرکې جوړې شي، کله د ایران اخندان کوربانه شي او کله د سعودي عربستان شیخان کله د پېښور د نشترحال تالار تود وي او کله د کویتي سرینا، کله د اسلام اباد ملک فیصل د جومات جمع غټه وي او کله لاهور د ریونې شریف په جومات کې یو د بل سرونه مات کاندې. څوک په غرب او اروپا کې اوسېدلي افغانان مسلمانان بولي او څوک یې کافر، څوک ورته ښه سیاستدانان او کارپوهان وایي او یو نیم لا

ورته وايي چې د دوی لاتراوسه لمونځ نه دی زده. دوی د جهاد لپاره څه کړي دي چې د ملت لپاره به یې وکاني.

یو مشر جلال اباد ته منډه واخلي بل په هرات ورستی. وي، یو که په پېښور کې خپل ځان جمهور رئیس اعلان کاندې بل یې کابل ته د معاون په توګه ځان ورورسوي، یو که یو موټی روپی د بانک نه د خپلو مصارفو لپاره وباسي بیا یې هغه بل مرور وي او د مرچو په سټیه ناست وي.

کله یو مشر په یوځای کې یو څو تنه ملیان په ځان راټول کړي، توده او خوږه حلوا ورته ورکړي په بل مشر د کفر فتوا ورکوي. کله بل مشر په بله سیمه کې څو تنه په بدو او رشوت پیدا کاندې د کفر فتوا هسې په خوله کې د جاولې په څېر اړوي را اړوي. کله یو مشر کافر شي، کله بل او کله بل.

کله پر یو چا باندې د شهید نوم ورپورې کړي او کله پر بل باندې کله یو غازي کړي او بل چټي.

ګډې وډې خبرې د ګډو وډو خلکو څخه اورېدل کېږي هغه د کفر فتوا چې تر پرونه پورې زموږ په ملت په ناحقه ورتپل کېدې، شکر الحمد لله اوس دا فتوا زموږ مشران په خپلو منځو کې پر یو بل ورکوي. یو متل دی چې وايي: «چاه کن در چاه است» ښه دی زموږ سر لوړی قوم د کفر د بهتان څخه بري الذمه ووت. د پرون ورځې د جهاد سالاران نن کافر شول او د کفارو مخکښان د نن ورځې مجاهدین او د خالد بن ولید او د مجاهد کبیر په نومونو وستایل شول.

زموږ په ملک کې د کفر او اسلام مهر لگول ډېر اسانه او ارزانه کار دی، دا کلمه نه په بیه اخیستل کېږي او نه په وینا یې څه له جیبه ځي. نه په کې کوم مسولیت شته او نه وېره. هر چا چې هر څه وویل همغسې وشول او کېږي لا.

لومړی به ویل کېدل چې سل خبرې او سر یې یو، خو اوس سل خبرې زر سرونه لري، دلته د ملک په دننه کې او د باندې د سولې او سلم لپاره طراحان ډېر شول هر چا یوه طرحه په دوسیه کې ایښودې وي. څوک په هرات کې د سولې طرحه جوړوي او څوک په ننگرهار کې، څوک په لویه پکتیا کې قومندانان راغونډوي او څوک په شمالي صفحاتو کې سیاسي نمایندګۍ پرانیزي، څوک په غرب کې لاس تر زنې ناست دي او څوک په پېښور او اسلام اباد کې د ملي یووالي او تفاهم شورا ګانې جوړوي، چا د ملګرو ملتونو نماینده ((مستيري)) رادمخه کړې دی، څوک د امریکې او روس نه سوله په سوال غواړي، څوک ګاونډي هېوادونه زموږ په جنګ جګړو کې مقصر بولي او څوک ټوله پړه په بینسون او د افغانستان پر پخوانیو کمونستانو اچوي.

څوک د اسلامي کنفرانس مداخله پرځای بولي او د هغه په مشر ((الغابد)) باندې بې ځایه رسا د توغندو ډزې کوي، چا قاضي صیب حسین احمد او مولانا صیب فضل الرحمن رامخ ته کړي وي، چا پیر صیب پګاره په پنجاب کې په تمه کېنولی وي، څوک د جنرال حمید گل او اسلم بیګ سره په زړو کیسو لګیا وي خپل سر خوږوي، څوک د سوډان تورپوستي ډزوي او څوک د هندوستان د هندوانو مرستې غواړي، چا د ایران د اهل تشیع پورې ځان پيوند کړی او څوک د

ازبکستان په ازبکو افتخار کوي او خوک فرانسويانو ته په پټه خوله لاجورد ورکوي.

دا ټولې هسې خبرې دي او وي به، عمل يې هېڅ نه شته. د هېچا طرحو عملي جامه وانه غوښته ((هسې سيند ته تبې ورکول دي)) دوی څه کوي افغانان وژل کېږي، ملک د افغانانو په کنډواله بدلېږي ((پردي غم له واورو سوړ دی)) او ((سوزي هغه ځای چې اور پرې بلېږي)) پردي خو پردي دي، خو په ملک کې خپل هم پردي شول. له بل پلوه راضي موږ د خپلو مجاهدينو وروڼو احساسات د خپل هېواد او د خپلو خلکو پر وړاندې وگورو:

کله چې ژمی شي او د کابل هوا مخ په سپېدو شي، خبرې هم سپې شي. هر يو د تنظيم له مشر نه نيولې د تنظيم د واړه سليمان پورې تودو سيمو پېښور، اسلام اباد او لاهور ته کښته شي، ژمی ښه ارامه او اسوده له خپلو بچو سره د تيمورشاهانو په دود په ((پدر وطن)) کې تېر کړي، وران، ويجاړ، وږی، تږی او ټوک، ټوک کابل موږ ته خوشې کړي، دفترونه لاپسې شاړ شي، تشې جادې لاپسې تشې شي، لنکروزرونو او ډاټسونونو نه سرکې خالي شي او د پېښور ساخت ارنونو (د ارنډونو نه) زموږ غوږونه هم ارام شي. د کورونو کراگانې ښې شي او د کرنسۍ په بازار باندې رش هم کم شي.

خو کله چې پسرلی شي او د کابل هوا لږه شان ښه شي، کش و فش بيا زيات شي وزيران هم پيدا شي او ماموران هم، د کابل څلور لارې او جادې يوڅه گڼه گڼه ومومي د کابل اوسېدونکي هم خوشاله شي چې څه له خيره سړ کال به حتماً موږ ته سوله راشي، ولې چې زموږ وروڼه د

لښکې نه په ښه جوش او خروش راوختل. مگر وروڼو به عوض ددې چې سوله او وروري راوړي وي، دې خدای ناترسو د جنگ جگړو لپاره په نوي میتود او طریقه پلانونه راوړي وي او گوري چې د کابل ښار کوم ځای او کومه کوڅه ودانه پاتې ده، چې هغه د سړني ماسټر پلان له مخې ښه کاندې. موږ د کابل اوسېدونکي کړی شپه او ورځ په سوچونو او اندېښنو کې یو. زموږ ټول وخت په خوشې اندېښنو کې مصرف شو. زموږ د وخت زیاته برخه په کړاو کې تېره شوه د ژوند خوږه مېوه په موږ د زهرو نه هم ترخه شوې ده، نه د کابل ځمکه موږ ته مزه راکوي او نه د پېښور.

زموږ د مشرانو زړونه د کاینو نه هم کلک دي. نه پوهېږم چې د دوی زړونه له غوښې څخه جوړ دي او که له اوسپنې څخه؟

د بل هر چا زړه که د هر څه نه جوړ وي او زموږ حالت یې کتلی وي، نو زړونه به یې بې له کوم شک او شوبې څخه نرم او پاسته شوي وي، خو زموږ د مشرانو د زړونو تنده لانه ده ماته شوې. زموږ مشرانو موږ په داسې بلا ککړ کړو چې اوس مو نه سرخلاصېږي او نه پښې موږ افغان قومونه یې په داسې تربگنۍ واړولو چې دا تربگنۍ زموږ ورځ په ورځ تودېږي او د سړښت یې هېڅ نښې او نښانې نه شته.

۱۳۷۳ ل کال د اسد میاشت

کابل - افغانستان، درېیم پروان

زموږ پوځونه

زموږ اميران او شاهان هر يو ځان ځانته پوځ لري، دوی ته خدای (ج) ډېر بې زړه پوځي مزدوران ورکړي دي. دا داسې پوځي نوکران دي چې زموږ اميران يې له سره په خرڅ او خوراک خبر نه وي. د اعاشې او اباتې قاغوشونه يې معلوم نه دي، د تعليم او تربیې میدانونو ته يې حاجت نه شته، تعليمي نصابونه يې لاپخوا تکميل کړي دي، په کين گرز او شاگرز باندې ډېر ښه پوهېږي، په پروت او زهف باندې يې ډېر وخت ضايع کړی دی. لکه چې يو قومندان صيب يوه ورځ خپل غونډ ته قومانده ورکړه او ويې ويل: «ځی په هغه لاس راوگرځی چې پرون پرې گرځېدلي وئ» سفر بري يې په خپل سر ده د توپچي، هوايي او پياده قطعاتو تفکيک يې ډېر مشکل دی، پوځي يونيفورم د هر چا په خپله خوښه مرضی دی، تشکيلاتي سيستم يې په زړه پورې دی. هر چا چې په هرځای کې هر څه جوړ کړل، مشر ته د قبول وړ دي، تنخوا، منخوا به کې نه شته، سپاهيان د جلب او احضار او د مکلفيت له لارې او يا د پچې پر اساس نه خبره کېږي کڼدک مشر، غونډ مشر او فرقه مشر په کې معلوم نه دی، د لږه قومندانان دي. قومندانان ډېر او سپاهيان يې

کم دي، په تشکیل کې قومندان ته موټر نه شته، خو قومندان ته دوه درې قسمه د وخت ماډل گاډي ولاړ دي، تنخوا يې نه شته، خو د پيسو سره لوبې کوي، د قومندان په نوم کور نه شته، خو د څلورو، پنځو کورونو کونجۍ ورسره دي، به قطعه کې يې ټانک مانک درک نه لري، خو د قومندان د کور د امنيت لپاره څلور پنځه ځنځيره ټانکونه ولاړ دي.

د پوليسو درک او څرک نه شته، يو تن نيم که په ټول ښار کې په زړه او خيرنه دريشي کې تر سترگو شي. د ترافيکو عمر ډېر ځوار و زار دی. د دوی په چورک هېڅوک موټران نه دروي، په ترافيکي حادثو کې د سره د دوی خبرو ته څوک غوږ نه نيسي، په هر حال د پوځونو تفکيک د هغوی ارتباط يونيفورمونه او تشکيلاتي سيستم يې:

د مسعود صيب د پوځ يونيفورم:

د اشخاصو او افرادو اکثريت يې د پنجشېر، خوست و فيرنگ، چاريکارو او د کاپيسا د خلکو نه تشلکېږي، خپر فرانسوي ساقداره بوتان، برکه پيکداره خوله او کم رنگه پيکه پلنگي برکه دريشي، يو دانه د اوږې دسمال او د سر پکور.

د جنرال بابه جانه او مومن د پوځ يونيفورم:

د افرادو او اشخاصو اکثريت د بگرام او نهرين د خلکو څخه تشکيلېږي، تور چکي صاداره بوتان برکه پيکداره خوله او تېز رنگه برکه پلنگي دريشي.

د رباني صيب د پوځ يونيفورم:

د افرادو او اشخاصو اکثريت يې د بدخشان، تخار د شمالي کوهدامان او کوهستان د خلکو نه تشکيلېږي، هر قسم بوتان، واسکتونه، جگې د بدماشانو قره قلی، پتکي او پکولونه اوږدې جامې بدو هلي پرتوگونه لنډې او بونډۍ ږيري.

د سیاف صیب د پوځ یونیفورم:

د اشخاصو او افرادو اکثريت د کبال په ښار کې د پغمان او قندهار له خلکو تشکيلېږي. امريکايي ساقداره کرمیچ او نسواري بوتان، کورايي جمپرونه اوږدې ږيري او د ملنگانو په خبر بېر سرونه.

د حجت الاسلام والمسلمين ايات الله محسنی صیب د پوځ یونیفورم:
د اشخاصو او افرادو اکثريت يې د کابل د تایمینیو اهل تشیع څخه تشکيلېږي. تورې جامې، سپینې خولۍ، څلور خانه «چارخانه» دسمالونه، رنگ په رنگ جمپرونه، بونډۍ ږيري او اوږدې تسبی.

د مزاری صیب د پوځ یونیفورم:

د اشخاصو او افرادو اکثريت يې د هزاره جاتو نه تشکيلېږي.

اوږدې ږيري، تورې جامې، لنډې پوزې، پلن تندي او تور پتکي.

حکمتیار صیب د پوځ یونیفورم:

دده پوځیان د هر ولایت اوسېدونکي دي، د کومې خاصې سیمې او ولایت پورې تعلق نه لري، پکولونه، پتې، سپینې خولۍ، پاکستانۍ چپلکې د غټو پینځو وطني جامې او به نکریزو رنگ شوې ږيري.

د دوستم صیب د پوځ یونیفورم:

د اشخاصو او افرادو اکثريت يې د ملک شمالي صفحات او خصوصاً
ازبکان تشکيلېږي. د برستونو گوبيچې، بد وھلي پرتوگونه، برگ
پټکي، کم خلک يې ږيري لري.

څه غاړه به بندوم او د اخرت پېټې به درنوم د پير صيب مجددي
صيب، خالص صيب او د محمدي صيب پوځونه مې د کابل په جنگ
جگړو کې نه دي ليدلي، نه يې د يونيفورم او نه يې د تشکيلاتو په
هکله څه ليکلی شم. خدای شاهد دی د دوی د پوځونو زور زياتې مې
هم نه دی ليدلی، د دوی پوځونه که د نورو پوځونو سره په انفرادي ډول
يوځای شوي وي، د همغه پوځونو رنگ به يې اخيستی وي.

زموږ د مشرانو د پوځونو ډولونه:

لومړی نمبر پوځ:

دا پوځ چې تنخوا او امتياز يې د پخوا په څېر ورکول کېږي، اعاشه او
اباته يې په خپله غاړه ده اعاشه او اباته لري، خو د قرارداديانو سره د
سازش په اثر نغدې روپۍ اخلي د جنس دومره شوقيان نه دي، د دريو
ناحيو په څلور لارو کې دندې اجرا کوي، په محاربو او جنگونو کې
ونډه اخلي، دا پوځ ښه دی. نظم او دسپلين يې هم ښه دی، خلکو ته
دومره ازار نه ورکوي، مگر کمزوري خلک ښه تلاشي کولای شي، ښاري
ټکسيان ورڅخه بې تلاشي نه شي تېرېدلای، او زورور ته يې ملا ماته
ده، زورورو ته هېڅ نه شي ويلای، د دوی په ساحه کې چې زورور هر
څه وکړي مخه يې نه شي نيولای او که کمزوری څه وکړي په هماغه

ساعت بيا بې زندانه زنداني وي، دې پوځ ته کله ناکله خلک د بابه جان گارنيزيون هم وايي.

دويم نمبر پوځ:

دا پوځ هغه پوځ دی چې مشران او اميران د سره پرې اگاه نه وي، د ښار په څلور لارو او کوڅو کې ښې کلکې ښزي (مورچلې) د شگو له بوجيو او د بایلرونو څخه جوړې کړې وي، د کابل څلور لارې او کوڅې يې له منطقوي قوماندانانو څخه په ټيکه اخيستې وي. نه د دولت بودجې ت څه ورکوي او نه د دولت د بودجې نه څه اخلي، د تنظيمونو د قوماندانانو سره يې پيسې او نورې گټې شريکې وي اکثراً د ملک جنایي مجرمين په دې قطعاتو کې تنظيم دي.

دا کټه گوري خلک سلاح او مهمات په خپلو پيسو اخلي، په تيته او پرکه جگړو کې تیت او پرک گډون کوي، دا پوځ د ښار تیت او پرک جنگ ته بډ وهلې ناست وي. د شپې له پلوه په قيمارونو کې د خلکو دوکانونه، مارکېټونه، نغدې پيسې په نسیا ډول په داو کې ږدي، د کابل د ښار د کارته پروان او خير خانې تر چور او چپاول پورې د خپلو دوستانو او انډيولانو څخه په پور روپۍ اخلي، د ښار په پاتې برخه ډېرې نسیا او جگې معاملې کوي. دا پوځ جنگ جگړې ته ډېر خوشالېږي، ولې چې د دوی د چور او چپاول بازار د يوڅ ساعتونو پورې ډېر تودوی وي. ددې ايله جاري ټول تمويل او تجهيز د کابل خوارکي ولس په غاړه دی. دا پوځ ډېر ناکاره او نارامه پوځ دی، ددې پوځ له لاسه څوک د کابل په ښار کې نغدې پيسې په جيب کې نه شي گرځولای، ساعتونو خو د ټکه د سړي له لاسه وباسي، بايسکل، ټيپ او

وړې جيبې راډيوگانې خو د دوی مال دی، تېزرفتاره گاډو پسې ((چشم درد)) گرځي او په شپو، شپو ورته شوگيرونه تېروي.

درېم نمبر پوخ:

دا ډېر کاپر او سر تمبه پوخ دی په چل او هنر کې د انگرېز نه خور اخلي، هغه چلونه او دوکې چې د دوی زده دي، د شيطان، لغماني او پغماني په خيال او خاطر کې لانه شي گرځېدی. دا پوخ د قوماندانانو او د بعضې امنيتي اراکينو په سلا او مشوره جوړ شوی دی، دا پوخ په جنگ او جگړه کې دومره گډون نه کوي، د جنگ او جگړو په ورځو کې دوی ډېر خوښ وي. سړي تبستونو ((يرغمل نيونو)) ته ډېر ښه دقيق پلانونه ترتيبوي، د دوی په واک کې روسي جيفان او د امنيت ملي د دستگيري تيب شوي مکتوبونه په جيب کې گرځوي، د دستگيري دوسيه راکټ لنچرې او کلاشينکوفونه د تورو پردو او د فلم داره جيفانو سره کښته پورته گرځي، ددې پوخ کار د پانگه لرونکو سره دی، ددې پوخ وظيفه د هغه کمزورو افغان پيسه لرونکو څارنه او تعقيبول دي چې په واک کې سلاح نه لري.

ددې پوخ اشخاص او افراد د کورونو، دوکانونو، شرکتونو او ترانسپورت لرونکو پسې کوڅه په کوڅه او کور په کور سرگردانه گرځي، د ماښام له اذانه وروسته که د چا زړه د فيل نه هم غټ وي له خپله کوره نه شي وتلای. شپه خو لا پرځای پرېږده، زهز خو به هغه څوک نر وگڼم چې هغه د ورځې له پلوه هسې څلور کنجه ډبه چې د افغانو يو مليوني ډېې ته ورته وي د ځان سره دې حمل کړي.

دا قوت او قدرت په چا کې نه شته، په دې ډېو باندې د کابل د ښار
ډېر صابون خرڅونکي تېنټول شوي او ډېول شوي دي. درېيم نمبر پوځ
ته هر څلور کنجه شى د افغانيو کاپى برېښي او کره بند د افغانيو
نوټونو پسې يې سا وځي او تېې ورته نيولي وي.

څلورم نمبر پوځ:

دا ډول پوځ د تنظيمونو د مشرانو له خوا او د هغوى په اجازه سلا او
مشوره جوړېږي، دې ډول پوځ ته د تنظيم له ډېې په موقت ډول سلاح
او مهمات ورکول کېږي. د مکلفيت دوره يې هم د پنځلسو ورځو څخه
تر يوې مياشتې پورې ده. دا ډل پوځ د نړولو او وړانولو پوځ دى څه
چې يې مخ ته ورشي د قحطي ملخانو په څېر پرې ورتوى شي، د بجلۍ
مزي او کيبلونه، د ودانيو سيخ او گول، د برېښنا ميترونه او ساکتونه
د برېښنا د برجونو ترانسفروونه، کرکۍ او د کورونو دروازې، لاري، د
تخريب شويو گاډو او جنګي وسايطو پرزې، زړې بوجۍ، د اوسپنې د
کبار ټول ډولونه زاړه تيمان (زړه پردانه) د کارخانو پرزې، د تېلفونونو
مزي او ماشينونه راټولوي د ميدان ښار، چهار اسيا ب او د پلچرخي
مارکېټونو ته يې په ډېره بېړه د پاکستان د لالتو ته يې رسوي او په تيته
بیه يې پرې پلوري.

دا ايله جاري (څلور نمبر پوځ) جنګ د خداى لپاره په بيه اخلي ولې چې
به نړولو کې د دوى گټې زياتې دي. دا پوځ کله ناکله د (خودکفا) پوځ
په نوم هم يادېږي. دا پوځ له ولاياتو څخه په همدې نوم جنګ جگړې ته
هڅوي چې په کابل کې هر څه د سپکونو پر سر پراته دي. ددې پوځ

محاربوي توان او مورال لوړ دی، ددې پوځ شعار دادی «سړي وهلی او مال يې لوټ» (!!)

پنځم نمبر پوځ:

ددې پوځ دنده او مسولیت په لویو لارو او اوږدو جادو کې دی. د ملک په ټولو لویو لارو په هره یوه پنځه کیلو مترۍ کې یو «پاتک» موجود دی د «پاتک» او د «چلو» کلیمې زموږ نه دي دا دواړه کلیمې د پنجاب نه راختلي موږ به پخوا «پاتک» ته د تالاشۍ پوسته او «چلو» ته به موږ زه په خیر استازو ویل.

مگر اوس ورته «پاتک» او «چلو» وایو چې خبره رانه اوږده نه شي.

نه پوهېږم چې د پنځم نمبر پوځ وظایف او دندې مشرانو ټاکلي او که پوځ په خپل سر دې مقدسې دندې ته رونق ورکړی دی. تر کومه ځایه چې ماته ثابته شوې ده او ما د څو کلونو په جنگ جگړو کې څو ځله د تورخم په لار پېښور ته د چمن په لار کویتي ته او د سالنگونو په لار مزارشريف ته کډې کډې کول وکړل د پاتکونو پوځ ډېر بې رحمه او بې دینه پوځ دی، ددې پوځ سپاهیان ډېر نارامه سړ تمبه او د یوې خبرې والادي. ددې پوځ سپاهیان لایو بل هنر هم لري، ښه مجاهد او ښه کمونست د څټ په بویولو پېژني د هر هغه چا چې څټ او غاړه لږه څه پاکه وي او څه پاکې جامې يې په ځان کړې وي، هغه ښه کمونست دی او که برعکس ددې وي، نو هماغه ښه مجاهد دی.

دا پوځ د هېچا مخ او څټ نه گوري، چې نورې هېڅ څه گوتو ته ورنه شي د راکیبینو څخه د سر خیرات غواړي.

د کورونو په قيمتي لوبنو او سامانونو باندې جلا جلا محصولونه ږدي. زموږ د خوارکي ولس د کورونو لوبني او سامانونه د «پاتکونو» پوځ په څو څو ځله په همدوی خرڅ کړل. زموږ د خوارکي ولس د کور لوبني دوی ته په ډېره جگه بيه تمام شول.

څلورم نمبر پوځ «د ورانولو او خود کفا» پوځ چې کله ملت ته راکتونه راواړوي او د توپونو او ټانکونو خولې د کابل اوسېدونکو ته ورسې کاندې، نو د کابل اوسېدونکي زر، زر خپل د کور لوبني راټول کړي او په موټرو کې بار کړي، تش کورونه څلورم نمبر پوځ ته خوشې وي، ښه سامان لکه قالينه، ټلوېزيون، ويډيو، يخچال او بادپکې د موټر نه کښته کړي، يو نيم سپاهي لاپر کور والا وغږ مېږي او پرې ورغږ کړي.

«گوره کمونست ته: ده لاپه وي، سي، آر کې فلمونه ليدل په ټي وي کې به يې څومره جينکۍ ليدلي وي، د فريچ يخو اوبو ته په کابل کې ناست و.»

بل سپاهي د لرې نه ورغږ کړي «زر، زر يې ورکښته کوه. گوره دې کمونست ته چې د روس په سامانونو نه يې موټر تر خولې پورې بار کړی دی.» او داسې نور د پاتې لوبنو دومره لوړ «محصول» د کور والا نه واخلي که هغه لوبني بيا يې خاوند بازار ته وړاندې کړي ځانته د «محصول» قيمت نه پوره کوي.

د کابل خلکو د څو کلونو په ملا شاهۍ کې څو څو ځله کډې کول وکړل، د گاوو مالکين ښه ماږه شول، خو د پنځم نمبر پوځ له خوا يې ښه ډبول وخورل. داسې ورځ به ډېره کمه وي چې د گاوو مالکانو او ډېورانو سر او غاښ مات نه وي.

دا پوځونه ټول د يو بل سره په خپل منځ کې حسنه او نېکې اړيکي لري، د څلورم او پنځم نمبر پوځونو گټې سره شريکې دي، د جنگ او جگړې پر وخت يو د بل په مورچل ولاکه ډز کوي، ټولې درنې او سپکې ډزې په خلکو باندې وي، چې خلک د خپلو کورونو څخه باڅوي او وروڼه د مظلوم ولس پخه وځوري او اومه يې په چرسو، ورکاندي))

زموږ د ملک ((خودکفا)) پوځونو په هېچا کې د حيا نېسته پرېښوده. ورو تجارانو د دوی له لاسه تجارت پرېښود، کوچان په سپکونو او لويو لارو باندې خپل څاروي او رمې نه شي بيولې، دې ملک کې د هر چا مال، سر او عزت ته صدمه ورسېده. د پنځم نمبر پوځ د سپاهيانو عجيب او غريب نومونه دي لکه:

سپي، کونگري، لېونی، لېوه، تازي، چارپای او نور دا لاشه کوې چې ددې پوځ سپاهيانو د خلکو غوږونه هم پرې کړي دي، د شکر درې دوه تنه اوسېدونکي گل مير او خان مير چې دواړه سره وروڼه وو. د دوی د غوږونو غوڅول ډېرو خلکو ليدلي. ددې بېچاره گانو د گنډو په نفقه کې خپل غوږونه له لاسه ورکړل خپل غوږونه!!

لومړی به ويل کېدل چې غوږ گټې سر به بايلې، زموږ په دې سرچپه ملک کې هر څه سرچپه شول اوس نو که سر ساتي غوږونه به بايلې.

هوکی: نصرالله بابر صيب د پاکستان د کورنيو چارو وزير خپلې بازارموندنې ته ډېر وارخطا شاته و، په منځنۍ اسيایي هېوادونو کې د بازارموندنې لپاره بايد د تجارت وزير او د پاکستان د صنعت وزيران وارخطا وای، په ده کې بله خبره وه هر سړی پوهېږي چې غوا توره ده او شيدې يې سپينې دي. د ملايانو نه چې په افغانستان کې

کوم ځای روغ پاتې دی، پاکستان يې اوس په طالبانو وړانوي. بابر صيب غريب منځنۍ اسيا ته د ځمکې له لارې بې له کوم باز خواست او بې له کوم پاسپورت او اجازتنامې څخه د افغانستان په شاړو، کنډو او کپړو لارو واچول چې دا طلايي مارکېټونه ورنه بل کوم هېواد ونه نيسي.

د پاکستان غريبانانو خو د مجاهدينو د حکومت د کاميابۍ په اول کال اعلان وکړ چې د تورخم کابل سړک به په درېو مياشتو کې ډامبر او پوخ شي. د دريو مياشتو په تمه څو کلونه تېر شول. د سړک پخلى خولا پر ځای پرېږده په کوم ځای کې چې د سړک پخې د ډامبر او قير چنډې وې هغه يې هم ونړولې. نو اوس څنگه کېدى شي چې په دومره اوږده او لرې لار بابر صيب په منځنۍ اسيا کې د مارکېټونو او د ځمکې له لارې د مالونو د کاروانونو خبرې او د منځنۍ اسيا د مشرانو سره لوظنامې دستخط کوي.

که د بابر صيب خبرې رښتيا شي، نو زموږ د پنځم نمبر پوځ قوماندان او سپاهيان به د جهاد خوبونه په سپين بولدک، کندهار، لښکرگاه، ګرشک، هرات او تور غنډۍ په بندرونو کې وويني.

زموږ د پنځم نمبر پوځ قوماندانان يوبل ته په مخابرو کې کلکې مبارکۍ ورکوي او وايي چې که خداى کول زموږ پوځونه به نور ددغو ولايتونو په لارو ګودرو کې قوي جهاد پيل کړي. جهاد دغو ولايتونو کې د سره پيل ته ضرورت لري. اگر چې بابر صيب يو څه طالبان مالبان په دغو لارو ګودرو کې د کاروانونو د سلامت تګ راتګ لپاره

کېنولي، خو زموږ د پنځم نمبر پوځ او د طالبانو په منځ کې به شخړې
حتمي شي.

د طالبانو د سرکونو د ساتلو، تجارتي مالونو او ورکړې راکړې سره څه
دي، طالبان په مدرسو او جوماتونو کې بايد سبق ووايي چې ديني
عالمان ترېنه جوړ شي.

بابر صيب ته به مشوره ورکړو چې د وطن سوې د وطن په تازيانو
وينسه او يا د وطن لارې د وطن په سپاهيانو وساته.

ميزان ۱۳۷۳ ال کال

کابل - افغانستان، درېيم پروان

قوماندان مُلک

پاخېره! ستړي مشي ووايه چې زموږ د اوسني پاچايانو او اميرانو اخیستل ډطري او که ورکول؟ بې غمه پروت يې خادر دې د سر نه تر پښو پورې په ځان راکښلی او د پښو په ګوتو کې دې د خادر پيڅککې تينګ کړي دي. د کټ پياړمې دې زړې کړې. نه خوب لرې او نه خواړه، هسې دې په سوچونو او چورتونو کې ځان زوړ کړ، ډيره دې بې ځايه سپينه شوه، ځان نه دې عالم غمگين جوړ کړی، کړی ورځ کابل (قوماندان مُلک) په غام کې يې رښتيا د خادر لاندې په پټو سترگو په خه چورت، سوچ او فکر کې وې؟

د کابل (قوماندان مُلک) په فکر کې وم.

په کابل کې دې خه وليدل، خه دې واورېدل او خه دې وخوړل؟؟

عزيزه!

خه مې سر خوږوې زما خو ليکل او لوستل نه دي زده اوسنی کمپيوټري زمانې ته انډر يم، زما ليک او لوست سوچ او فکر دی. نو هغه خه چې مې په خپلو سترگو وليدل او په فکر او سوچ کې مې تېر شول، ته بسم الله کړه قلم راواخله کاغذ خور کړه. زه چې خه درته وایم

دا که ټول رښتيا نه وي، نو دروغ به هم نه وي، خپل خدای پاک ته غاړه نه شم بندولای. خپلو خلکو او ولس ته مخ نه شم تورولای، کوم حرف، کوم ټکی او کومه کلیمه چې زما له خولې وځي کټ مټ يې همغسې وليکه. څه چې زه درته وایم په هغه کې کمی او زیاتۍ رانه ولې. زما له وینا نه به یو وخت که خدای کوله تاریخ جوړ شي، که په لیکلو کې دې وړانۍ وکړي، تا به د افغانانو تاریخ ونه بښي، بیا دې زه له افغانانو څخه نه شم خلاصولای، په ډېر احتیاط او پام یې وليکه او په ساده او شلېله پښتو یې وليکه چې: ټولې سمې لارې اوږدې شوې، ((موږ بدبخت شو ولې چې زموږ د ښار دروازې اوس غله ساتي)) زموږ ملک د غلو په لاس کېوت دولتي ترانسپورتونه شخصي شول، روغتونونه له بېخه ونږېدل، مکتبونو خپل ځای پوځي اډو ته پرېښود، پوهنځي شاړ او د سرور کاینات او امام آخر زمان د جوماتونو ودانۍ پوهنځي شول. استادان یې په لوی لاس رخصت کړل. اکاډمیسنان یې وشرل عامه موسسې ړنگې شوې، جايدادونه او ملکیتونه ضبط شول، د ملک مالیاتي عواید به جیبونو کې وراسته شول، د بانکونو راکړه ورکړه په خپله خوښه شوه، د ملت سره ثانيه په ثانيه جفا او ظلم زیاتې کېږي او رمې په لېوانو پول کېږي، خپلو خلکو ته د ورکړې هېڅ علایم نه شته، د راکړې ورکړې معاملو خپل ځای بې اعتباریو ته پرېښی، خلک د خپل ملک پرېښودو ته اړ ایستل شول. زموږ یو موټی خاوره په نننۍ بشري نړۍ کې موقعیت نه لري. زموږ ملک د بلې کومې نړۍ په یوه بله کره کې د قوماندان په حیث پروت دی.

زموږ په مُلك كې قوماندان صيب هر څه دى. قوماندان صيب هغه كيلي ده چې: هر ماشين پرې چالابېږي، قوماندان صيب هم شاگرد دى او هم معلم، هم امام دى او هم جنگجو، هم ملا دى او هم مولا، هم اقتصاد دان دى او هم سياستدان، هم محصل دى او هم استاد، هم په كابل كې دى او هم په پېښور كې، هم وزير دى او هم مامور، هم غل دى او هم د غلومل، غله نيولای شي او هم يې پرېښودلای شي. قوماندان صيب هم كارگر دى او هم بورډ تخنيك. د ماشينريو پرزې په ډېر ښه شان د يوې ((فابريكې)) څخه سپرلای شي او بل ((ميل)) ته يې وراچولای شي، قوماندان صيب هم دهقان دى او هم ښه لاره ساتونكى، قوماندان صيب هم قوماندان دى هم تجار، قوماندان صيب هم برمه كار دى او هم د زمرودو، ياقوتو او د ټولو قيمتي ډېرو ټيکه دار، قوماندان صيب هم نجار دى او هم د ځنگلونو د خرڅولو دلال، قوماندان صيب هم سرباز دى او هم جنرال، قوماندان صيب كه د پرديو قصرونه نړوي، خو ځان ته ښې ماڼۍ ابادوي، قوماندان صيب هم په مېخ وهي او هم په نعل، كله د يو سره ملا وتړي او كله د بل سره، كله د يو نه جيب ډك كړي او كله د بل نه.

دې قوماندان مُلك كې هر يو تن قوماندان شو او هر څه د قوماندان شول، پيسې د قوماندان شوې، بانك د قوماندان شو، وزارت خانه د قوماندان شوه، ښكلي مکتبۍ جينكۍ د قوماندان شوې، پي مخي هلکان د قوماندان شول، شرکتونه او ترانسپورتونه د قوماندان شول، ټانکونه، طيارې، کامازونه، مواصلاتي لارې، هوايي ډگرونه، دولتي ودانۍ او ان تر زراعتي غواگانو پورې د قوماندان شول.

په دې قوماندان ملک کې سپاهيانو ته هېڅ ونه رسېدل، په دې ملک کې سپاهيان د ژوند کولو حق نه لري، زموږ په قوماندان ملک کې قوماندان هر څه دی او هر څه يې له وسه او واکه پوره دي، خو له يوه کار نه ډېر عاجز او بېوسه دی، هغه چاته د هغه ژوند نه شي راژوندی کولای. د دنیا په سرخو به دې د خپل ځان د برائت لپاره ژوندو ته وايي چې د هغه بې گناه مسلمان او افغان په مرگ کې چې دده له لاسه شوی دی، په هغه کې د خدای (ج) رضا وه، مگر د حساب او کتاب په ورځ دی خپل پروردگار ته نه شي ویلای چې دا مظلوم او بې گناه افغانان چې ما وژلي او د هغوی کورونه مې نړولي او د هغوی مالونه چې مې د غنیمت په نوم چور کړي، په دې کې ستا اراده وه او دا کار مې خاص ستا درضا لپاره کړی دی.

دده دا دلیل به پروردگار قبول نه کړي، ولې چې خدای (ج) زموږ د رهبرانو په څېر بې خبره او دوه مخی نه دی. هغه په هر څه بڼه پوهېږي، هغه دانا او توانا دی، هغه په نړولو، وژلو او چور کولو نه راضي کېږي. د هغه رضا او اراده د تل لپاره په نېکو کارونو او په ښو لارو چارو کې ده.

د نړۍ د ملکونو، دولتونو او حکومتونو امیران، شاهان او امپراتوران خپلو خلکو ته که څه ورکوي او که نه خو په ټي وي، تلکس، تېلفون او په نورو وسایلو کې چې اول حرف يې په «ټ» شروع کېږي، هسې لايې، شاپې او غوراډې بڼې ډېر کوي. څه چې خلکو وي هغه خو ترېنه نه اخلي. مگر زموږ څو کلن حکومت زموږ خوارکي ولس نه هر څه يې په عام ډول او د کلیمې اول حرف يې چې په «ټ» شروع کېږي په خاص

ډول په غير قانوني د خپلو غلو په واسطه واخيستل. زموږ ولس يې په سپين ډاگ او سپېره درينگه پرېښود. ملي او شخصي پانگې يې په خپلو خېټو کې واچولې. ددې حکومت اقتصادي سيستم يو عجيب شان سيستم دی، د نړۍ اقتصاد دانان دې د يو ځل لپاره زموږ قوماندان ملک ته راشي او زموږ د قوماندانانو نه دې وپوښتي چې دوی ددې اقتصاد تعليم په کومو هېوادونو کې سرته رسولای دی. دا کوم قسم سيستم دی، سيستم ته کوم نوم ورکولای شي؟؟؟

د ملت غوندې يې تش کړل، مگر د غلو جیبونه ډک نه شول، هر څه يې له ستوني تېر کړل، خو ماړه نه شول، د وینو په ډنډونو کې يې ولاړل خو نه سره شول او نه شنه شول، دا ولسونه په کړاوونو کې دوی خپلې بې غمۍ لټولې، خو بې غمه نه شول. د ډېرې پرهېزگاری نه يې د خلکو په مخکې د ریا لپاره انگور نه خوړل، خو د پردې تر شا يې خمونه تش کړل او نشه نه شول.

لنډه دا چې له موږ سپاهيانو نه زموږ مشرانو او قوماندانانو هر څه په دغه او هغه واخيستل او لاخلي يې.

دوی په دې کمکي او کوچني قوماندان ملک په خوراک باندې کله مېرېږي؟

دا خو خېټې نه دي، جوالونه دي جوالونه!!

دوی ته کوم لرې لوی او بې تاريخه ملک په کار دی.

بس دی نور په دې قوماندان ملک کې جهاد بس دی، یوازې خود د دې
قوماندان مُلک خلک کافر نه دي، کافرو دنیا په سراخيستی. د دنیا
کافر دومره ډېر شوي دي چې پنبې په کې ځي پنبې!!

په هغوی بڼه جهاد کېږي. ځی ورشی له هغو پسې ورشی هغه کافرو
سره هر څه ډېر دي او په ډېره اسانۍ یې ورڅخه لاسته راوړلای شی.

سنبه ۱۳۷۳ ل کال

کابل - افغانستان، درېم پروان

د فکر ازادي او سوله

ډېر کلونه تېر شول چې دا خوارکي بندي دی، دده د زندان موده هېڅ نه پوره کېږي، دلته ډېر مجرمين په خپل سر د زندان دوره د گيرۍ له سوري نه ووتل. دلته ډېرو سياستدانانو د زندان دروازه ماه کړه، دلته ډېر غله د زندان له وېرې وتبتهدل، دلته اوس زندان، مندان نه شته، خو هغه خوار بې زندانه زنداني دی.

پخوا به دا بېچاره په يو يا دوو توتمو کوټو کې بندي و، خو اوس دی په ډېره ارته او پراخه ساحه کې زنداني دی، هر څه په خپلو گنهکارو سترگو ويني، خو خبل غوږ نه شي گرولای، د خپلې ماتې خولې څخه سونگ نه شي ويستلی، د زخمي زړه آه او فرياد يې په گوگل کې غولۍ وهي، هر څه يې گډوډ دي، ژبه يې گونگه ده، غاښونه يې وړقيدل، خوله يې وگنډل شوه، غوږونه يې کاڼه او کسي يې پرېوتل، د قلم رنگ يې وچ او مشوانۍ يې ماته شوه، ليکوال يې په گوليو او راکټونو سوری، سوری شو د شعر ژبه يې ټوټه ټوټه شوه، کاغذ يې وسو، فرهنگ يې لوټ او کتاب يې خرڅ شو. زده کوونکو له بنوونځي نه مخه بڼه واخيسته، بنوونکی لادرکه شو.

پرېږدئ دا خوارکي پرېږدئ!

ډېر بنديان خوشې گرځي، دې غريب خو کوم جرم نه دی کړی، دا خو له تاسې څخه کومه غوښتنه نه لري. دا څومره آرام د لويې حوصلې او د قوي هوډ څښتن دی، دا بېچاره کټ او پوزی نه غواړي، جيب خرڅ ته محتاج نه دی، د چا پلو او چلو ته تمه نه لري، تخت او تاج يې نه دی په کار، د چا په ښو او بدو غم غرض نه لري، د هېچا په غم او ښادی يې پروا نه شته، دا ډېر بې گناه بندي دی. دده د زندان شپې او ورځې څومره اوږدې دي، دده جرم د وخت مستنطيقينو او د زمانې څرانوالو ثابت نه کړای شو. دا څومره بې ضرره بندي دی. دده هرڅ دې وړې شول، خو بيا هم په قهر او غوسه نه برېښي.

زمانې ته ننوتې کوم او د وخت له قاضيانو نه غوښتنه لرم چې دا بندي له زندانه پرېږدي.

د وخت قاضي ته وایم چې دا کوم ساده او چټي، پټي بندي نه دی، دې گوډ شل او کانه بندي سره داسې څه شته چې زموږ د کلونو کلونو دښمني او ترېگني پرې پای ته رسېږي. دې بندي سره هغه څه شته چې زموږ د ولس تونده پرې چورلټه ماتېږي.

ددې بندي ازادول او زموږ د ملت غوښتنه لارم او ملزوم ده.... دا بندي به د جهان د امپراتورانو په عذر او زاری هم له زندانه ونه وځي. دې بندي زموږ د مودې مودې د خوشبختۍ ناوې يرغمل کړې ده او له ځانه سره يې کلکه ساتلې ده. زموږ د ولس يرغمل شوې د خوشبختۍ ناوې له ده څخه په توپ، طياره، ټانک او ټوپک نه اخیستل کېږي، يرغمل شوې ناوې که زور اخیستل کېدای، خو نو د روسانو سره ډېر

زور و. که يرغمل شوې د خوشبختۍ ناوې په زر اخيستل کېږي، خو نو
د عربو سره ډېرې بې حسابۍ روپۍ دي.

دا ناوې نه په زور لاس ته راځي او نه په زرو، زموږ ولس ته نه زور څه
ورکړل او نه زرو.

نور اځي چې دا بندي (د فکر ازادي) په گډه خوشې کړو او له ده څخه
خپله يرغمل شوې د خوشبختۍ ناوې (سوله) لاسته راوړو.

او که دا بندي څومره ټينگ کړو او ويې ځوروو هغومره به زموږ د
خوشبختۍ ناوې زيانمنه کړي.

۱۳۷۳ل کال، میزان

کابل - افغانستان، درېيم پروان

بېوسه کوچی

ای د تورې پیوندي او سوری سوری کېږدی مالکه!

ته خو ډېرې رمې لرې، ډېرې رمې دې ډېر شپانه غواړي شپانه!!

شپنو ته شپېلۍ جوړې کړه او رمو ته شپانه ولټوه.

ستا شپېلۍ کنې دي. په کڼو شپېلیو هېڅوک او هېڅوک له خوبه او له درانه خوبه نه ویننېږي.

ای بېوسه کوچیه!

رمې څوک په لېوانو نه پيايي، ستا رمې ستا لېوانو ماتې کړې، تا هېچا ته کورت ورنکړل.

ستا د شیدو نه هېچا ځکه ونه کړه.

ستا پېروی او ماسته پیشوگانو وختل.

پوڅه دې خوسا شوه او په غوښو دې سپي، لېوان او کارغان ماره کړل، پسرلی درنه په اوتو، بوتو او دغه و هغه کې تېر شو، ستا رمې څه وترهېدې څه له لوبې مړې شوې او څه درنه لېوانو ماتې کړې. ستا د

رمو وړی په ولاړه ونړول شوي. د رمو وړی دې تندې سيلی او ترخه باد
په مخ کړي دي.

ته خومره کمبخته، بېوسه او بېواکه مالدار کوچی يې^(۱)

ته کمزوری زورور او بې ځايه سرتمبه يې.

په نارامۍ دې د څر ټول ځايونه لولپه کړل.

ته داسې مالدار کوچی يې چې د خپلو رمونو نه خپل لېوان ښه ساتي،
رمې دې د لوږې مري خو لېوان دې د ډېرو غوښو په خوراک چوي، ستا
زړه هېڅکله په خپلو خواړو رمو ونه سو، ستا زړه سوی په خپلو لېوانو
ډېر دی.

عقرب، ۱۳۷۳ ل کال

کابل - افغانستان، درېيم پروان

زموږ د زمانې ښاماران

موږ چې واړه و په هوجرو او د پرو کې به موږ ته مشرانو کيسې کولې، په کوچنيوالي کې خو به په دومره څه نه پوهېدو، لږ چې غوټ ي شو، بيا به مو په دې کيسو باور نه راته او ويل به مو چې دا ټولې د دروغو کيسې دي. دا هسې له ځانه جوړې شوې دي، لکه د خونکار پاچا کيسه د شادمان او د هغه په څېر نور ديوان او يا په ښار باندې د اموخته شوي ښامار کيسه او نورې.

خو اوس چې موږ زاړه شو او د يوويشتمې پېړۍ په درشل کې د ژوند سره لوڅې پوڅې کوو، زموږ له ياد نه وتې کيسې يو ځل بيا زموږ په ذهنونو کې وگرځېدې او مړې کيسې راژوندۍ شوې، زموږ د ملک دوو لسيزو جنگونو دا اوښودله چې پخوانۍ کيسې رښتيا وې او دروغ نه وې. انسان هر څه کېدای شي. د انسانانو نه، ديوان، ښاماران او خونکاره شاهان او اميران جوړېدای شي.

د هغه پخوانيو کيسو نه يوه دا دوه چې: د خونکار پاچا په ښار باندې داسې يو ښامار اموخته شوی و چې د خلکو څخه به يې په باج کې د ښار يوه پېغله نجلۍ په سره ډولۍ کې اخيسته او هغه به يې ژوندۍ له ستوني څخه تېروله. ددې ښار په خلکو کې جرئت سلب شوی و، هېچا د ښامار مقابلې نه کوله، ښامار ته د ښار د خلکو ايمان ښه معلوم و، د ښار د پاچا مزه هم نه وه، هغه هم د ښامار څخه وېره لرله او ان دده يوه لور هم د پچې او نوبت پر اساس ښامار خوړلې وه. پاچا ښه و د ښار د

عادي خلکو په خبر يې د بنامار باج پرېکاوه. ده د خپلو بناريانو څخه برتري نه درلوده، پخوا خو ډېر ښه و يو بنامار دوه به په ښار موخته کېدل او په باج کې به يې يوه يا دوه پېغلې اخيستي او دا باج به په عادلانه توګه په شاه او ګدا يو ډول و. مګر زموږ په زمانه کې ډېره بې عدالتي روانه ده، بناماران بې شانه ډېر شول او باج يې هم ډېر لوړ دی. ددې لوړ باج نه شاهان خلاص ګدايان، فقيران او بېوزلان پرې اخته دي، ګدايان په بلا ککړ شول.

شاهان خپل بلل بچ او خپل پردي بنامار ته نه مخ کوي. شاهان او اميران د باج نه خلاص دي. زموږ د بنامار ټول غريب او غربا خلک بنامارانو مات کړل. زموږ د ښار بېوزلانو ته بنامارانو هېڅ شى پرېښودل، په هره ورځ زموږ په ښار کې د ډېرو بنامارانو او ديوانو له ستوني دېرش، څلوېښت تنه تېرېږي. بنامارانو زموږ ښار لوټ کړو، زموږ ښار نور د نابودۍ ګندي ته ګوزار شو. د بنامارانو باج اخيستنې ورځ پر ورځ زياتېږي. بناماران زموږ د ښار د امير خپل خپلوانو او دوستانو سره غم غرض نه لري.

زموږ د ښار د پاچا خپلوان، دوستان او اشنايان له موږ بېوزلانو سره يوځای نه اوسېږي، هغوى په کوم لرې او بېګانه ښار کې اوسېدل خوښ کړي دي.

له کومې ورځې نه چې زموږ په ښار باندې بناماران اموخته شوي دي، زموږ پاچاهانو هم له موږه سره سمه شپه سبا نه کړه، د بې مهاره اوبنانو په څېر کېښته او پورته ځغلي. زموږ بې وزلانو نه دوى ډېر کم زړي دي. دوى له مرګه ډېر ډارېږي، دوى هېڅ وخت کې شهادت ته ځان نه شي مخته کولای. شهادت ته همېش غريب او غربا رامخته شوي دي، د بنامارانو باج د بېوزلو پر غاړه دی.

دا څومره وړې بناماران دي چې په هره يوه نيمه ورځ او ان په دقيقه، ثانيه او سكينټ كې د دېرش څلوېښتو تنو په خوراك نه مړېږي. دا بناماران نه پوهېږم چې په كومه كړبلا كې جل وهلي، د دوی تونده دومره زياته ده چې زموږ د ښار د انسانانو وينه په ژبه خټي، د دوی جل وهنه نه په توده وينه ماته شوه او نه په سره او پرنده وينه. د پخوا زمانې بناماران ډېر ښه وو. دومره بې انصافه نه وو په ورځ نيمه كې به يې يوه يا دوه پېغلې خوړلې، خو د اوسنۍ زمانې بناماران ان ماشومان او زاړه له هم ستوني تېروي، د ماشومانو له چيغو او فرياد څخه خوند او مزه اخلي، ماشومانو ته خپل حق خداي (ج) ښېلى، خو بناماران يې نه ښني. دا بناماران بخیل دي، د بخیلو بنامارانو نه وېره په كار ده، وېره!!

ډېرو غريبو او غريبو به ويل چې موږ څه كوي. ډېرو معلمانو، مامورانو، استادانو، شاگردانو، محصلينو، دهقانانو، كارگرانو، پوهانو، روحانيونو، مليانو به ويل چې په موږ يې څه كار دی. ډېرو غير ژوندي شيانو لکه موټر، فابريكې، اوسپنو، تيرانو، دروازو او د كور سامانونو به ويل چې موږ د هر چا په خدمت كې يو، خو ناخبره له دې چې:

د شلمې پېړۍ راکټونه زموږ ښار ته بناماران وگرځېدل، اميران مو خونكاره پاچاهان او بريخي يې زموږ د زمانې ديوان شول.

قوس، ۱۳۷۳ل كال

كابل - افغانستان، درېيم پروان

دلته د ټوپک قانون حکم فرما دی

ټولې جگړه مارې ډلې ټپلې غلې وې، غلو به په ټول ملت د غله گومان کاوه.

ملت به په جنگ جگړه کې د خپلو کورونو لوبښي او سامانونه خوندي ځایونو ته نه شول چلولای، د مظلوم ملت هر یو بې اسرې تن به د خپل کور په لوبښو غل نیول کېده، څوک چې غله او تاراکگر و هغه به د ملت د هر مظلوم تن د کور مالک شمېرل کېده. غله او تاراکگر د نورو د کورونو څښتنان شول او د کورونو څښتنان غله او تاراکگر ووتل.

په دې سرچپه ملک کې هر څه سرچپه شاته وو، ولې چې د ټوپک قانون حکم فرما و.

هېچا خپل غوږ نه شو گډولای، چا خپل سر نه شو خوځولای، له خولو څخه سونگ نه خوت، د زړه د فرياد څوک نه پيدا کېدل. ښکښلو خپل ځای سږو اسوبلو ته پرېښی و، ژبې توتله او لنډې وې، هرچا په خپلو غوږونو خپېرې اچولې وې، د سترگو دید ورځ پر ورځ کمزوری کېده،

د هر چا سترغلي پرسېدلي وو، فرهنگيانو خپل فرهنگ پرېښی و او مکتبپانو خپل مکتب، ولې چې د ټوپک قانون حکم فرما و.

جومات که شاړ و خو نو شهید و، ملا مړ و او هم پړ و، طالب هسې په چارچوبی کې کښته او پورته منډې وهلې. د جومات جمعې نه وې، هر چا به لمونځ په یوازې ځان کاوه، د سهار او ماسخوتن جمعو خپل ځای وېرې ته پرېښی و.

په هغه ځای کې چې د الهي فرض ادا کېدل، د ملیانو وعظ او نصیحت هېڅ ځای نه نیوه، ملیانو سازشونه کول، د جگړې اخته خوا له یوې خوا د ملت په وینو او د سونه کول، له بلې خوا په ممبر باندې د قتلولو امر یې هم کاوه.

د یزید او شمر د کارنامو سترگې دې حالتو ته ډېرې خړې او ټیټې وې. زموږ د ژوند په هدیره کې هر چا د «نکیر» او «منکر» له ډډې ډبول خوړل. زموږ خلکو چنگېزخان او هلاکو ته اورنگزېب او جهانگیر ته دعاگانې کولې، روس او پرنگ لادومره نه و ځورولې، زموږ د ملت نه عادل نوشیروان او پیر روښان وړک وو ولې چې د ټوپک قانون حکم فرما و.

جگړه مارو به دلته جگړه کوله او خپل ملک به یې پایمالاوه، خاوره او ولس یې خوشې پرېښی و. په وډشوي خاوره بې سرپرسته ولس او بې مالکه ملک کې هر څه خوشې خوشې و.

زیاتو به د مشرۍ دعوه کوله، خو یو هم مشر نه، هر چا د مسلمان، مسلمان چيغې وهلې خو یو هم..... نه و هر چا به د ملک دعوه کوله،

خو يو هم مالک نه و، دلته هر څه پيکه و، خو ورور وژنه خوره وه، وينې خورې وې لاشونه بڼه خوړل کېدل او هډوکي بڼه شپېلېدل. ولې چې د ټوپک قانون حکم فرما و.

دلته هر څه تېر شول او لاتېرېرې، خو هېرېرې نه، دلته هر څه هر څه لا ژوندي دي داسې زر مړه کېږي نه، د ژونديو، ژوندۍ بېلگې پرتې دي، خاورې کېږي نه، دلته د وينو سوداگر زموږ د کلي په مخ وستل کې اوښ چو کړی، وينه په بيه او په لوړه بيه اخلي. د وينو لپاره نغدي روپۍ گرځوي په نغدو يې تباہ کړو، دلته نسيه معاملې نه شته، دلته هر څه لاس په لاس دي، سوداګرو مې ملک مې او تاريخ خپل کړو، خو افسوس چې دلته د ټوپک قانون حکم فرما دی.

د ۱۳۷۳ ل کال قوس میاشت

کابل - افغانستان، درېم پروان

زورور او کمزوری

کاکا! بیا دې څنگه شونډې وچې او وار دې خطا شاتنه دی. پکول دې هسې په غوږونو راکښته کړی دی، زموږ جومات ته په خیر راغلې. د خپلې وندوی دې هم شلېدلې، نه پوهېږم چې څه درېښ شوي دي. اخ! اخ جامې دې ولې چنې، چنې او په وینو سرې دي، زر کوه وایه! زر، زر یې ووايه!

تاسې کره راکت نښتی او که د هماسیه په کاله کې. څوک خو به یې وژلي او یا تېږي کړي نه وي. نه، نه زویه بلا وه خو برکت یې نه و، زموږ ماشومان الحمدلله روغ رمټ دي او گاونډیانو ته مو هم خیر و خیریت دی، هېڅ خبره نه شته.

زه به د جومات په چارچوبۍ کې اودس وکړم، په کوم ځای پورې مې چې وینه پورې شوې هغه به هم ومینځم، لمونځ به په جومات کې وکړو، شپه مې درسره ده. بیا به کړۍ شبه د نننۍ پېښې په اړوند خبرې کوو.

ولې کاکا ځان دې له وینو څخه پاک نه کړو؟

په چارچوبۍ کې اوبه نه وې که څنگه؟

نه بچيه!

د جومات چارچوبۍ له وينو ډکه وه له وينو!!

د جومات د چارچوبۍ په لښتي کې وينې روانې وې. چارچوبۍ په وينو ککړه او لیت، پیت وه. زر کوه بچیه اوبه پيدا کړه چې لمونځ مې قضا کېږي. ملا هم په ممبر وعظ کوي.

مخکې شه کاکا په لومړي صف کې ښي لاس ته کېښه. نه بچیه د چا په اوږو نه شو تېرېدی، وروستی صف ښه دی. ولې پاڅېدې کاکا څه کوي او چېرته ځي؟؟

راځه بچیه چې له دې جومات څخه ووځو، لمونځ به په کوم بل جومات کې وکړو. ددې جومات د ملا له خولې څخه د فتنې بوی راځي. دا بې خبره ملا دی، په چارچوبۍ کې يې د اوبو پرځای وينې بهېږي وينې!!

د انسان وينې او بيا په انسانانو کې د مسلمان وينې او په مسلمانانو کې بيا د افغانانو وينې.

زويه!

دې ملا د خدای احکام نه بيانول، دده زړه لاتراوسه په افغانانو سوړ نه دی. دا لاوس هم افغانانو خپل منځي جگړو ته په ډېر قیل و قیل هڅوي.

ده ته هر څه کفر، کفر دي. دا لاوس هم به ممبر باندې د قتلولو امر صادروي، دا لاوس هم د شهيد او غازي په غم کې دی. دا لانوري کينې هم راپاروي. دا لاوس هم د شمر او يزيد په صفتونو بوخت دی.

بچيه!

هغه د برگ چمپر بدو هلی او د اوږدې ږيرې خاوند څوک دی؟

کاکا!

هغه زما په خیال چې زموږ د منطقي قوماندان دی.

ورپسې څوک روان دي او په اوږو يې څه بار دي؟؟

کاکا! ورپسې يې بريځي دي، د خلکو سامانونه يې په شاه کړي دي.

راکت لنجرې او ماشينونه ورسره دي. غلا يې کړې غلا!!

په دې لار نه څو بچيه! له دې خلکو نه به لار بچ کړو. په دې بني لاس

راوگرځه. اخ، اخ هغه د کوم کمبخت کور اور واخيست، په دې بنکلي

کور څو ډېر بدرنگ اور لگېدلی دی. زوی مړي راکت خو په سرگلوله

کې اور راوړی اور!!

هله زويه هغه قوماندان ته ورنارې کړه د جومات د امام پسې ورمنده

کړه چې ددې مسلمان کور د سوځېدو نه وريچ کړو.

قوماندان صيب!

قوماندان صيب!

هله چې ددې مسلمان کور اور اخيستی او په راکت لگېدلی، کومک او

مرسته وکړی.

هله ملا صيب چې د نږدې مقتديانو کور اور واخيست اور.

مرسته!!

د قوماندان د شا پېټې کښته نه شو او يې په خپلو سترگو لیده او په ډېره بې پروايۍ يې وويل چې: په کابل کې د ورځې دوه زره کورونه او اخلي، زه خويې د اور وژلو گنهکار نه يم. ملا هم له جومات څخه ونه ووت، هسې يې خپله غاړه صافوله او له جومات نه يې نارې وهلې چې بل راکټ هم راځي بل. څه فرق کوي راکټ د گنهکار او کافر په کور کې لگېدلی دی دا کور بايد وسوځي.

بچيه!

زما په سترگو ښه نه ښکاري، هغه خلکو څه را اخیستي څنگه په ډېره چابکۍ روان دي؟

اخ! کاکا هغه خو د څلورو پنځو تنو جنازې دي، گومان کوم چې هديرې ته يې د ښخولو لپاره وړي، دا څلور پنځه جنازې لکه چې د يوه کاله دي. لاره په وينو تکه سره ده، د هرې جنازې نه د لښتي په څېر وينې بهېږي وينې!!

زر کوه بچيه دېواله ته کېنه دېواله ته!! بل راکټ راغی.

اخ راکټ ډېر نږدې ولگېده. بيا به يې د چا خونه ورانه کړي وي، ته دې سر له دېواله نه پورته کړه چې توغندی په کوم ځای کې ونښته.

کاکا!

زما په خيال چې توغندی په جومات کې ولگېده، هغه د جومات نه لمبه پورته شوه. جومات بې گناه شهيد شو. توغندی که د چا په کور کې نښلي، هغوی خو گنهکار دي، جومات خو گنهکار نه دی. جومات خو د گناه نه پاک صاف دی. دا توغندي څومره بې حيا دي، توغندي

خومره رانده دي. د گنهکارو او بې گناوو کورونه نه پېژني دا توغندي
ان د خدای (ج) کورونه ولي او لوخړه کوي يې.

کاکا!

هغه ورې ږزې دې واورېدې، ته راشه چې هلته خلك غالمغال لري، گڼه
گونه زياته شوه چې هلته څه پېښه وشوه. وگوره د هغه سپين ږيري په
غاړه يې پرې اچولی او راکاږي يې. دې سپين ږيري به څه خطا کړې
وي. دا خلك يې ټول ننداره کوي او هېڅوک څه نه وايي، د هېچا له
خولې سونگ نه خپرې، دا خومره بې رحمه او کاپر خلك دي، سپين
ږيری بېچاره يې په کندغونو شين واراوه.

ورونو څه خبره ده!

مه يې وهی خبره مو په خبره حل کړی.

((برو، برو برادر بتو چی تو سر پياز کون پياز)) دا سپين ږيری مجرم
دی مجرم!! جيب ته يې وخېژوی، تالاشي يې کړی، جیبونه يې ولټوی،
وه ورور جان ددې غريب په جيب کې به څه وي؟

ددې غريب په جيب کې به راپورونه وي راپورونه!!

حزب اسلامي ته يې وړي، حزب اسلامي ته!!

دده يوه پښه په چار اسباب کې ده او بله دلته. دې سپين ږيري پسې
موږ شپه او ورځ لالهنده گرځو. د سپين ږيري له جيب نه يې په تالاشۍ
کې دوه لکه کلداري وويستې. سپين ږيری او موږ په ځای پاتې شو،
ورونه جيب ته وختل او وتښتېدل.

دې غلو او سړي تېستونکو سپين ږيری له پخوا نه تعقيب کړی و. کله چې خپلې افغانۍ په کلدارو بدلې کړې وې، دی مجرم و. کله چې کلدارې وروڼو د ټوپک په زور واخيستې بيا نو سپين ږيری له زندان څخه خلاص او د حزب اسلامي د راپورونو په هکله بري الذمه شو.

کاکا!

دا پېښه مو هم وليده، ناوخته شو څه مخکې شه چې کور ته لاړ شو، د خپلې پېښې په اړوند هم کيسه وکړه.

بچيه!

زما پېښه هم دې اخرنۍ پېښې ته کټ مټ ورته وه. له ما سره يو څو کلچې روسی صابون په کڅوړه کې پروت و. پياده د کور پر لور روان وم چې د ډاټسن موټر څخه راباندې په سم بازار کې ډزې وشوې. جامې يې راباندې چن، چن کړې بعضې ځايونه يې راباندې هم وگرول، د روسي صابون کڅوړه يې رانه په زور د افغانیو په تير کې وتښتوله. دادي زموږ ورځنۍ پېښې او حوادث.

دادي زموږ وگړي.

دادي زموږ امنيت.

دادي زموږ حقوق او د هغوی وجايب.

د ۱۳۷۳ ل کال قوس میاشت

کابل - افغانستان، درېم پروان

اوس څوک ديوټ ((دووس)) شو

وزير صيب نوى په يوه وزارت خانه کې د وخت د امير په فرمان مقرر شوى و. دده پاتې شونو او بال بلچ لاد مهاجرت په هېواد کې شپې ورځې سبا کولې.

نوي وزير صيب بايد نوې نوې خبرې کړي وای. د وزير صيب اولنۍ خبرې ډېرې ښې پيل شوې، وزير صيب خپلې خبرې د قران شريف د څو اياتونو په لوستلو پيل کړې. خو خبرې چې څومره زياتېدې او اوږدېدې، هغومره پيکه او بدرنگه کېدې. د وزير صيب اخرنۍ خبرې ډېرې پيکه او خوشې وې. ادبي فرهنگ ماته اجازه نه راکوي چې هغسې پيکه او خوشې خبرې د کاغذ پرمخ راولم.

د وزارت په تالار کې ټول ماموران ناست وو. مامورانو د وزير صيب خبرو ته ښه په زور او زېر غوږ ايښى و. په هر يو مامور باندې له ډېره وهمه خولې راماتې وې. په خبرو کې د وزير صيب سوال چا نه شو ستنولى. وزير صيب په خپلو خبرو کې هم سوال کاوه او هم يې په خپله ځواب ورکاوه. ښځينه مامورينو به له ډېره شرمه سروته ځوړند نيولي وو. له شرمه به يې سترگې نه شوې پورته کولای.

د وزارت په تالار کې يوه لويه چوپه چوپتيا او خاموشي وه، د هېچا له خولې نه کوم احساساتي شعار نه ووت، د لاسونو چک چک او پر قول خپل ځای غاړو صافولو ته پرېښی و. پوس بوس او ټوخ، ټوخ نه اورېدل کېده. وزير صيب چې کله په احساساتو راغی، نو د تالار د اول صف يو مامور يې له ځايه د لاس په اشاره پاڅاوه او ورته ويې ويل:

ته، تاته يې وایم! مامور صيب؟!

((ديوث)) ((دووس)) تعريف کړه.

مامور د ((دووس)) ((ديوث)) د تعريف په هکله هغه دغه وويل. خو ځواب يې د وزير صيب د قناعت وړ نه و او د سر په اشاره يې مامور ته د کېناستو اجازه ورکړه.

وزير صيب خپله پرانستې خوله نوره هم پرانسته او ويې ويا:

ديوث هغه چاته ويل کېږي چې سهار شي ښځه يې يو دفتر ته کار لپاره روانه وي او مېړه يې بل کوم وزارت خانې ته د ماموريت لپاره. خويندې په فاکولتو او ماشومان يې په کودکتانونو کې وي. کړۍ ورځ نه ښځه له مېړه څخه خبره وي او نه مېړه له خپلې ښځې څخه، ماشومان له ميندو څخه خبر نه وي او وروڼه له خويندو څخه. د وزير صيب په اخره جمله باندې په تالار کې د مامورانو گونگسۍ او پوس پوس پيدا شو او د تالار د اخر صف د يوې کورسۍ نه يوې مېرمنې په ډېر ادب سره خپل لاس پورته کړ او له وزير صيب نه يې په ډېره سړه سينه د يوې خبرې اجازه واخيسته او وزير صيب ته يې وويل:

وزير صيب!

هغه مامور صيب نه چې تاسې د دووس ((ديوث)) په هکله پوښتنه وکړه سم ځواب يې در نه کړی شو او تا چې ديوث... په هکله کومې خبرې اترې وکړې دا هم سمې نه وې ديوث... ته تاسې دواړو درست ځواب پيدا نه کړی شو، که ستا اجازه وي دووس ((ديوث)) ته به زه ځواب پيدا کړم. وزير صيب وويل مهرباني.

مېرمن غږ کړل او د لاس په اشاره يې وزير صيب ته گوته ونيوله چې ((ديوث)) هغه چاته ويل کېږي، چې مېړه يې دلته زموږ وزير وي، بنځينه او ماشومان يې د جنگ له وېرې د هجرت په هېواد کې او خويندې او لونيې د ډېرو پيسو په بدل کې عربي شيخانو او د سوډان تور پوستو ځناورو او روسي کنډک مشرانو ته ورکړي وي. په دې خبره د تالار سکوت مات شو. نو ماته ثابته شوه چې د ډېرو چوپو تالارونو سکوتونه مېرمنې ماتولی شي او ډېر ناممکن کارونه ممکن کولای شي.

کابل - افغانستان

د وزارت خانې له تالار څخه

يو بازار او دوه نرخه

د اوربند ورځ وه. جگړه لږ څه سره غوندې وه. سودا پسې له کوره خودساخت بازار ته ووتم.

خودساخت بازار په دې معنا چې زموږ د ښار اصلي بازار له اور څخه وتی و. د هغه ښکلي بازار څو پوړيزې ودانۍ د خاورو په تشوږ پريو بدلې شوې وې. زموږ د ښار خلکو د خپل روزگار د چلولو لپاره د سړک په غاړه څنډو، د ودانيو ترڅنګه او ان په پارکونو کې کانتینرونه د لرگو او خادرو غرنۍ جوړې کړې وې. د خټو په کنډرو کې سماوارونه جوش او په عنعنوي توګه د پسونو له غوښو څخه چاينکي جوړېدې، خو هغه د غږو او ګنگړو غږونه د هوټل د شاگردانو نارې د بجلۍ د ګروپونو رنګارنګ منظرې د چوپان د کبابونو بویونه د اوبو د سقاو منډې ترې نه وې. په خودساخت بازار کې هر څه ساړه و، نه سړې قالينې په سترګو کېدې او نه شنه او ښکلي مخملي ټوکران. د خودساخت بازار ماحول د غلامالونو او جنسونو نیولی و. دې بازار ته جنسونه به غلو په غلاما راوړل او په ټيټه بيه به يې خرڅول.

د بازار هتې لرونکو به په يو جنس دوه نومونه او دوه يې ايښودې. د لرگو دوکان ته ودرېدم. لرگي مې د تنور او نغري لپاره اخیستل. دوکاندار نه مې تپوس وکړ چې:

کاکا!

لرگي من په خو خرڅوې!

دوکاندار راته وويل: کوم لرگي؟

ما دوکاندار ته وويل چې:

کاکا!

لرگي خو يو لرگي وي چې خلك يې د سونگ لپاره اخلي. دوکاندار له خدا نه تگ شين واوښت او راته يې وويل:

بچيه!

موږ دوه قسمه لرگي خرڅوو. يو قسم يې جهادي او بل قسم يې عادي.

کاکا!

تاسې ولې په يو لرگي دوه نومونه او دوه نرخه ږدئ؟

دوکاندار راته وويل:

((يو د غلا لرگي دي چې مجاهدينو د خلکو کورونه نړولي او په موږ يې په زور او جبر خرڅوي. نو دا لرگي د جهادي لرگو په نوم يادېږي. د دوی بيه نسبت عادي لرگو ته کښته ده ولې چې موږ ته ارزانه پېرېځي.

او بل عادي لرگي دي چې موږ يې په بازار کې په لوړه بيه اخلو او په لوړ قيمت يې خرڅوو))

بچيه!

((زه يوازې په دې غم ککړې نه يم په دې بازار کې چې څه گورې هغه نيم په نيمه د غلا او د چور مال دی، دوکانداران يې له وېرې د غلو څخه په بيه رانيسي. کوم دوکاندار چې د غلا مال وانخلي، هغه ډبول خوري، دلته د ډېرو دوکاندارانو ککړۍ ماتې شوې دي او غاښونه يې په وهلو وتلي دي)) د دوکاندار غريب فرياد نه خلاصېده د خپلې پېشې نه ډېر ستړی معلومېده.

له دغې ورځې نه وروسته زه د بازار د جنسونو په رمز پوه شوم چې رښتيا زموږ په خود ساخت بازار کې د احتياج ټول څيزونه د سيمټو سيخ او گول څخه نيولې تر طبي دواگانو پورې او د اوږو څخه نيولې تر سونډو او سپېرکو پورې يو جنس دوه نومونه او جلا جلا بيې لري. يو بازار دوه نرخه، يو جنس دوه نومونه او دوه نومونه دوه قيمته لري.

د قوس مياشت ۱۳۷۳ بل کال

کابل - افغانستان، درېيم پروان

درې فقره ييز اساسي قانون

د ملک لپاره اساسي قانون جوړېده په اساسي قانون کې مې دريو اساسي ټکو ته پام شو، د هغه قانون درې اساسي ټکي دا وو.

۱- د حکومت د چارو واگي به هغه څوک مخ ته بيايي چې حنيفي مذهب وي.

۲- بنځې به تر شپږم جوماته پورې لوست او ليک کوي، د متوسطو او لوړو تعليماتو حقوق يې سلب دي.

۳- بنځې په افغاني ټولنه کې نه ځان انتخابولی شي او نه خپله رایه چاته ورکولای شي. بنځې بايد د څلورو دېوالونو په منځ کې خپل اولادونه تربيه کاندې او بس.

نه پوهېږم چې دا درې ټکي اساسي قانون، قانون پوهانو تصويب کړ او که تصويب کړی وي، نو قانون پوهانو به زړه نا وړه تصويب کړی وي او که نه وي تصويب شوی په اساسي قانون کې دې ملاشاهان غور وکړي او قانون پوهان دې خپل مخونه د ملک راتلونکي تاريخ ته نه توروې. خو زما په خيال د دوی اساسي قانون تصويب همغسې د انترکاتيننټل هوټل د تالار په مېزخانو کې پاتې شو.

ددې درې فقره ييزه اساسي قانون د تصويب لپاره د مملکت د درويشتو ولايتونو څخه نه پوهېږم چې څو تنه د سپينو پټکيو او تورو رېرو خاوندان دعوت شوي وو. دا ټول په يوه لاره روان نه وو. د دوی

لارې بېلې بېلې وې په سني او شيعه يې اختلاف و، په پښتون او پارسيوان به يې جگړه وه، په شمال او جنوب به يې ډزې وې. په شرق او غرب يې بحث و. شپې ورځې به يې په هوټل کې په توره برېښ تېرولې. د دوی مشري به دوو رهبرانو کوله هغه رهبرانو چې په انسانانو کې د انسان او په مسلمانانو کې د افغان حقوق يې نه پېژندل. هغوی فقط غلامي، ورور وژنه، پيسې، قصرونه، د ورځې د ماډل گاډي، د بې اتفاقي د تخم پاشل چورچاپول او غنيمت يې ښه پېژنده، هغوی په هر څه سترگې پټولې، هېچا ته يې حق نه ورکاوه، د خلکو حق يې په داسې وخت کې غلا کاوه چې ورځ وه شپه نه وه شپه تېره شوې وه، هر څوک په ښو او بدو ښه پوهېدل. دوی ټول خلکو په غلا وليدل مگر ځانونه يې غله نه شمېرل، د خلکو په سترگو کې خاورې شيندلې، مگر د خلکو سترگې يې په خاورو نه شوې ړندولای، دوی خپلې سترگې ړندولې. زموږ د ملک ټولو خلکو به دوی ته غله ويل، مگر دوی په غلا نه شرمېدل او غلا ته به يې د غنيمت نوم ورکاوه. زموږ د هېواد ټولو خلکو به دوی ته قطاع الطريق ويل، مگر دوی به په پاته افتخار کاوه او هغه ته به يې د محصول نوم بانه.

زموږ د ملک ټولو خلکو به دوی ته وړانکاران ويل، مگر دوی به په خپله وړانکارۍ سرلوري کوله او ويل به يې چې په بتخانه مسجد نه ابادېږي.

زموږ د هېواد ټولو خلکو به دوی ته سړي وژونکي ويل، مگر دوی به پرې وياړ کاوه او ويل به يې چې کفار وژنو او اسلام تطبيقوو.

زموږ د ملک وگړو به دوی ته سړي ټښتونکي ويل، مگر دوی به پرې موسېدل او ويل به يې چې موږ هم دومره زورور يو چې سړي ټښتولی

شو او د هغه شتمني موږ بې له کوم زحمت څخه په خپلو جیبونو کې اچولای شو.

هو کې! د درې فقره ییز اساسي قانون جوړونکي ملاشاهان خپلو اجرائتونو ته د کمپیوټر په عصر کې څومره خوشاله و. دوی خپل ځانونه بښاغلي او ویاړلي ګڼل، دوی به داسې فکر کاوه چې زموږ اعمالو ته هېڅوک ګوته نه شي نیولای، هغه چا چې زموږ اعمالو ته ګوتې نیولي هغه مو د ناپوهو او شپږلو کسانو په ډګرو کې مات کړل. هغوی واقعاً په ډګره کې مات شول، هغوی اوس نه شته، هر څه یې تاسې ته پرېښودل اساسي قانون یې هم تاسې ته پرېښود. خو د هغوی په اساسي قانون کې فقرې درې نه وې، د هغه فقرې ډېرې وې، د هغوی سره د نر ښځې تعصب نه و موجود، هغوی شیععه او سني ته په یوه سترګه کتل، د انسان عالي مقام ته یې د احترام ځای پرېښی و، د شرق، غرب، شمال او جنوب خبرې ورسره نه وې، د تاجک او پښتون مسئله حل وه.

هو کې! درې فقره ییز اساسي قانون څومره په تنګ نظر او محدود چوکاټ کې جوړېده، دې اساسي قانون هېچاته هېڅ نه شول ورکولای، د یو څو محدودو کسانو عمر یې اوږداوه، دا خو ورځ ده څه شپه خو نه ده په ورځ کې اوس هر سړی خپله لار لیدلای شي اوس څوک ځان په کندو کې نه غورځوي، د کندو د غورځېدو شپې اوس تېرې شوې دي. اوس هغه څوک به په کندو کې لوېږي چې بل ته کندې کني.

هو کې! درې فقره ییز تنګ نظر اساسي قانون څومره ضیق او په محدود چوکاټ کې پرې بحث کېده، به هغه درې فقره ییز اساسي قانون باندې شپې شپې بحث وشو، مګر د انټرکانټیننټل د هوټل د لوړې ودانۍ

څخه راکښته نه شو. دا اساسي قانون همغلته درې کاله ځوړند پاتې شو، د هغه اساسي قانون هېڅ زړه نه کېږي چې د هوټل د غونډۍ څخه کښته شي او د کابل ښار په وړاندو جادو او کنډواله کورونو کې د يو ځل لپاره د خدای په پار چکر ووهي او خپلو خلکو ته ځان وروپېژني او ووايي چې: «ای د کابل او د هېواد خلکو زه ستاسې اساسي قانون یم، ستاسې حقوق به زه په خپله لمن کې ونغاړم.» دا بېچاره اساسي قانون دومره نیمگړی و چې هغه د ډېره شرمه خپلې سترگې کښته اچولې وې او خپل ولس ته يې د هوټل د غونډۍ څخه په جگه ناره ورغږ کړ:

ای ولسه!

«ما نه هېڅ مه غواړئ، زه تاسې ته هېڅ شی نه سم درکولای، له ما سره هېڅ نه شته، زه دومره نیمگړی او ناتکمیل یم چې له شرمه تاسې ته کتلای نه شم، زه به ددې هوټل د لوړې غونډۍ څخه هېڅکله کښته نه شم. تر څو چې ټوپک وي، زه نه یم! د اوس لپاره ستاسې قانون ټوپک دی، ستاسې ټولې خبرې اوس د ټوپک په شپېلۍ حل کېږي.»

ای د کابل او هېواد خلکو!

«پرېږدئ چې په تاسو کې د ټوپک قانون حکمفرما وي په ما درې فقره ييز اساسي قانون باندې ستاسې د کلونو کلونو تنده نه ماتېږي.»

د جدي میاشت ۱۳۷۳ ل کال

کابل - افغانستان، درېیم پروان

مرکه

پخوا زموږ ادارو کې د ادارو مشرانو او نورو به ورته کمېسيون ويل خو اوس ورته کمېشن وايي. زموږ اوسنيو شيخانو دا کليمه د پاکستان څخه د ځان سره کابل ته راوړې، د دريو کلونو څخه را په دې خوا او خاصتاً د ملا شاهي په اول يو نيم کلونو کې چې به کوم خبرلوڅي د يو چا سره مطبوعاتي مرکه کوله، نو هغه به طبعاً مسول سړی و.

مرکه به په دې ټکو پيل شوه:

پوښتنه: د کابل - جلال اباد لاره د ترافيکو پرمخ بنده ده، په دې هکله حکومت څه تدابير نيولي؟

ځواب: موږ هم خبر شوي يو چې د کابل - جلال اباد لاره د ترافيکو پرمخ تړلې ده، د لارې د خلاصولو لپاره مو يو کمېشن ټاکلی.

بله پوښتنه: په نوې کارته کې د اسلامي حزب او اسلامي جمعيت ترمنځ د درندو توپونو سخته جگړه روانه ده، په درجنو بې گناه خلک مړه، کورونه يې وړان او لوټ شول، په دې هکله څه تجويز لری؟

ځواب: دې جگړې لپاره د مختلفو تنظيمونو څخه د سولې کمېشن موظف شوی دی.

درېيمه پوښتنه: بانکي نوټونه نه شته، د دريو مياشتو راپه دېخوا مامورينو خپلې تنخواگانې نه دي اخيستي، په دې هکله ستاسې اجرات څه دي؟

ځواب: بلې موږ خبر شوي يو خو د ستونزې د حل لپاره د مختلفو تنظيمونو څخه مو يو کمېشن ټاکلی دی، مامورين دې د اوس لپاره د خپلو شتمنيو څخه استفاده وکړي.

څلورمه پوښتنه: په خوشال خان مېنه کې د اسلامي وحدت او د اسلامي اتحاد د تنظيمونو ترمنځ د درنو توپونو ډزې روانې دي، ستاسې نظر ددغې جگړې په هکله څه دی؟

ځواب: ددغې جگړې په هکله کوم خاص نظر نه لرو هلته حایل طاقتونه پراته دي. کمېشن هم ورسره په جگړه کې مصروف دی.

پنځمه پوښتنه: په کابل ښار کې به دايمي اوربند کله نافذ شي؟

ځواب: ته د کمونستانو په څېر پوښتنې کوې، دا پته ماته نه شته، دده معلومات خدای پاک ته دي.

شپږمه پوښتنه: په سلو کې اويا برخې د کابل ښار د تنظيمي جنگ جگړو له امله په خرابه بدل شوي دي، د بېرته ابادولو په هکله ستاسې نظر څه دی؟

ځواب: خير دی د کابل ښار د راکړای شوي پلان سره سم ونړېده او په خرابه بدل شو، دا ښار به ډېر ژر جوړ شي او د کابل د خلکو د سهولت لپاره بايد ووايم چې مهاجرو ته په جوماتونو او مکتبونو کې ځايونه ورکړي شوي دي. له کومې ورځې نه چې موږ په تخت خېټه اچولې او

تاج موپه سر کړی دی، د کابل خلکو بیا راڅخه د برېښنا پړق ونه لیده، د خلکو د سهولتونو لپاره چې څه ملي بسونه وو هغه مو ورته تاراج کړل، د صحي اوبو نلونه د وخت حکومتونو د ځمکې لاندې ډېر ژر ځغلولي دي، ډېر ځایونه مو ورپسې وسپړل، زموږ د وخت زیاته برخه همدا سپړنه نیسي، د تېلفون د مزو او برېښنا د مزو د شلولو لپاره کمېشن ته مو وظیفه ورکړې ده.

اوومه پوښتنه: درنو وسلو د غونډولو لپاره کوم اجرائت په نظر کې نیول شوي دي؟

ځواب: بلې د درنو وسلو د غونډولو لپاره کمېشن موظف شوی دی چې د مسلح غیر مسول گروپونو څخه درنې وسلې ټولې کړي او که چېرې غیر مسول مسلح گروپونو څخه درنې وسلې راغونډې نه شوي، نو تعهد به ترېنه واخیستل شي چې بیا به پرې ډزې نه کوي.

اتمه پوښتنه: په اوسني وخت کې ستاسې په هېواد کې پوځ نه شته، څه خیال لرئ چې کوم قسم پوځ به جوړ کړئ؟

ځواب: د پخواني پوځ درې وړې کولو افتخار خو خدای پاک موږ ته په نصیب کړو او موږ پرې ډېر ویاړو، د نوي پوځ د جوړولو لپاره کمېشن موظف شوی دی، یا ملي اسلامي نه خیر اسلامي وېښی، ملي پوځ به جوړ کاندې.

نهمه پوښتنه: قاضي صیب حسین احمد، مولانا فضل الرحمن، جنرال حمید گل او د شهید جنرال ضیاالحق زوی اعجاز الحق هر یو په خپل

نوبت تاسې سره د جنگ بندۍ په هکله هلې ځلې کړي دي، د دوی د سفرونو په هکله څه نظر لری؟

ځواب: د دوی سفرونه ډېر ښه و مثبت اړخونه یې ډېر لرل، په جنگ بندۍ او په جنگ اچولو کې د دوی اثر او رسوخ ډېر دی کله ناکله موږ ته موقتي سوله راوستی شي او کله ناکله موږ په جنگ اچولی شي.

لسمه پوښتنه: موږ له عوامو څخه اورو چې په کابل ښار کې مسلح گروپونه په رڼا ورځ داړې اچوي، ددې مسلحو گروپونو په هکله ستاسې نظر څه دی؟

ځواب: بلې پرون یې له موږ څخه هم یو گام دی او یو څه ډالریه زور اخیستی، د دوی د نابودۍ لپاره موظف کمېشن ته لارښوونه شوې ده.

څه سر به دې خوږوم پوښتنې ډېرې وشوې ځوابونه یې هغه او دغه و. جرگو او مرکو هېڅ سر ونه نیو، جنگ جگړو هر څه په کنډواله بدل کړل، جنگونو زموږ پېغلې کونډې کړې، میندې بورې کړې، ماشومان یې رایتیمان کړل، جوماتونه یې راشهیدان کړل. بې ځایه سر تمبگیو زموږ هر څه او هر څه بې ارزښته او بې معنا کړل او تاریخي افتخارات یې د پوزکي په څېر رانچه کړل موږ او زموږ ملک په یو ختم کې ختم شو.

۱۳۷۳ ل کال

کابل - افغانستان، درېیم پروان

د شاعر واک

نه پوهېږم چې اديبان، ليکوالان او شاعران چا رابللي وو؟ دوی د ناباللو مېلمنو په څېر ناست وو، خدای مې دې غاړه نه بندوي چې د پښتنو او بلوڅو ورځ نمانځل کېده او که بله کومه تاريخي ورځ وه، خو په تالار کې يو څو شاتوري کرسۍ پرتې وې، د کومې موسسې څخه سوالي مايکروفون راوړل شوی و، د تالار کړکۍ ماتې او ټوټه ټوټه وې، د شيشو پرځای پلاستيکونه مېخ شوي وو، د بعضې کړکيو پلاستيکونه، دوه درې ځايه څېري و او باد به ورنه تېرو بېر ووت د تالار قنديلونه په ښه زور او شور نړول شوي وو، فرش فرش په کې درک نه لاره، د تالار هغه پخوانی برم او دېدبه اوپو وې وه، په دې تالار کې ډېرو غلوانس گرځولي و. تالار ته يې داسې څه نه و پرېښي چې هغه دې پرې ونازېږي او ووياري. لنډه دا چې د مشاعرې د تالار غونې زېږ برېښېدل او داسې معلومېده چې اديبان گوندې په زور دعوت شوي دي، يو نيم شاعر لاپه تالار کې د کاغذ پرمخ نيمگړی شعر تکميل او، مشاعره شروع شوه بې مقدمې او بې له کومې خبرې په تريو تندي د شاعر نه دعوت وشو چې خپل شعر ولولي.

شاعر چې کله په لومړي بيت خوله پرانيسته په نرمه او پسته ژبه، په نيولي اواز د خپلو عواطفو بيان يې د شعر په ژبه چې له ماڅخه يې اوس مطلع هېره شوې خو د اول بيت مطلب يې دا و چې:

په دې کنډواله او باروتي وطن کې د نوي کال په لومړۍ ورځ اسمان له بره ژړل ما د خپلو اولادونو سره په هغه کنډواله کور کې ژړل چې زه په کې زېږېدلی وم د اسمان ژړا او زما د اوبښکو باران زما د وطن د باروتو اور نه شو مړ کولای. د شعر په مقطع کې ناستو څو خلکو خپل لاسونه وپړکول، خو نورو د تکبير نعره پورته کړه. څلورو پنځو لاد مرحبا، مرحبا چيغې ووهلې، په دې کې يو شمېر د تالار ناست خلک هک پک او حيران پاتې شو چې موږ د شاعر خپل شعر په ډېره سختۍ ولوست په شاعر خولې راماتې وې، شاعر د مايکرافون له گويا څخه مات زړه خپلې شاتورې کرسۍ ته راستون شو. شعر ډېر ښکلی و، خو ناستو خلکو د يو بل سره په زړه کې گوندې لاره. د تالار اکثرو ناستو خلکو خپل پښتانه او بلوڅ وروڼه نه پېژندل پښتانه او بلوڅ يې د جهاد په دوران کې په دښمنۍ تورنول.

د مشاعرې تالار د يو څو دقيقو لپاره سکوت اختيار کړ، مخکې له دې څخه چې بل شاعر د مايکروفون مخ ته ورشي، د تالار د ناستو خلکو له جملې څخه يو تن مايکروفون ته لاس کړ او ويې ويل چې شعر بايد په نعره تکبير سره بدرقه شي. يو بل تن د مرحبا، مرحبا په بدرقه ټينگار کاوه. کوم يو به لاويل جزاك الله ب افضل تروى! يو تن هم لاد مشاعرې پر خلاف وينا کوله او ويل يې چې په اسلام کې شعر، شاعري او سندري ځای نه لري. دا هسې الحادي رسمونه دي. دې رسمونو نه لا اوس هم موږ خلاص نه شو.

په يو سوري سوري او ړنگ تالار کې د لاسونو د پړولو په سرد مشاعرې ناست خلک درې څلور ټوټې شول، يوې ډلې د بل نظر نه

تائيدو مشاعره ډېره پيکه پايته ورسېده. نو د محترمو لوستونکو پام
څو پوښتنو ته راگرځوم.

په يو مملکت کې چې د شعر د بدرقې واک محدود شي، نو د هغه ملک
د شاعر واک او اختيار به څنگه وي؟

په يو ملک کې چې خپل ورور په دښمنۍ تورن شي، نو په شاعر به کوم
تور پورې شي!

په يو ملک کې چې انسان نه پېژندل کېږي او د انسان مقام ته درناوی نه
وي، نو د شاعر عواطف به څه وپېژندل شي؟

د يو ملک چې د مشاعرې تالار سوری سوری وي، سوالي مايکروفون او
شاتورې کرسی په تالار کې پرته وي د هغه ملک ښوونځی، کتابتون،
پوهنتون او روغتون به څنگه وي؟

که د يو ملک خلک د يو شاعر په عاطفي مطلع په درې، څلورو برخو
ووېشل شي د هغه ملک خلک به په نورو تجویزونو او تصميمونو په څو
برخو ووېشل شي؟

په يو ملک کې چې د شاعر عواطف د پښو لاندې شي او په خوله ورته
مهر ووهل شي، د هغه ملک د عادي وگړو حقوق به څنگه وي.

کابل - افغانستان ۱۳۷۳ ل کال

د مشاعرې له تالار څخه

ښکلي دوه ځل مري

زموږ په ښارگوټي غدي راغلي وه د غدي سره سمه د جگړې سيلۍ الوتې وه، سيلۍ ورځ پر ورځ زور اخيسته بالاخره د سيلۍ نه طوفان جوړ شو، خو د جگړې طوفان او زموږ ښکلي ښارگوټي يې په خپله ناپاکه لمن کې ونغښت، طوفان، طوفان و خو ډېر سخت ناولې طوفان، په دې کرکجن طوفاني وخت کې ټولو خوښيو غمونو ته ځای پرېښی و. د عدالت پر ځای کاملاً بې عدالتي حکمفرما وه، ابادېدو ټول خپل وخت وړانيو ته بښلی و، د عالم په کرسۍ جاهل او ناپوه ناست و، د سولې او سلم نه وسله جنگ جگړې اخيستي وه، د ملا نه ممبر شيطان په قبضه کړی و، د معلم او شاگرد په ښوونځي قوماندان او د هغه بريڅو خېټه اچولې وه، د کاريگرو په فابريکو باندې په گاونډيو ملکونو کې تودې سوداگانې روانې وې، په ډېره بيه او چالاکۍ ددې ملک پوځي ماشينري اړه کېدې او خرڅېدې، د ښکلو نه ښايست نقاب ترگوټو کړی و. په ميکدو کې د رندانو پر ځای ديوان ناست و، د که قاف د ښاپېرو ښکلا د بنگال د ويانو وينځله او د پنجاب د جادوگرو منترونو په وجه چې د جگړې له سيلۍ نه طوفان جوړ شو. طوفان

طوفان و خو ډېر ناولی طوفان په دغه طوفاني وخت کې زموږ په
 ښارگوټي کې هر څه ساړه و او د زړونو زور مخ په اوبه کېدو و. ددې
 ښارگوټي د ټولو اوسېدونکو په مخ يوه لوېشت خاوره پرته وه، د ډېرو
 خلکو شونډو پتري نیولي وو، ډېرې پېغلې سپاه پوښې او خپلې
 (راتلونکي) ته اندېښمنې وې، خو زموږ په چم گاونډ کې ددغه طوفان
 سره سره يوې جدرې پېغلې تور نه اغوستل د نقاب سره يې شوق نه
 درلوده، هغه به همېشه او په خلاصه تۍ سپين پورنۍ په سراوه. دده له
 سپين پورني څخه د هندوستان د تاج محل د مغل شاهانو اروپايي
 ښاپېريو ورېښمين ساريگان جارېدل. ددې البته تور نه خوښېدل هغې
 په همېش سپين اغوستل، هغه په خپله هم سپينه وه، د هغې زړه هم
 سپين و، د هغې خبره هم سپينه وه، هغې به سپينې سپينې ويلې، هغه
 به په سپينه وينا ټولو خوښوله، د هغې اپارتمان په څلورم پوړ کې هم
 سپين و، د هغه سپينوالي تور نه شو زغملی، تورو ټوپکوالو به هغه د
 تل لپاره اذيتوله او تعقيبوله به يې. د هغه پسې به تل زري پروت و،
 تورو به په تورتم کې سپين ترورول او تښتول به يې اختطاف يې پېښه
 وه او اختناق ورته په ارث رسېدلی و. زموږ د ښار د خلکو بې عزتۍ او
 بې پتۍ ته بډوډه ناست و د طوفانونو پر يو ماښام کې تورو په تورتم
 کې د هغه چا په کور حمله وکړه چې د هغه هر څه سپين و هغه د تورو
 تور داغ پر ځان پرېښود، سپينې د تورو د تاراج په مهال د څلورم پوړ نه
 په درينگه او توره ځمکه ځان گوزار کړ او خپل پت او عزت يې د تل
 لپاره وساته، سپينې خپل پت تورو ته په لاس ورنکړ، هغه مړه شوه خو
 ښکلو ته يې ښه لاره وښوده، د ښکلو او سپينو لارې څومره ښکلې او
 سپينې دي. په دغه پېښه زموږ د ښار خلك ډېر ستومانه شول، په دې

ظلم باندې زموږ د ښار خلکو احتجاج وکړ، سپينه يې په سپينه جنازه کې د احتجاج په ډول د وخت زمامدار ته وړه چې د هغه د بريښو زور او ظلم زمامدار ته وښايي او زمامدار پرې پوه کاندې چې د سپاهيانو او ساتونکو زور ظلم نور دې حد ته رسېدلی، د زمامدار د مانۍ و مخ ته هماغه تورو د دويم ځل لپاره د سپينې په سپينه جنازه بې رحمۍ او نا اشنا ډزې وکړې، سپينه يې د دويم ځل لپاره د زمامدار د مانۍ و مخ ته د ناهيد په نوم په وينو سره کړه د وخت زمامدار پرې خپل غوږ هم ونه گراوه او د سره پرې يې پروا هم ونه کړه.

د وخت زمامدار ډېر بېواکه بېوسه او بې صلاحيت ته و تورو زموږ د خلکو سپين احتجاج په وينو سور کړ، نو په دغه وجه ماته پته ولگېده چې ښکلي دوه ځل مري خوپل پت او عزت د ناولو څخه ساتي.

کابل - افغانستان

درييم پروان

د شلمې پېړۍ جلاد

ولي د څه لپاره په دومره بې رحمۍ دې حالو؟!

بيا يو نه دوه نه درې دې حالول!!

اوتومات ماشيندار درسره نه و که څنگه؟

راکت لنچر خو به دې څنگ ته پروت و، تمانچې خو به دوه درې درسره وې. دوی ته چې دې دومره قهر راته او ته ورته دومره سختې غوسې نيولی وې، دوی به دې د ماشيندار په گوليو وژلي وای، دوی به په اسانۍ ساه ورکړې وای او ستا به ثواب شوی وای، ته چا موندلې، تاپسې څوک د شونتۍ په رڼا گرځېده؟؟

دلته خو تورتم دی، تپه تياره ده په تورتم کې څوک خپل قاتل موندلی شي او څوک د چا پسې گرځي، دلته په هېچا خپل سر دروند نه دی، دلته هېڅوک د بل غم نه خوري هر سړی په خپلو خولو کې ډوب دی.

ای د شلمې پېړۍ جلاد خانه!

ته له دې نه خبر نه یې چې دلته سر په سر سودا ده تاته وایم تاته!!

څنگه دې په غوږونو خپېرې اچولي يو ځل خو ماته وگوره او زما خو
ليکلي ټکي په دقت سره ولوله او خپل سر گرېوان ته کښته کړه تاته
وايم!

گنهار خو يې پلار و، د گناهونو پټی خو د هغه په اوږو بار و اولادونه
يې خو ماشومان و ماشومان خو د هر قسم گناه څخه پاک وي، د هغوی
په دې کې څه قصور و چې پلار يې ملحد او کافر و. ايا ته به ډېر بې
رحمه او بې عاطفې وې که د هغه حلال شوو ماشومانو پلار د خپل
زمام په وخت کې؟!

ايا تا چې دا ماشومان د مکروريانو په درېيم پوړ کې د تشناب په
سپين بلورين تنگ لنگ تپ کې حلالول ستا انساني او اسلامي عاطفه
چېرته وه؟

هغوی به له تا سره څومره لاس او پښې اچولي وي، دا يو چې دې
حلالوو دې بل به درته څومره زاری او ننوتې کړې وي، تاته به يې
څومره ژړا کړې وه، چې نه کاکا نه کاکا موږ مه حلالوه.

ايا! تا د يوې ثانيې لپاره د خپل ځان سره سوچ کړی و؟!

تا چې ددغه ماشومانو په مړۍ چاره بنځوله تاته هغه نازنين اولادونه نه
په يادېدل؟!

په دغه وخت کې ستا اسلاميت، انسانيت او افغانيت چېرته و؟!

ته که په دغه سات د انسانيت او اسلاميت له چټې څخه وتی وې،
افغانيت خو به دې ساتلای وای!

افغانان او خصوصاً ستا په خبر پهلوانان خو د ځان نه کمزوري ته هېڅ هم نه وایي، کمزوری خو کمزوری دی په کمزورو باندې افغانان رحم کوي او په بنځو خو د سره لاس نه پورته کوي او د کمزورو په وژلو خو نوم نه کېږي.

ای د شلمې پېړۍ جلاده!

ته ددغه ماشومانو او ددغې پښتنې مېرمنې په پرتله ډېر کمزوری وي. ته څومره جاني او لوی قصاب یې. تا به نور څومره بې گناه ماشومان او بې دفاع مېرمنې وژلې وي.

قصاب چې قصاب دی هغه هم درې پسونه سر په سر نه شي حلالولی، مگر ته دومره کلک زړی وي چې تا درې بې دفاع او معصوم انسانان په پښه چاره حلال کړل.

تا واقعاً د شلمې پېړۍ د جلاد اتلوال لقب وگاته اتلوال!!

زه نه پوهېږم چې اوس به ستا وجدان او ایمان څنگه وي؟

تا به خپل وجدان نه لږزوي او نه به دې ځوروي؟

ستا به زړه قرار نیسي او که نه؟

ته به په خوب کې څومره ډارېږې؟

ته څومره ډارن وي چې تا خپل غچ او انتقام د ماشومانو د پلار څخه وانخستلی شو د دوی پلار خو تر پروڼه پورې د کابل په ښار کې په خلاصه تنۍ گرځېده، د هغوی پلار په اواخرو او خصوصاً په دې نږدېو

کې موټر، ټوپک او باډيگارد نه درلوده خو ستاسې په تور کې نجيب درې کاله زنداني کړ.

ای بې رحمه د شلمې پېړۍ جلاده!

څه دې وکړل ته څومره د کابل اوسېدونکو ته بې پته او بې عزته ښکاره شوې. ښه شو چې تا د جگړې جنايت سرته ورساوه. ته د افغانانو په تاريخ کې د جگړې جاني شوې د هغه جگړې جاني چې د اسلام او اسلاميت په نوم پورته شوې وه. تا به اوس نو څوک بيا مومي، تا به اوس څوک زندان ته راکاږي، تا نه به کوم څارنوال تحقيق وکړي، کوم قاضي به په تاباندې د اعدام حکم صادر کاندې، څه شول د بشر د حقوقو مدعيان او څه شول د اسلامي نړۍ طراحان؟؟

چې اوس تا له نږدې څخه وويني او تاته ووايي چې:

ای د يوې پښتنې مېرمنې او دوو ماشومانو قاتله او د شلمې پېړۍ جلاده! ټيک ده چې تاته به ستا په څېر خلک ښه مجاهد ووايي او تا به د غازي او د دروند غازي په القابو مسما کاندې. دا د مجاهد او غازي لقب به ستا د همېش لپاره پټ پاتې وي. ددې جنايت له شرمه او له ډېره شرمه دا لقب تاته نه شي درکولای. مگر خلک به تاته د شلمې پېړۍ قصاب او د جگړې جاني ووايي او تا به د افغانانو له خاورې څخه د لست په اوله گڼه کې د شلمې پېړۍ د قصاب په نوم ونوموي. خير دی که نن ته د وخت د قاضي څخه په وېره او ډار گرځې، مه وېرېږه ته د چا نه وېره لرې د خپل سيوري نه؟!

په ډاډه زړه گرځه ولې چې دلته اوس هېڅ شی نه شته د ځنگل قانون عام او تام حکمفرما دی، محاکم ترلې دي، د زندان مندان درک نه شته، چا چې څه وکړل هغه يې وکړل. دلته ستا په څېر خلک اوس د تعقيب څخه خلاص دي، هغه وسايل، اسباب او کړمناستيک چې ستا په شان جانيان يې معلومولی شول هغه اوس ستا سره دي هغه دې مخکې له مخکې په غلايوړل او هغه دې چېرته ډېر لرې خرڅ کړل، اوس نو ستا په څېر جانيانو باندې درې شاهدان پکارېږي درې!!

ته خو په دې جنايت کې درې خولا پرځای پرېږده چې يو تن هم نه يې ليدلی په تا باندې درې شاهدان په درې سوه کلونو کې هم نه شي تېرېدلای، ته د زندان او اعدام نه خلاص يې او په خپلو برېتونو لاس وهه او غاړه تازه کوه او دومره وايه چې: د شلمې پېړۍ جاني ته دې خداى (ج) د نېکو هدايت وکړي.

د دلوې مياشت، ۱۳۷۳ ل کال

کابل - افغانستان، درېم پروان

پېښې

د افغانانو په خاوره کې يوه پېښه له بلې نه ډېره ترخه وي، يوه لوبه لا خلاصه نه وي چې بله شروع شي. خو هېڅ يوې لوبې هم پای ونه مونده. اوس دولسو کلونو پرله پسې پېښې موږ افغانانو ته لوبې شوي. اوس موږ په لوبو دومره سر نه خوږوو خو بيا هم بايد وليکل شي او راتلونکي نسل ته يو څه پاتې شي.

کله چې د ۱۳۷۳ل کال په نيمايي کې د طالبانو تحريک په کندهار کې پيدا شو، ددې تحريک لمنې د ۱۳۷۳ل کال د دلوې په مياشت کې ميدان ښار او لوگر ته ورسېدې، په ميدان ښار کې طالبانو د گلبدين پياوړي قوماندان تورن امان الله ته د ملا بورجان په قوماندۀ سخته ماته ورکړای شوه. کله چې ميدان ښار د طالبانو په لاس کېوت د تورن امان الله طرفدارانو د اتحاد اسلامي قوماندان حاجي شېرعلم ته پناه يوپړه او شېرعلم د امان الله له طرفدارانو څخه وسايط او سلاح د غنيمت په ډول واخيسته چې په دغو ورځو کې د يو کلاشينکوف قيمت دوه لکه افغانيو ته کښته شو، د دلوې د مياشتې پر ۲۲مه نېټه د کابل - کندهار لاره چې د غذايي موادو په مخ خو کاله بنده وه، خلاصه شوه او په ډېره پيمانه لومړني مواد کابل ته راوړسېدل. خارجي اسعار

فوراً کښته شول د اوږو د يوې بوجۍ قيمت څلوېښت زره او د غوړيو د يو ټيم قيمت دولس زره افغانيو ته راپرېوت. د کابل د خلکو په سترگو رڼا شوه، د کابل خلکو د طالبانو نه ډېر رضایت وښود. طالبان په دې لاره تر ارغندي پورې راوړسېدل او د لوگر په لاره يې د گلبدين څخه محمداغه ونيوله. په دې شپه گلبدين د خپلې راډيو څخه په چهار اسياب کې اعلان وکړ چې د افغان او انگليس څلورم جنگ پيل شو، د طالبانو سره د کمک په هکله د انگلستان يو متقاعد سفير او د يو همسايه هېواد يو اسلامي تنظيم تورن کړ، حکمتيار د نظار شورا او د اسلامي جمعيت څخه د طالبانو په مقابل کې مرسته وغوښته. گلبدين، سياف او يونس قانوني په همدې مياشت کې په جلال اباد کې يوه معاهده امضا کړه. سياف او قانوني د حکمتيار سره دا منلې وه که کله په گلبدين باندې د طالبانو فشار زيات شي، نو دا دوه تنظيمه به د گلبدين سره پوځي مرسته کوي، مگر برعکس کله چې طالبانو محمداغه ونيوله، حکمتيار ډېرې چغې او نارې وهلې او په څو څو ځله يې د مرستې غوښتنه وکړه مگر رباني صيب مسعود صيب او سياف صيب په خپلو غوږونو خپېرې واچولې چې موږ د سره څه نه اورو او د جلال اباد په معاهده يې پښې کېښودې. د ۱۳۷۳ ل د دلوې پر ۲۴ مه نېټه حکمتيار بې له کومه جنگه چار اسياب طالبانو ته پرېښود. د بگراميو له لارې سروبي ته او د سروبي نه درونټې، گل غونډۍ ته ورسېد. د شپې له پلوه چې کله د حکمتيار صيب پوځونه د نوې کارټې، رحمان مېنې، شاه شهيد، بينې حصار، شيوکیو، بگراميو، حسين خېلو، شينې او احمدشاه بابا مېنې څخه وتل د نظار شورا پر بڼې کلکې بمبارۍ وکړې هغوی خپلو پښو او خپلو ډاټسونونو خلاص

کړل د دوستم يو زر کسان يې عبدالعلي مزاری ته وسپارل. مزاری د دوستم يو زر کسان د جگړې په اول خط کې ځای پرځای کړل. مزاری خپل دوامدار تماس د طالبانو سره ټينګ وساته. مزاری د نظار شورا سره د کابل په درېيمه او څلورمه کارته کې قومي جگړه توده ساتله، د نظار شورا زور په هزاره ګانو نه رسېدو، د هزاره ګانو مورچلې د کابل په جنوب غرب کې ډېرې پخې وې. حکمتيار چې کله د جگړې نه پښې سپکې کړې، هزاره ګانو چې د حکمتيار متحدین په سخت موقف کې پاتې شول، مزاری د (بي بي سي) راديو سره په يوه مرکه کې ګواښ وکړ که چېرې په موږ باندې جگړه سخته شوه، نو موږ به کابل د مزار شريف څخه په اسکاټ وولو. د نظار شورا د طالبانو د جگړې څخه ډېره ګټه پورته کړه. طالبان چې کله د هزاره ګانو په تفاهم سره د کابل درېيمې او څلورمې کارتې ته ننوتل دوی د کابل سره نابلده و. دوی د نظار شورا د توپچي او هوايي ضربو لاندې راغلل. طالبانو هغه مورچلې د هزاره ګانو څخه نيولې وې، نظار شورا ته په پرېښودو اړ وتل په دې جگړو کې ډېر مرګ او ژوبله دواړو خواوو ته ورسېده. طالبان د ميدان ښار او محمداغه پورې تر شا لاړل. راتلونکې نامعلومه ده چې جگړه به څوک وګټي.

د حوت مياشت، ۱۳۷۳ل کال

کابل - افغانستان، درېيم پروان

زه کابل يم!

له مانه يې واورئ!

تاسې ته يې وایم!

ماته غوږ شئ!

په غوږونو خپېرې مه اچوئ، زه کابل يم!

زه اوس هسې خوشې شانتې ډانچه د يو څو لوتو لاندې په کنډر او کنډواله کورونو کې ترمې، تالا او گډوډ، زما خو اوس هغه پخوانی برم نه شته. زه خپلو زامنو د هغه پخواني برم او د بدبې نه پرې یستم له مشهده او نیشاپوره پورې جهانیانو لیدله. خو افسوس چې اوس زما شمله دومره ټیټه ده چې زما په غاړه کې د زیندۍ په څېر کلکه پرته ده.

زه کابل يم هغه کابل چې په ما کې د چمچه مست سیند تېر دی، زه اوس د هغه شور او ځوږ نه اورم. زما چمچه مست ولې خفه دی؟

د هغه نوم خو چمچه مست دی، هغه ولې له مستۍ نه پرېوت، هغه خو لاتراوسه نه دی ایل شوی. لکه چې زما په وړاندې خفه دی!

نه، نه زه اوس پوه شوم د هغه درد او کړاو له ما نه زيات دی، د هغه د اوبو رنگ بالکل اوبنتی، د هغه سپينې اوبه سرې شوې دي، په هغه کې د اوبو پرځای اوس وينه او د افغان وينه بهېږي، د هغه فوارې څومره سرې دي، د هغه د اوبو داره د وينو داره ده، هغه د خپلې دارې نه څومره په وېره او ډار کې دی.

چمچه مسته!

مه خفه کېږه ته بيا هم روان يې، په حرکت کې يې، په حرکت کې برکت دی، په تا به خدای پاک مهربانه شي او خړوبه پسرلی به درباندي راشي. بيا به مست شي اوبه به دې سپينې شي، بغاوت به کوي کله به په يو اړخ اوږې او کله به په بل اړخ، خو زار، زار ماته چې زه د اخ او ټخ نه پرېوتم، کړوپ شوم، وران شوم، کنډر او کنډواله شوم، زه خوارکی په تشو تورو نو بې گناه مرجم.

زه کابل يم زما هسې خوشې تشه شاتته ډانچه په کنډر او کنډواله کورونو کې مړه پرته ده مړه!!

له مانه نور زما نا اهله زامن څه غواړي؟

زه ورته نورې کومې قربانۍ ته حاضر شم؟

زما له لاسه دومره کېدل چې ځان مې د دوی په پنبو کې خاورې او ايره کې. زه د دوی په پهلوانۍ او زور آزمایۍ کې په څو لوتيو او ماتو خښتو بدل شوم. دوی، هغوی او هېڅوک په ما او زما په وړاندو خفه نه شول. خفه خو به زه يم چې له څو لوتيو لاندې په کنډواله کورونو کې لادرکه شوم، نو زما د دارالامان او چهلستون د مانيو گلان خو به خود مړاوي

او غړند وي چې دا دوه تاريخي گنبدې ماني له ما سره يوځای د خو
خښتو لاندې پرېوتې او درې ورې شوې.

د چهلستون بڼه ته ولې ژاړې؟

زه او ته خو يو شان او يوځای پايمال شو، د تورو خاورو او سوو چتونو
لاندې خو زه او ته يوځای پراته يو.

چهلستونه او زما چهلستونه!!

څه دې کړل هغه گلان چې نهه مياشتې به پرې پسرلي و؟

ستا گلان به زما اصيلو شازلمو بچو د پکولونو او لنگوتوپه کتارونو
کې تومبل او زما مستو پېغلو به د تور اوربل دپاسه وړل. زما د باغ
بالا، قرغې او د پغمان مېله ځايونه څنگه تش پش پراته دي.

زما هغه دنگې پېغلې څه شوې؟

لکه چې له مانه اواره شوې!

ما خپلې پېغلې ونه ساتلای شوې، په دوی به د نورو ملکونو مېله
ځايونه څومره ښکلي او تاوده ښکاري. زلمو مې دا بې معنا جگړه
اوږده کړه او د ماشې نه لکه چې گوتې نه پورته کوي!

زه کابل يم زما او د شاه دوشمشيره د عاشقانو او عارفانو، شاه
شهيد، خواجه صفاولي، ابوفضل، سيد اسحق اغا او دده افغانانو د
ادې زيارتونو دومره فرق دی چې هغوی د يو موتي خاورو لاندې او زه د
خو لوتو لاندې په کنډواله کورونو کې خړ پر پروت يم.

بالاحصاره، کاسه برجه، شيرپوره او اسمايي غره!

په دومره لوړوالي ولې سرتيتي ياست تاسې خو خپلو کابلشاهانو ته فکر وکړئ، رتبيل شاه او زنبور کشاه به تاسې څومره نازولئ، په تاسو به يې څومره لوی حساب کاوه. د تاسو په سر به يې څومره لويې ډغرې وهلې. زما په ليدو ولې اوس شرمېږئ، ما دلته کې ددې لپاره تاسې ته د ټولو نه هسک ځای درکړای و چې تاسې به ما د غلو، ډاکوانو، چپاولگرو او يرغلگرو څخه د پخوا په څېر ساتئ، زه خو تاسې په لوی لاس، چپاولگرو او ډاډه مارانو ته وسپارلم، تاسې زه د شلم قرن ډاکوانو څخه ونه ساتلی شوم. غلو او ډاډه مارانو چې له ماڅخه غوښې بېلولې او زه يې د خاورو لاندې کولم، تاسې ماته په غټو، غټو، بټي، بټي کتل زه مو له غلو څخه ونه ژغورلای شوم. زه له تاسې څخه ډېر خفه او ماييجن يم. ماته د هغه تېر برم په سترگه نور ونه گورئ له مانه مخ واړوئ، زه به هم تاسې ته د هغه پخواني وياړونو په هغه وياړونو چې دلته تاسې عرب په گوندو کړي وو. سکندر درنه په څنگ تېر شوی و، د چنگېز لښکرې همدلته وارخطا شوې وې، د ايران صفويان همدلته ترمې تالاشول، د ازبکو شيواني محمد خان له همدې ځايه وتښتېده، د مغلو سلطان ظهراالدين (بابر) په ډېر ارمان، ارمان مو همدلته خاورو ته وسپاره. د انگرېزي ميکناتې او سرالکسندر برنس د مړو درک او څرک لاتراوسه نه شته، د روسي چپاولگرو خو به شپه او ورځ ستاسې له لاسه خوب او خواږه نه شول کولای، د هر قدم لاندې به مو ورته اورونه کرل، د پنجابي امير منو څخه خو به تاسې باج اخيسته، د ډهلي تخت او تاج خو به مو له دې ځايه خاره.

زه کابل يم زه د هغه يو کم څلور سوه پښتنو مشرانو محصول يم چې
 الوغ بيک د ظهراالدين بابر تره درې سوه نهه نوي تنه د سوات د
 يوسفزيو قومونو نه نيولې د بولان د درانو او غلجو پورې د سر پښتانه
 مشران او خانان د يو تبغ نه تېر کړل، زما د پښتنو مشرانو سرونه پرې
 شول، مگر الوغ بيک ته ټيټ نه شول، ما په هغه وخت کې خپله خټه په
 اوسني سياسي سترگه کې څيرې کړه او يو کم څلور سوه پښتنو مشرانو
 لاشونو ته مې په يو قبر کې ځای ورکړ. خو زه اوس د يوه پښتانه لاش ته
 خټه نه شم څيرولای او د هغه لاش نه شم خوندي کولای، ولې چې
 بېگناه مجرم يم. د پښتنو لاشونه مې کارغان خوري، سپي يې تېښتوي
 او لېوان پرې مړوي. په ما کې هر څه سرچپه شول گيدړان د زمريانو په
 برېتونو لوبې کوي، تپوسانو بازان په مخه کړي او بعضې لاد خپل
 ډېران چرگې وهي، شرمېنانو د زمرو خرمن اغوستې ما ډاروي، زه
 اوس د يو وهمونو کور يم. په ما کې ټول خلک ډارېږي خو څوک حامل
 وايي او څوک نه. زه کابل يم د څو لوتو، گټو لاندې څي، پر پروت، بې
 گناه مجرم او په تشو تورونو درې وړې. زه به ستومانه يم، زه به خفه
 يم، زه به ژاړم، نو زما پل خشتي، شاه دوشمشيره، شاه شهيد او د
 جادي د خولې جوماتونه ولې ژاړي؟

هغوی لکه هم د خاورو، لوتو لاندې سوري سوري پراته دي. زما
 جوماتونه دې نه خفه کېږي، د دنيا داسې ډېرو باغيانو دلته سجدې
 کړي دي او سرونه يې ټيټ کړي دي، د دوی سرونه به هم انشاالله په
 تاسې کې ټيټ شي.

زه خپلو جوماتونو ته تسلا ورکوم چې تاسې د شهادت درجه وگټله. د هر چا په نصيب کې د شهادت مقام نه وي. کاشکې د شهادت مقام ماته رسېدلی وای. زه تورن شوم زما بچو د نورو په اشاره پر ما قسماسم تورو نه ولگول. زما په برخه شهادت ونه رسېده او نه زما په وړاندې څوک غازيان شول. زما په برخه هسې خوشې تشه شانتې ډانچه د څو لوتيو او گټيو لاندې بې گناه مجرم په تشو تورو نو درې وړې او خاورې ايرې ای د کوټوالي گنبدې!

تا چې به پخوا خپلو مجرمينو ته د درو سزاگانې ورکولې او تا به باغيان رامول اوس درباندي څه وشول. هغه وخت کې خو به يوه دوه او يا څو وله ماسره خيانت کاوه. اوس خو ټولو زما د وړانولو او نړولو پسې بډې ووهلې او ملاگانې وتړلې زما د شوربازار کوڅه يې درې وړې کړې، تاريخ کوڅه او د جې جې زيارت يې راته ونړاوه، زما ريکاخانه، تخته پل او بارانه د خاورو په ډېرۍ واوښته د سهک بچي کوڅه او او ستر بازار (د اوسنۍ فروشگاه بزرگ افغان شاوخوا) غلبېل غلبېل ده، شمريزه انار کوڅه، خرابات، هندوگذر، درخت شنگ او قروت کوڅه مې په سينه پرتې دي. خولې يې له خاورو ډکې په وينو کې لت پت د جگړې د بې پتو په لاس وران ويجاړ او خرابه.

ای د کوټوالي گنبدې!

زه کاييل يم زما د وړانولو مجرمين ونيسه او پيدا يې کړې، هغه پخوانۍ. درې ته لاس کړه دا سرکش باغيان درنه خلاص نه شي، دوی فقط زما د وړانولو پسې راغلي و چې ما ولوتوي، دوی بې هدفه، بې

مرامه باغيان او حرامي ايله جاريان دي، دوی په وړانولو پوهېږي او بس.

زه کابل یم هسې خوشې تشه شانتنه ډانچه د خو لوټو او گټو لاندې په کنډر او کنډواله کورونو کې حصار.

زه اوس هغه برم او عظمت نه لرم، چې ماته به د جهان امپراطورانو، شاهانو او اميرانو د احترام په رسم سر تیتاوه او زما د پاکې هوا او خوږو اوبو څخه به یې د تبرک په نوم د یو خو لمحو لپاره استفاده کوله، د سیاحت په نوم به یې خپله ډیپلوماتیکه وېزه د خو ورځو لپاره تمديدوله.

په ما کې د باروتو ککړې هوا کور دی، زه اوس گور یم د پغمان د یخو اوبو بندونو مې ځای ونه نیو امپراطوران، شاهان، اميران او حتی سیاحان اوس له ماڅخه په ډډه تېرېږي. هډو لا اوس ماته څوک مخ ته را اړوي، زما بچي په ما کې هم تنگ شوي دي او راڅخه تېښته کوي. زه اوس چاته پاکه هوا یخې اوبه او خوږې مېوې نه شم ورکولای، منې مې ږلۍ ووهلې، د انگورو تاگونه مې شول د توتانو ډډونه مې چنچو ووهل شفتالان او زردالان مې شنډ لږل، الو او الوبالو مې تروه پاتې کېږي څوک یې پخوالي ته نه پرېږدي، هندوانو او خربوزو مې مرض وکړ. زه کابل یم هسې خوشې تشه شانتنه ډانچه د خو لوټو او گټو لاندې په تشه کنډواله کورونو کې!

زه اوس تاریخي افتخارات نه لرم، زما تاریخي افتخار اوس د پنجابیانو، عربو، سوډانیانو او اخندانو د پښو لاندې پروت دی.

دوی چې رانه کوم تاریخي افتخارات لکه د سکندر مقدوني جام، د ابدالي توره او پټکۍ، د وزیر محمد گل خان تمانچه او د امان الله خان کریچ یې رانه په غلا وړل، په همدغو ورځو کې یې په ما خاورې واړولې، زما فرهنگ، کلتور، تاریخي اثار او پوځي تجهیزات یې رانه لوتلي او په خپله ولقه کې یې ټینگ کړي دي.

ای زما کاکه گانو!....

څه شوې د باراني شایقه، چېرته یې لطیفه د خپل باغ سره ورک شوې، فضلو په څه مصروف یې، د چارچتې اعظمه، فرمولي زرگره، کوکه اصفه او د سردار خان د جنډې برائته په تاسو څه وشول. تاسې خو به ځمکې ته ویل چې ته څه موږ نه ځو. تاسې ته خو ما مستي درکړې وه، تاسې خو زما په سر مست واست له تاسې څخه مایجن او گيله من نه یم. اوس زمزا او ستاسې یو حامل دی. صرف فرق مو دومره دی چې تاسې د یو بېل خاورو لاندې او زه د څو لوتو او خښتو لاندې په تشو کنډواله کورونو کې ورک پرک.

ای زما د غلجیو میرویس خانه او نازو انا، د ابدالیو احمد خانه د درانیو عاشې او زرغونې، وزیر محمد اکبر خانه، لوگری امین الله خانه، غازي محمد ایوب خانه، د وردگو محمد جان خان، د اندرو ملا مشك عال، غازي محمد عثمان خانه، کونړی سلطان محمود، د جبار خېلو ارسال خانه، د محمدزو امان الله خانه، محمود طرزي، د کجوري ملاصیب، د کاپیسا د ساپیو د خانانو خانه، امیر عبدالرحمن خانه، د بابري ملاصیب، د هدې نجم الدین اخندزاده، د بیتنیو ملالی، د شینوارو ایمل خانه، د افریدو دریا خانه او عجب خانه، د خټکو

خوشال خان، د دوايې عبدالغفار خان، فخر افغان، د اخکزو صمد خان،
 او عبدالله خان، د کوهدامن ميرېچه خان، د کوهستان مير مسجدي
 خان، د خاځيو نايب سالار صيب سربلند خان، د خدرانو ببرک خان، د
 منگلو سنک زلمی، د باجوړيو عمرا خان، د چترالو امير المملکه، د
 ننگرهار ميا فقير الله، د مومندو چکنور ملا صيب، د مسيدو، وزيرو او
 دوړو پير صيب ميرزا علي خان، بايزيد روښانه د احمدزو احمد بابا، د
 ټل او د وانه د جبهې عالي سرقوماندان محمد نادرخان، د بلوڅو
 سردارانو او هزاره فيض محمد کابته!

ستاسې د بعضو عکسونه او تابلوگانې هسې تش د تظاهر او فريب
 لپاره په ما کې ځوړندې دي. تاسې ته په سوړو، سوړو او چينغو، چينغو
 ژاړم او تاسې ته نارې وهم او درته وایم چې ما خو په تاسې ځان سپارلی
 و. هله ژر شی زما هسې خوشې تشه شانته ډانچه چې په څو کنډواله
 کورونو کې د ماتو خښتو او گټو لاندې پرته ده، په خپلو اصیلو بچو
 يې راوباسې او که نه نو زما نومياليو او ښاغلو!.....

زه درنه په ورکېدو یم ما ژر ژر په څو کنډواله کورونو کې ولټوی او بیا
 مې مومئ اوس زما د تشې ډانچې د ملا په هډوکو باندې ماشومان
 چندرو کوي زه مو ولې هغه چاته پرېښودم چې هغوی ماه په قساوت او
 کینه گوري، هغوی زما هېڅ قدر او قیمت نه پېژني، زه مو ولې د
 وحشیانو وحشت ته په لاس کې ورکړم. زه خو یو امانت وم او د ټولو
 امانت.

ای زما په غم شریکو!

زما د وجود غوښې چنده چنده په پخو چرو پرېکړای شوي، چاره اوس هډوکو ته ورسېده، په هډوکو مې ماشومان ملنډې وهي، په پښو مې تېل وهي او په سپکه راته گوري.

ای هزاره فیض محمد کاتبه!

زه کابل یم که په یاد دې وي تاته مې یو وخت ویلي و چې په ما کې سراج التواریخ ولیکه، شابا زر شه، اوس زر کره په ما کې د یو بل دور مجاهدالتواریخ ولیکه چې درنه ورکېږم او په خو کنډواله کورونو کې درنه پوښانه کېږم.

زه اوس داسې څه نه لرم چې په هغه باندې وویاړم زما د چار چتې د ورېښمو بازار زما په شان د لوتولاندې دی، د تخته پل او شوربازار مې ښې ښانې نه شته، عاشقان او عارفان مې خو څو څو ځله شهیدان شول، په حضوري چمن کې مې د پستو واښو پرځای د شگو بوجی او د اوسپنو پارچې پرته دي. زما د جادې په هغه پراخه زړه کې د برم نه ډکې څو پوړیزې ودانۍ او د نوم ورکې سپاهي ځلی زما په خبر د څو لوتو او خښتو لاندې پروت دی. هغه بازار چې د هغې هتۍ به د مورو په قالینو فرش پروت و اوس یې د لوگو نه ډ: سوری سوری اهن خادر اغوستی زما په څې غلۍ پلۍ پروت دی، د چهار شانه ازبکو منډې ترې په کې نه لیدل کېږي، د سر نه تر پښو پوې په کې یوه کامله چوپتیا ده.

او د محمد نادرخان د شنه گنبدې قبر نه شنې لوڅرې خېږي.

زه کابل یم هسې خوشې تشه شانتنه ډانچه په خو کنډواله کورونو کې ورک.

فرهاده!

ای غلام محمد فرهاده! دا څه وشول چې تا جوړ کړم او چا وړان کړم؟
خوشاله، رحمانه او فخر افغانه!

راشۍ د کوزې پښتونخوا نه راشۍ خپلې لېسې مو وگورۍ، روښانه ته دې خپله ښوونکو عالي موسسه هم ووينه، ملالۍ، عايشې، مريمې، رابعې او زرغونې تاسې هم خپل ښوونځي مشاهده کړۍ، شېرشاه سوري او سيدال (ناصره)!

ستاسې لېسې لابيخي درې وړې دي. سيدنور محمد شاه، علاوالدينه او جمال!

ستاسې مېنې خوله سره نه شته.

هوکې! زه کابل یم زما په علي مردان کې د چوپان د کبابو د بوی پرځای اوس د باروتو بوی د سووچتونو بوی او د وینو بوی په پزه راځي. زما د قبایلي سوداګرو پرځای اوس زما په علي مردان کې د سرونو سوداګر ناست دي. په سرونو سودا کوي. د سرونو سوداګر هوکې! د سرونو سوداګر او د وینو تېري د افغان د وینو په څښلو یې هېڅ تنده نه ماتېږي او خوا یې پرې نه سرېږي. دا د قدرت لېوني او د کلونو، کلونو د تاج او تخت ارمانجن د افغانانو د سرونو په ورکړه، راکړه بسوالې نه کوي دا څومره وېسترګي سوداګر دي چې د دوی هېڅ مړښت نه شته.

زه کابل يم هسې خوشې تشه شانته ډانچه په خو کنډرو کې ورک. ما پخوا خلور دروازې درلودې. په هره دروازه کې به زما بچو ماته پهره کوله، زه به يې له دښمن څخه ساتلم هغه څوک چې به ما ځانته نه غوښتل هغه به يې له لارې نه ستانه کړل، زما ليدل په هغه وخت کې هر چاته څه اسانه او رازانه کار نه و، زما د ليدو پسې به ډېرو غريبانو جيبونه ډکول او زما د ښکلا په تکل به يې غرونه او رغونه د پښو لاندې کول، ډېرو شرق پوهانو او غرب پوهانو به په ما کې تحقيق کاوه، ډېر په دې ارمان کې وو چې موږ به کابل کله ووينو، خو اوس چې په هسې خوشې تشه ډانچه بدل شوم. زما خلور واړه دروازې د هر چا په مخ خلاصې شوې، په ما کې اوس خپل او پردی يو قسم گرځي. زه اوس يووې شوی کابل يم په ما کې اوس د خپل او پردي هېڅ توپير نه شته. خپل او پردی اوس ماته په يوه سترگه گور.

زه کابل يم هسې خوشې تشه شانته ډانچه د خو خښتو لاندې په کنډر او کنډواله کورونو کې.

پخوا به له ما سره هر څه د تجارت او صنعت بازار مې تود و، په هره لار به مې کاروانونه روان و، په ما کې د هېڅ شي کمۍ نه، پروا معمور وم ما به په هر مازيگر او ماښام کې هرچاته خپله برخه ورکړه، چې د شپې له پلوه د خپلو اولادونو سره په ښه مړه خېټه وخوري. په ما کې هېڅکله، هېڅوک وږي نه و پاتې شوي زده د ټولو کور وم، خو اوس...

زه کابل يم هسې خوشې تشه شانته ډانچه په کنډرو کې ورک.

په ما کې اوس د خو کلونو راپدېخوا تعليم او تربيه نه شته، ځوانان مې د قلم پرځای ټوپکې گرځوي، ټانکونه چلوي ماشينداري پرېقوي او ما

ورانوي. سپين ږيري مې بې لارې او بډي خواره شول، حق ته حق نه وايي. ملايان مې کړۍ ورځ په چغلي لگيا دي، کله يو کافر کاندي او بل مسلمان، يو غازي شي او بل شهيد، عالمانو او پوهانو مې پنبې سپکې کړې او له مانه يې سترگې پناه کړې.

بنوونځي، مدرسې، پوهنځي، کارخانې او وزارت خانې مې ماغوندي په تشه ډانچه بدل شول، کبار شول او په ټيټه بيه خرڅ شول.

ما خو د خپلو ځوانانو د زده کړې ځای علامه سيدجمال الدين افغان ته سپارلی و. چې گوندې زما ټول ځوانان به د علامه په بل، پل ږدي او د هغه د برم او دېدې نه ډکې پوهې څخه د هغه د نبوغ څخه د هغه د کړو وړو څخه د هغه د لوړ شخصيت او د لوړ انساني معيار څخه پوره پوره گټه اوچته کاندې.

زما په علامه هم چار رحم ونه کړ، د هغه قبر يې هم سوري سوري کړ، د هغه په زيارت يې ملنډې ووهلې، د هغه د خاورو په ډېرۍ يې څو لوتيې ورزياتې کړې د هغه قبر يې زما په خبر د څو لوتو او گټو لاندې کړ.

زه خو خیر مگر د علامه د انساني او افغاني دلوړ معيار څخه د چا سترگه ونه سوزېده، د هغه نبوغ يې هم د څو لوتو لاندې کړ.

زه کابل يم هسې خوشې تشه شاتنه ډانچه په کنډواله کورونو کې پروت.

ای زما طاق ظفره!

ته چې يې څو کاله پخوا په وينو لړلې او ستا د ډېالونه يې د وينو په سره رنگ رنگول ما درته کتل زما هېڅ وسه نه رسېده چې ته مې له دوی

خځه خلاص کړې وای، ما ډېرې چغې ووهلې او په تا مې ډېر گړېوانون
خیري کړل، چې تا وران نه کاندې ستا په تاریخي عظمت به دوی خندا
کوله، په تا کې چې کومې پرېکړې شوې وې، په هغه جرگو او پرېکړو
دوی بې باوره و. ته یې په دې تورنولې چې طاق ظفر یو اړخیزې
پرېکړې کړې دي. زه او ته اوس یو شان د څو ماتو لوتو او گټو لاندې
پراته یو.

طاق ظفره!

تا خپلې پرېکړې اوس زما نورو تالارونو ته وسپارلې. هغه تالارونو ته
چې په هغه کې د سر نه تر پایه دروغ ویل کېږي، په هغه کې د چل او
فریب نه کار اخیستل کېږي، په هغه تالارونو کې نوې، نوې خبرې
راوځي، چې د هغه خبرو سره زه نا اشنا یم هغه د بل هېواد او د پردیو
خبرې دي.

طاق ظفره!

ستا د جرگو او مرکو پرېکړې ډېرې پخې وې هغه زما خبرې وې، هغه
درته ما بنوولې وې، زه اوس نویو تالارونو ته هېڅ نه شم بنولای. زما
بنوونه پهره داران نوو، تالارونو ننوتو ته نه پرېږدي ولې چې زه اوس
تسه ډانچه یم او طاق ظفره! ته له مانه بد تر یې نه اوس ته ځانته څوک
رابللی شي او نه ستا په پخوانو تاریخي پرېکړو څوک باور لري.

زه کابل یم هسې خوشې تشه شانته ډانچه د څو لوتو لاندې به کنډوله
کورونو کې وړیت، پریت.

ای زما درنو لیکوالو، شاعرانو او ادیبانو!

علامه حبيبي صاحب او خادمه راشي، ما له نږدې وگورئ، چې په ما
اوس کوم نوم ږدئ او په ما کې په کوم رنگ او خوند تحقيق کوي؟

اوس په کوم نامه زېب کوم، زما به اوسنی نوم څه وي؟؟

يوه تشه ډانچه!

گل پاچا (الفته)!

د خدای په پار زما په تشو او وړانو جادو د يو ځل لپاره په ژورو فکرونو
او لوړو خيالونو گذر وکړه او ما په ژورو فکرونو او لوړو خيالونو کې
ومومه.

د پښتو بابا محمد گل مومنده!

چېرته يې خپل لمسي دې گوره لمسو دې پښتو هېره کړې، پيسې، زر
اندوزي او بې ننگي يې غوره کړې. خرخوي مې، نړوي مې او وړانوي
مې.

چېرته ياست بهاوالدينه، بېنوا، سمندر د (بدرشو)، عبدالخالق خلیقه،
کاظم خان شیدا، حمزه شینواریه (د غزل بابا) عبدالرحمن پژواک او
ملنگ جانہ!

د غزل د بابا په دې دوو شعرونو په ما کې د خپلو ارواگانو او د پاکو
ارواگانو په ذریعه مشاعرہ جوړه کړي.

تورې سترگې يې، د يار زړه ته مې ځير دي

بيا حبشو په کعبه ترلی لام دی

او يا دا چې:

د مذهب دعوه دې پرېږده سړي خوره
ستا دعوه هلله صحيح ده چې انسان شي
ای فخره افغان^۱ نازوليه!

غني زما د پېړۍ فلسفي، ته خو لا ژوندی يې د يو ځل لپاره ماته راشه
خير دی، که زه اوس هسې تشه شانتنه ډانچه يم هغه څه چې ستا
خوښېږي، لکه جام، جانان او رنگين شانتنه ماښام هغه اوس له ماسره
نه شته. جام مات دی، جانان وړک دی، د رنگين ماښام پر ځای راسره
تور ماښام ملگری دی. راځه په تور ماښام کې راشه او په رڼا ورځ په
تور ماښام کې په شلو پښو په ما کې وگرځه او له نږدې نه مې وگوره
چې په ما څه شوي دي، زه څومره په وينو کې لړلی او لت پت يم، زما
په وينو يې وليکه او څومره چې ليکلی شې په خپله فلسفه يې وليکه
ستا د قلم رنگ به زما د وينو رنگ وي.

غني ای زما خيامه!

مات جام مې کوشېر کړه او وړک جانان مې بيا مومه زه اوس هېڅوک نه
لرم، زما اديبانو او شاعرانو زما په وړاندې او نږدې و بربنډه غمرازي
ونه بنوده، په يو مرکز راغونډ نه شول او احتجاج يې ونه کړ. په ما کې
زما د شعر ژبه غوڅه شوه او د نشر قلم مې وچ شو، ليکوال مې ليکل
هېر کړل. شعر او شاعري اوس په ما کې گناه ده د شاعرۍ د گناهونو
پېټی اوس د بل هر وخت نه دروند دی، د هېڅ شاعر ور ته نه ورځي.

زما خيامه!

^۱ کله چې کتاب په قلمي نسخه کې ځای کېده، غني خان ژوندی و.

ته شا ورته کړه او زما تشه ډانچه په خپلو فلسفي شعرونو له خاورو
پورته کړه، څنگه چې تهران او اصفهان په خپل خيام وياړي، زه او
پېښور څه د هغوی نه کم نه يو او نه ته د خيام نه کم يې موږ دواړه هم
په تا وياړو.

غني!

ستا د څو کلونو پخواني ويل اوس په ما کې صدقه کوي، لکه چې تا
ويلي و:

تاج وړلی هغه سر شي

چې: وژل لکه وبا کړه

او يا

د شمکورو خرو گله ده

هر يولال يې خاورې کړی

او يا

چې کبر چا کې ډېر شي

يا فرعون يا دنکا چا شي

او بيا هم

کور کې د قصاب غويان په تشو ټانټو نښتي دي

هو لنډيه، هو برگيه هو چرگيه هو.

نوټ: کله چې کتاب ليکل کېده، غني خان ژوندی و.

زه کابل یم هسې خوشې تشه شانتته ډانچه د خو لوټو لاندې.

ای زما د روانو کلونو ادیبانو او شاعرانو!

پوهاند رشاده په خیرخانه کې څنگه غلی پلۍ ناست یې ته او ستا نوم خو په ما کې نه ځایېده، اوس څنگه په یوه کوټه کې ځای شوی.

محمود (حبیبی) او (رښتین) صاحب څنگه مو خولې په انبور نه بېرته کېږي. نصرالله حافظه تا خو به هر سهار په ما کې نذرانې ویلې او د هر نعت په وینا به دې د شیطان مخ توراوه. حافظه ستا نذرانو هېڅ ونه کړل، زه د نظره شوم او داسې د نظره چې...

د خټکو اجمله زه کابل یم او هغه کابل چې تا ډېر زما نمک خوړلی، زه که دې ونه بښم نو خدای (ج) به دې هم ونه بښي زما په باغ و بڼې کې به ته د بلبل په څېر چغېدې او ویل به دې:

راځئ چې خوارو ته جنت وگټو

زه اوس د ټولو خوارانو دوزخ یم او داسې دوزخ چې په سقر کې مې ټول خواران لولپه شول او په زمهریر کې مې ټول بېوزلي یخ ووهل او تباه شول.

د خټکو اجمله!

ته زما د جنتونو یار وې په دوزخونو کې رانه لاړې او په پېښور کې دې یوه پښه په بله واړوله او زما په دوزخ کې دې هېڅ ونه ویل ولې چوپ یې؟ خپل سکون او زما سکون یو ځای مات کړه، وگړېږه او د پښتو په شعر وگړېږه، زما غمرازي پر تا حق ده، ته زما د غمرازی پوره وړ یې

پور دې ادا کړه. سيد شمس الدين مجروح (صديق روحي)، مجاور احمد
 زياره، حسن ولسمله، مولوي صيب خالصه، زلمی هېوادمه، ننگياله،
 بريالی باجوړيه، رحمت شاه سايله، محمد اسمعيل يون، نورالبشر
 نویده، اکبر کرگر، پيرمحمد کاروان، خالق رشیده، عمر جان پاڅون،
 محمد کاتب پاڅون، کاوون طوفان، صديق پسرليه، عصمت قانع،
 حبيب الرحمن بل، محمد ابراهيم عطايي، محمد الدين پژواک،
 محمد زمان کلماني، باري جهاني، انځوره، داود شهیده، نبي
 مصداقه، ساير افریدی، وطن دوست، بابری، شمس، عمرگل، عسکر
 بختانی، امان الله کاسی، جعفر اخکزی، عبدالباري جهاني،
 رضامحمد رضا، رشا عبدالله غمخوره، همېش خليل، سيدصاير شاه
 صابر، اباسين يوسفزی، حبيب الله رفيع، پرېشان خټکه، غلام رحمن
 جراره، مستوره شال، کبرا مظهری، پروين ملال، وږمه سبا، عاصي
 اشغری، شپون د برې او کوزې پښتونخوا د قلم نه پاتې ټولو شاعرانو،
 ليکوالو، اديبانو او د هغوی مينه والو!

د خپلې وسې سره سم د کابل د څو کلنو غميزو زما دا يوه ډالۍ چې
 عنوان يې دی زه کابل يم وايي خلۍ او د يو نوم ورکي مات گوډ نثر
 ليکونکي نه يې تسليم کړی، نقد پرې وروسته وليکي، نوم ورته څه
 موده پس ورکړی، په کوږ او سم په ښه او بد به يې بيا گڼېږي انتقادي
 برخې به يې وروسته لټوو، په چاپ او صحافت به يې په بل مشوره
 کوو، ليکوال به يې په قراره، قراره پيداشي. خو د اوس لپاره دا
 تاريخي ضرورت و د کابل د څو کلونو غميزو يو انځور نه، بلکې يو
 واقعيت او يو تريخ واقعيت په ډېرو برېښو، ساده او سرخلاصو ټکو

چې شف شف ورسره نه دی شوی، شفتالو ورته ویل شوی، دا ترخه واقعیتونه د سر په سترگو لیدل شوي او کراتو مراتو په غوږونو اورېدل شوي، باید زموږ راتلونکی نسل (کهول) ته پاتې شي. کتاب د یو څو ازادو شعرونو په وینا د کابل تر عنوان لاندې ختم شوی او افغان ولس ته ډالۍ شوی دی.

کابل - افغانستان

د ۱۳۷۳ ل کال د ثور میاشت.

مبتکر، مخرب او که بت شکن

زموږ په وزارت خانه کې کوم نوی سرپرست رئیس مقرر شوی و. د وزارت خانې وزیر صیب سرپرست رئیس ته ويلي و، شابه ابتکار وکړه چې په آینده کې دې رسمي رئیس کړم.

سرپرست رئیس به خدا زده چې د شپې له پلوه د ځانه سره څومره سوچ او فکر کړی وي او د وزارت خانې د سالون دېوالي تابلو چې: په گچ جوړه شوې وه او په هغه باندې د افغانانو د ملي عنعنې د بزکشی لویه حکاکي شوې وه، په فکر کې راغلې وي او سرپرست رئیس ته به کړی شپه څنگه خوب ورغلی و؟

خیر په هر صورت...

د ۱۳۷۵ل کال د جوزار پر ۲۸ مه نېټه سهار اته بجې چې سرپرست رئیس دفتر ته راغی یو تبر يې د همسایه نانواي څخه په سوال پیدا کړی او د هغه دېوالي تابلو اساطوري تابلو اسانوته ودرېد او د الله اکبر په نعره يې د دېوالي تابلو اسان او د بزکشی خوسی په سوالې تبر ټوټه ټوټه کړ. د رئیس زړه تر هغه وخته پورې نه یخېده تر څو چې ددغه هنري دېوالي تابلو ټولې نښې او نښانې له منځه نو ته ودرېد او د الله

اکبر په نعره يې د دېوالي تابلو اسان او د بزکشی خوسۍ په سوالي تبر
توتيه توتيه کړ. د رئيس زړه تر هغه وخته پورې نه يخېده تر څو چې ددغه
هنري دېوالي تابلو ټولې نښې او نښانې له منځه لاړې او په اخر کې
رئيس صيب د خدای (ج) شکر ادا کړ او ويې ويل:

راضي يم چې لومړی غازي او اوس دې بت شکن هم کړم، نو په ولاړو
مامورانو کې د هېچا سره دا جرئت نه و چې سرپرست رئيس ته يې
ويلي وای:

ښه رئيس صيب! ته خويوازي ددې وزارت خانې د دېوالي تابلو په
نړولو او تخريبولو نه شې بت شکن کېدی، ولې چې دلته د کابل په
موزيم او ملي ارشيف کې د غلو نه پاتې مات گوډ بتان هم شته. باميان
خو د بتانو نه ډک دی، ډېر نقاشان کندن کاران او نور هنرمندان خو
خپل اثار د کابل په هنري سالونونو کې د خلکو په وړاندې نندارې ته
ږدي. بازارونه، دفترونه، ورځپاڼې او نور تبليغاتي وسايل خو د
فوټوگانو نه ډک دي، د کابل پوهنتون د هنرهای زيبا پوهنځي کې زيات
ځوانان ددغه مرض په جوړولو بوخت دي نو! نوی سرپرست رئيس
صيب به د هغلاړې او په اخر کې رئيس صيب د خدای (ج) شکر ادا کړ
او ويې ويل:

راضي يم چې لومړی غازي او اوس دې بت شکن هم کړم، نو په ولاړو
مامورانو کې د هېچا سره دا جرئت نه و چې سرپرست رئيس ته يې
ويلي وای:

ښه رئيس صيب! ته خويوازي ددې وزارت خانې د دېوالي تابلو په
نړولو او تخريبولو نه شې بت شکن کېدی، ولې چې دلته د کابل په

موزيم او ملي ارشيف کې د غلو نه پاتې مات ګوډ بتان هم شته. باميان
خو د بتانو نه ډک دی، ډېر نقاشان کندن کاران او نور هنرمندان خو
خپل اثار د کابل په هنري سالونونو کې د خلکو په وړاندې نندارې ته
ږدي. بازارونه، دفترونه، ورځپاڼې او نور تبليغاتي وسايل خو د
فوټوګانو نه ډک دي، د کابل پوهنتون د هنرهای زيبا پوهنځي کې زيات
ځوانان د دغه مرض په جوړولو بوخت دي نو! نوی سرپرست رئيس
صيب به د هغوی سره څه کوي؟ او په ده به زموږ راتلونکی نسل کوم
نوم ږدي؟

مبتکر، مخرب او که بت شکن؟؟؟

کابل- افغانستان، د کار دفتر

۱۳۷۷ وى سره څه کوي؟ او په ده به زموږ راتلونکی نسل کوم نوم ږدي؟

مبتکر، مخرب او که بت شکن؟؟؟

کابل- افغانستان، د کار دفتر

۱۳۷۵ ل کال، د جوزار ۲۸ مه

کابلہ

کابلہ، مگله

پخوا د ټولو

اوس د ناټولو

يو ته جگړه

دوم ته شخړه

درېيم ته غزا

خو و ته سودا

او و ته پرېه(!!!)

وران شوې کابلہ

نه يو په سله

سلو کې سله

څوک دې خرڅی
څوک دې رانیسي
څوک دې شرمی
څوک دې وړانی
بیه دې جگه
سودا دې ټیټه

په یو دوه سیټه
پوهېږم نه چې؟
نور په تا څه کا
لمن د وینو
وینځي په وینو
په بدو بدو
که په بنو بنه کا
گټي به تا څوک؟

هغه په سوله
نه په غزا څوک
نه په سودا څوک
نه په شخړه

نه په جگره

په خاورو خړه

په دوو بڼاخو

دوو وزرو

زموږ بلبله

د گلاب گلله

مات شوې کابله

اوس په تش نوم يې

هسې کابله

خو و ته بله

اوس خو به يې

ته!

په خاورو خړه

په تش تورو نو

د خښتو لاندې

لوتو د پاسه

هر څه دې وران

ويجاړ په ځان

سنگسار

روا و

به تا روا و

دغه فتوا وه

د ملا جان

چا خلاصوله

ويل كتاب كې

په هريو باب كې

دا به كېدله

څه په تقدير كې

څه په تدبير كې

نه بدلېدله

دا به ويله

ملا شاگلله

په گټو وله

رجم يې روا دی

چې مسلمان شي

دا لا کافر دی

په بم يې هسك كړه

په راکټ وله

برم يې په شرم

په تاكې

واوښت

ما به ويل

تا نه منله

په دوو ښاخو

دوو وزرو

زموږ بلبله

د گلاب گلله

ماته شوې کابله

موږ ته هماغه يې

زموږ جغه يې

هسکه شمله يې

هم لوپټه يې

وران شوې کابله

نه يو په سله

سلو کې سله

خو و ته بله

شيشې دې نه شته

دروازې سوي

چتونه ناست

کرکۍ دې مه وې

زولفی دې ماتې

کانکرېټ دې پاتې

یوړل خو چا

په فرمانونو

په فتواگانو

د کوم ملا

هر څه په تا کې

سیم نه نیولې

تر تیمګاني

ټانک خولا

پرېږده

پټکی یې یوړ

د ابدالي
او کريچ يې خرڅ کړ
د امني
تحفه کې يې ورکړه

تمانچه!

د اکبري

نوم يې پرې کېښود

د غنيمت

غنيمت بيا

روا، روا دی

په روايت کې د

ملا دی

که په زور او که

په غلا دی

وخوت ارمان

د قوماندان

په دې فتوا

د ملا جان

تاكي كابله
په دوو بڼاخو
دوو وزرو
زموږ بلبله
د گلاب گلله
مات شوې كابله
موږ ته هماغه يې

زموږ جغه يې
هسكه شمله يې
هم لويپټه يې
وران شوې كابله
نه يو په سله

سلو كي سله
خو و ته بله
زموږ وروڼو
د چا تربورونو
په تش نومونو
كړي جهاد

شکر خدايه!

بنکاره شو

تاکی

د دوی فساد

د چا امت

کوم یو ملت

به دا منله

وران شوې کابله

پرېږده مړه

لږ شاته یې

پرېږده

چې ځان څه موږ کړي

د تاریخ وږی

غلا یې پېشه ده

جنگ یې هنر

هغه یې کار

په شا یې بار

د خوالینو

دوه درې توشکو

سرو گليمونو

بل روزگار نه شته

روزگار همدا دی

تاكې كابله

په غلا وړل شوی

چپاول شوی

د ملت مال

د خلکو حال

د چا جاه او

د چا جلال

تاكې كابله!

په دوو ښاخو

دوو وزرو

زموږ بلبله

د گلاب گله

موږ ته هماغه يې

هسکه شمله يې

هم لويته يې
وران شوې کابل

نه يو په سله

سلو کې سله

خو و ته بله

کابل - افغانستان درېيم پروان

۱۳۷۴ ل کال د جوزا مياشت

پاخون ته

پاخونه!

کله

ناکله

بعد له څو کلو

د غرب په خپرونو

او څپو

ستا د شعر متنونه

اورم او

بنه لولم ((يو بې سازه بې سامانه نانظام ته))

غرب له تانه لوی مداح جوړ کړی څنگه؟

اور بدل خو د لیدلو په

خبر نه وي

او نه ليدل د ،

اورېدو

يو خو منته ډېره

(کمه زمانه ده)

دا وحشت ،

او دهشت

کاشکې وايې ستا ،

ليدو

دا يو سوال مې

قبول کړه؟

چې: د تمدن د دوو څلونه،

((يوه اته کلنه

ډيره))

اوبل تازه خريلى،

سر

او د علم لوى درياب نه

څلور څاڅکي راواخله،

يو گردان د ضربا،

بل ضربو،

ثلث (سنت)

او ربع د (فرضو)

يو څو لنډه ټکي بڼه،

زده کړه.

بيا نو خپل وطن ته،

غبرگ شه!

او دا شاپې کوڅې،

کنډر کورونه ووينه

په خپله

بيا به نوم په خوله

وانخلي انشالله

د چا،

او بيا د ((چا ما چا))

سوږ څپېړه

سماوار،

پروت دی

هغه ستاسې د،

کور لاندې،

د انځرو،

کړلېچنې

اوس ټول مات دي

که پياكوده که،

مېچنې

ستاسې د وړې باغچې،

ترڅنگه

د څنځلو قطار خوا کې

د دوو چنارونو،

کوزه ځنې،

او بره ځنې.

چې اوس نه شته

د سين په غاړه،

لوی گټونو

په منځو،

د اوبو هماغه،

شپږپا ده.

د دوو جوماتونو په،

واتونو.

د کلي کوزه خوا کې

مسما کهن قلا کې

نری خېرمه یو،

لار وه.

دا د سین یو لوی،

گودر و.

اوس نو هغه گودر

نه شته.

هغه شور او ځوږ،

د نجونو

د سرو لاسو شنو،

پوړونو

هغه مستې،

هغه دنګې

او ګڼګې

پېغلې نه شته

د منگو کتار،
اوس مات دی
او منگو تي تولول،
کېږي
په گودر کې
چې:
اوس بيا ملا شاهي ده!
نه قهقا خندا د،
چا.

نه شته دواړو،
جوماتونو کې،
ملا.

نه اوس هغه علی داد
شته.

شپو
په شپو
زموږ د ماشومانو ځای،
نيولې،

کوټه،

سپو .

نه زامن شته د،

منو

نه قهر د سوبان شته،

او نه مينه د

پاتو

نه اوس هغه،

پتپتيانی،

نه خخی،

نه کلانکيچ،

نه بټی،

د جمعه گل

نه د تگي

ارتول

نه ننی شته

نه پلی شته

نه ټوبی شته

د شکی

نه غوزان

نه مرهني

ته په هماغه مينه مست يې

ای نادانه

دلته مينه

مينه

نه شته

هر څه دلته

فتنه

دي

نه چندرو

د ماشومانو

نه پتي شته

د غوربت

او د سرپيت

نه هگی د

جنگېدو دي

د کیکرو

نه گجري شته

د کوټرو

اوس شکېدلي

دي لمنې

مټاق

چا لمن

ته واچوم

توشلې ټولې

ړندې شوې

او نښه ویشتی

نه شي

د جابو پراخ

سر مې په

ټولو

نه پروړې شته

د شولو

اوس د تور بابا

د بېرو مزه نه شته

څه چنجن دي

ټولو يې

عېشېږي

په يو سر نه خوړل

کېږي.

غرندې مې

جيب کې

په خو ورځو

پاتې کېږي

د خوردي واليې

نه شته

چې يې ورکړم

په مليونو رانه

لري

مسافر دی او

ويرجن دی

د جيبې د شهيدانو

ارواگانې دې
وي بڼادې
حلواگانې يې
اوس نه شته
خه تروې
او خه ترخې دي

پراتې يې
چقمتين دي
نه مېلې د
څمنك شته
نه ټالونه د
اختر

نه حجرو کې
غل باچا
نه د پرو کې
په خو قوتو
د بيکاهو
او د پچو

په دانو چې موږ

کولې

لوبې د هغه

ميرا کاکا

نه ټپې د

يا کوربان شته

نه کوم مشر

مهربان شته

نه گلان د پسرلي

شته

نه نرگس

اوږده ژمی

نه بوی د

کشمالي شته

نه د مني

ډمبرگل

کونړی

اوس خونړی دی

په هر حال کې

د خونونو بوی

ترې خبرې

شیلې نه شته

چېرې مات دی

تاپوگان یې

تپوسانو دی

نیولی

اولامبوزن یې

څه تالاشول

څه ترغی شول

څه سترگی شول

څه سپرغی شول

ماهیان یې اوس

باغیان دي

او خپل خلك

ترېنه ورك

شول

نيول يې
يو څه گران دي
خمبه جال
مريو جال
او چړی جال کې
ته اوس اوږ شوی
او زه زوړ شوم
د همغې جالې

سفر کې
هسې کله چې:
په دې کلي او په دې ځودر
گذر کړم
ته مې ياد
او ستا مې ياد
هغه مې ياد
هغوی مې

ياد شي
هغه ټول د خوب لیده
وو
موږ نه تېر شول
دا زما يو نيمگړی

ناتکميله او

بې ادرسه

ډالۍ

واخله

ای پاڅونه

که په شرق کې يې

که په غرب کې

د خپل ماشومولۍ

او ځلميتوب

تسل پرې وکړه

او دا کلی کنډر

دی

نور يې هېر کړه

۱۳۷۷ل کال، د خوت میاشت

کونړ

انساني دالان

د يوويشتمې پېړۍ انساني دلان د يوه جنايي ((ناول)) په توگه

کله چې د پښتو او پشه يي ژبو د نثار ليکوال او خوږ ژبي شاعر محترم الحاج محمد حسن حسام (د يوويشتمې پېړۍ انساني دلان) اثر کوټ، ورسره سم د ايراني ليکوال ربيعي انصاري ((جنايات بشري ادم فروشان قرن بيست)) کتاب نوم او محتويات را په زړه کېدل او يو په بل پسې سترگو ته درېدل. په هغه اثر کې نه يوازې به روښانه ټکو د زورواکانو، بلکې د پانگوالو د ظلم او ستم په باب يو غږ جگ شوی او په حکومتي دستگاه باندې هم سخته نيوکه شوې ده. د ښاغلي حسام ((د يوويشتمې پېړۍ انساني دلان)) اثر هم هماغه کتاب ته ورته او مشابه مميزات او ځانگړتياوې لري. دا کتاب په يوه خوندور نثر ليکل شوي او په خو واري لوستلو ارزې.

هو، دا کتاب د خپل ماهيت، شکل او مضمون له پلوه د ادبي رپوټ او منځنۍ کيسې مميزات او خصوصيات هم لري، مگر د جنايي ((ناول)) يو نوی شکل بولو، چې د ليکوال د نثر ليکنې په ځانگړي طرز او

روش ليکل شوی دی. په دغه کتاب کې مهمه خبره داده چې ليکوال په خپله په پېښه کې دخپل دی او په پېښه شوې موضوع څرخي راڅرخي. دا کتاب له يوې خوا د پېښې د رښتينوالي او د ليکوال د رياليسټيک ميتود له پلوه او له بلې خوا د کتاب د حجم له مخې د يو جنایي ((ناول)) څېره لري. په دغه اثر کې د يوه غمجن پلار د يوه پاک، معصوم، تعليميافته او ډاکتر زوی د ټنټونې له غمونو ډکه کيسه، په رښتيني طرز بيان شوې ده. دا کتاب نه يوازې يو رياليسټيک داستان دی، بلکې کټ مټ او ټکي پر ټکي، خپل ولس او ټولې نړۍ ته د يوې پاکې او بېگناه کورنۍ له افسوس او فرياد نه د نثر رباب جوړ شوی دی. په دې کتاب کې د ليکوال د فکر ژورتيا، د احساساتو تندي او د ټنټونې او اختطاف حالت، د خواږه نثر په بڼه عکاسي شوی دی. زه دا کتاب په پښتو کې د بڼې، ماهيت او مضمون له پلوه، د سرخېلو کتابونو به لومړۍ ليکه کې شمېرم.

خبره داده چې ليکوال په خپل بې پروا او بې باکه قلم باندې، ددغې ځوړوونکې پېښې تر ډېرې اندازې پورې يو بشپړه عکاسي کړې ده. ليکوال خپل دماغ اوبه کړي، له خپل قلم نه يې ډيوه جوړه کړې ده او تاسې رڼا ته کېږئ ياست.

اوس تاسې ددغې رڼا په برکت، د جنگ د خونړۍ بلا د وړ وړليبو او بدمرغيو يو مخ او وخت کتلی شئ، دغه کرغېړن حالت زموږ په بې بندو باره ټولنه کې لا اوس هم روان دی، دوام لري او پای ته نه دی رسېدلی. ليکوال د کورنۍ جگړې په کلونو کې د کابل په ښار کې اوسېدلی او په دې ښار د جنگ داسې بدمرغې څپې راغلې دي چې د افغاني ټولنې

ټول معيارونه او مقياسونه يې تر پېښو لاندې کړي دي. دا پېښه دومره ځورونکې ده چې د يوه ډېرین انسان له سترگو نه هم اوښکې بهوي. موږ په دغه کتاب کې د جگړې له وژونکې او ځورونکې بلانه د ليکوال يوه ډېره حيرانوونکې بدبيني، کرکه او تېښته محسوسولای شو.

تاسې ځي، شى، څومره سخت دى هغه حالت چې تښتونکي د زوى له پلاره پرېمانه پيسې غواړي او د زوى پلار يې نه لري او کله چې د هغه زوى په مرگ تهديدوي او د وژلو گواښ ورته کوي، نو پلار يې په ځواب کې ورته وايي: «زر زړ يې حلال کړئ، چې درنه مردار نه شي!» او يا کله چې د خپلې کورنۍ غړي، مېرمن، زوى او لورانې خپل مشر ته ژاړي او د زوى له پلار نه ډاډ او تسلي غواړي هغه په دغه جمله ډاډ ورکوي: «تاسې خو ښه ياست، ماته وژاړئ، زه به چاته وژاړم؟»

د کابل ښار د خونړيو او بې وړه جنگونو دروازې هم زموږ د بېگناه هېوادوالو پر مخ بندې او تړلې ښکارېدې. ان دا خولاڅه کوې چې شينکي اسمان هم خپل مخ د جگړې د تورو لوگو په ښه لوى او ارت خادر باندې پټ کړى و. په يوه دغسې دردونکي حالت کې د ډاکتر احمد همدرد حسام تنکۍ اوښکې د پلار په ځيگر کې راجذب او غونډې شوې وې او همدغو اوښکو د ځمکې پر مخ د رڼو اوښکو يو داسې سېلاب جوړ کړى دى، چې د ډېرې په څېر سړي له سترگو هم اوښکې څڅوي.

په دغه ((ناول)) کې هڅه شوې ده، چې ليکوال يو شمېر هغه عناصر بيان کړي کوم چې ده ته ددغې پېښې په دوران کې ډېر مهم ښکارېدل. دغه کرکټرونه خيالي او داستاني نه، بلکې رېښتيني کرکټرونه دي.

د يوه ليکوال لپاره په ژوندانه کې د يادښتونو او خاطرو ليکل لوی صفت دی. د جنگ پېښې او حالات په کروډولوژيک سيستم ليکل، چې تاريخي تسلسل ولري، دا ډېر ارزښتناک قلمي کار دی او که بيا يو سپړی دغه وړ غمچنه پېښه لکه د يو څو روپو په بدل کې يوه کورنۍ د غم په تېره کېږي، د يوې کورنۍ يو غړی ټينټول، د کورنۍ له غړو او دوستانو بېلول، دا ټول بدمرغه حالت په خواږه نشر بيانول، بيا ډېر لوی کمال دی، ځکه موږ ته او بيا په ځانگړې توگه ليکوال ته دا نه ده لارمه چې د جنگ په وړانيو باندې پټې سترگې تېر شو.

په دنيا کې هر څه خپل رواج لري، دا کتاب تاسې د جنگ د ناوړه پېښو له کرغېړن رواج او دود سره بلدوي. که څه هم په دغه کتاب کې يو منفي جريان تمثيل شوی او دا کرغېړن حالت په يوه ځوان او يا يوه کورنۍ باندې راغلی، مگر به هېڅ وجه د نورو هېوادوالو او لوستونکو لپاره له گټې نه خالي نه دی. دا کتاب په ځانگړې توگه د بشر د حقوقو د ننگې او ملاتړ د مدعيانو لپاره هم ډېر زيات مهم او ددغې ليکل شوې موضوع په برخه کې ډېر مستند او په پياوړي دليل او منطق ولاړ نه انکار کېدونکي مواد لري.

که موږ ژور سوچ وکړو، د ليکوال احساس د يوه ختيځ پوه احساس ته ورته ښکاري چې خپل ناول د جنگ د ستونزو په ځينو مسايلو او د هغو په بدلون او تحول باندې ليکي.

زه فکر کوم چې دا کتاب په پښتو کې د کابل ښار د جنگونو په دوران
يو ډېر ښه ليکل شوی «ناول» دی چې ټول اثر په مستقله او خپلواکه
توگه، د تښتونې او اختطاف پر موضوع باندې ليکل شوی دی. له دې
امله د اثر ليکوال ته ددغه کتاب په ليکلو مبارکي ورکوم او د قلم،
علم او ادب په ډگر کې يو په زړه پورې او نادر اثر گڼم.

کور مو ودان

محمد نبي صلاحي

کابل - نوی ښار

۲/ ثور / ۱۳۸۶ ل کال

سريزه

ځينې کسان د خپلو کتابونو او اثارو له وجې مشهور وي او خلک يې درناوی کوي او يو شمېر کسان د خپل شخصيت په سبب دروند او منلی شخصيت وي.

خوشبختانه حاجي صاحب الحاج محمد حسن حسام هم ښه شاعر او ليکوال دی او که شاعر او ليکوال هم نه وای، د درنښت وړ به و. له ښه مرغه دی د پښتو او پشه يي ژبو تکړه ليکوال او شاعر دی، تراوسه پورې يې اووه کتابونه چاپ شوي دي او دا يې اتم کتاب دی، چې اوس چاپېږي. په هغو غونډو کې چې د حاجي صاحب د بېلابېلو کتابونو د مخکتنې لپاره جوړې شوې وې، ليکوالو او ادبپوهانو هغه يو نوبتگر او نه ستړی کېدونکی شاعر بللی دی، دی په پشه يي ژبه کې د سپين شعر بنسټ ايښودونکی بلل شوی دی. په پښتو ژبه يې ښکلي کتابونه ليکلي دي او له يوه کتابه پرته چې د افغانستان د قلم ټولنې له خوا چاپ شوی دی، نور يې ټول په خپل ځاني لگښت چاپ کړي دي. دی د هغو کسانو له ډلې څخه دی چې ماديات تر معنويت جاري.

حاجي صيب حسام د هغو شاعرانو له ډلې څخه دی، چې تل له شعر او ادب سره اوسي. هر څه ته په ژور نظر گوري، شاوخوا اشياوو ته ژوره کتنه کوي او د شعر په ژبه يې راژباړي. دده خوبونه هم د عادي وگړو د خوبونو په څېر نه دي. خپل دغه خوبونه يې په شعرونو اړولي دي او په يوه کتاب کې يې خپاره کړي دي. الحاج محمد حسن حسام د افغان ادبي بهير او رشاد کره کتنې فعال غړی او د افغانستان د قلم ټولنې د مشرتابه پلاوي غړی دی. د رشاد کره کتنې او افغان ادبي بهير په اوونيزو بحثونو کې برخه اخلي خپله هم د ادبي ناستو او بانډارونو مبتکر دی.

حاجي صاحب د هېواد په ادبي کړيو کې د يوه رسالتمند شاعر په توگه پېژندل شوی دی، خو دا ځل يې ناول ليکلی دی. ما دغه ناول له سره ترپايه ولوست. ناول د حاجي صاحب د سترگو ليدلی حامل او درد دی. ناول له پيل څخه تلوسه لري او دا تلوسه ترپايه ساتل شوې ده. که لوستونکي يې لوستل پيل کړي، ډاډ لرم چې په ډېره تلوسه به يې ترپايه ولولی او دا د هر کتاب يوه کاميابي بللی شو.

دا ناول په حقيقت کې دوه برخې لري؛ چې هره برخه په زړه پورې ده. د ناول پېښې يو په بل پسې راځي، بې له دې چې اضافي خبرې په کې وي، د پېښو تسلسل ترپايه ساتل شوی دی.

ما د ناول د لوستلو په وخت کې په قلمي نسخه کې خپلې يادونې او مشورې محترم حاجي صاحب ته وليکلې، هيله ده په پام کې ونيول شي. په ناول کې د ځينو کسانو واقعي نومونه راغلي دي، کېدی شي يو شمېر کسان په ناولونو کې د واقعي نومونو پلويان نه وي، خو

حاجي صاحب لکه څنگه چې په شعر کې ځانگړې طرز لري، په ناول کې يې هم خپل استقلال ساتلی دی. د ناول په ځينو ځايونو کې د ليکوال خپل احساس او قضاوت هم کله کله تر سترگو کېږي.

لکه داږه ماران، غله، جنايتکاران

او يا ډېر بد خلك او

چې دا ډول ستاينومونه هم تلوسه او هم د راوي بې طرفي زيانمنولای شي.

د ترڅو او کرکجنو شېبو له يادولو څخه بايد درس واخلو او د مينې او صميميت لارې ولټوو.

که حاجي صيب همداسې په نه ستړي کېدونکې توگه خپلو ادبي فعاليتونو او ليکنو ته دوام ورکړي، په راتلونکي کې به که خدای (ج) کول دده د نورو ناولونو شاهدان واوسو.

حسام صاحب ته په دې لاره کې د لارياتو بريو لپاره د دعا لاس پورته کوم او تاسې گران لوستونکي ددغه ناول لوستلو ته رابولم.

په مينه په درنښت

علم گل سحر

وزير اکبر خان مېنه

لمر تېلوېزيون

۱۳۸۶/۱۲/۲۷ ل کال

د جگړې له ناخوالو نه

زما خیال دی هر څه چې د زړه له تل نه راوځي او وجه یې درد وي، که د شعر په ژبه و یاو که د نثر په ژبه، تر ټولو ښه اثر گڼل کېږي. په خوا به کله کله دا خبره کېدل چې لیکوال په سختو شرایطو کې ښه اثر بنځولی شي او په عادي شرایطو کې ترېنه د ښه اثر تمه نه شي کېدی. په دې خبره کې د کره کتونکو او څېړونکو ترمنځ اختلاف و، خو دا خبره بېخي د ردولو هم نه ده. شته داسې لیکوال چې د ژوند په سختو شرایطو کې یې ډېر ښه اثار لیکلي دي. یو له دغو لیکوالو نه حاجي صاحب حسام دی چې د کابل د تنظیمي جگړو په ناوړه شرایطو کې له تېري سره مخامخ شوی او ځورېدلی دی. ده چې څه لیدلي، څه پرې تېر شوي او یا څه ورسهر شوي دي، هغه ټول یې په دغه لیکنه کې راخیستي دي. زما په خیال تر ټولو ښه مشاهده د لیکلو لپاره هغه ده چې سړی په خپله په حوادثو کې دخپل وي. ددې اثر ښېگڼه په دې کې ده چې لیکوال په خپله له پېښو سره مخامخ دی او په خپله یې لیکي. د بل چا روایت نه دی او نه کومه تخيلي کیسه ده. بس هغه څه چې پرې تېر شوي هماغه یې کټ مټ لیکلي دي.

حاجي صاحب حسام په دې لیکنه کې د خپل زوی د ورکېدو کیسه کوي چې د یوې ډلې له خوا نه تښتول کېږي او بیا دده سرگردانه لټون چې له کومو ستونزو او کړاوونو نه تېرېږي او په پای کې په دې بریالی

کېږي چې خپل زوی د مرگ له کومي روغ رمت راباسي. په دې کيسه کې دده د کورنۍ غمجن حالت دده خپله بې وسي او د کابل د خلکو د ژوند مظلوم حالت تر سترگو کېږي. که د شکل له پلوه دې ليکنې ته وکتل شي، نو مشکله ده چې کوم نوم ورته وټاکل شي، لکه منځنۍ کيسه، ناول او که گزارش؟ ځکه چې ددې درېواړو خصوصيات په کې شته. ددې ليکنې شکل کله کيسې ته پاتې کېږي، کله د ناول جوړښت نيسي او کله د گزارش بڼه غوره کوي، خو ليکنه په زړه پورې او اغېزمنه ده. د بيان ژبه يې خوږه او روانه ده.

د ځينو حساسو شېبو ډېر ښکلی ترسيم کوي. کله کله په ځينو برخو کې ډيالوگونه هم راوي، خو ترپايه يې نه پالي. داستان دوې برخې لري چې يوه برخه يې د ليکوال خپله مشاهده ده او دې په خپله له پېښو سره لاس او گربوان دی. د داستان بله برخه دده د زوی سرگذشت دی چې د زوی له خوا نه يې روايت کوي. حسام صاحب د کيسې په بيان کې د خپلې سيمه ييزې لهجې لغات زيات استعمالوي چې کله کله يې ژبه نوره هم خوندوره کېږي او کله کله پرې پوهېدنه گرانېږي. خو ددې ټولو خبرو ترڅنگه کله کله داسې خوږ نثر ليکي چې په لوستلو يې د سړي تنده ماتېږي. زه د نمونې لپاره دده د بيان يوه ټوټه دلته راوړم:

«د عالم په کرسۍ ناست و، د سولې او سلم نه وسله جنگ جگړې اخيستي وه. د ملا نه منبر شيطان قبضه کړې و، د معلم او شاگرد په ښوونځي قوماندان او د هغه پرېڅو خېټه اچولې وه، د کارېگرو په فابريکو باندې په گاوندو ملکونو کې تودې سوداگانې روانې وې. په ډېره بېرې او چالاکۍ ددې ملک پوځي ماشينري اړه کېدې او په جگه

غاړه او ټيټو سترگو خرڅېدې. د ښکلو نه ښايست نقاب تر گوتو کړي و، په ميکدو کې د رندانو پرځای ديوان ناست وو، د کوه قاف د ښاپيرو ښکلا د بنگال دوښانو وينځله او د پنجاب جادوگرو منترنو او د عربو د دعاگانو په وجه په موږ باندې ښاماران نازل وو. دا څومره وږي ښاماران وو چې په هره يوه نيمه ورځ او ان په دقيقه او ثانيه کې به د دېرش، څلوېښت تنو په خوراک نه مړېدل.

لکه مخکې چې ما ورته اشاره وکړه حسام صيب په دې ليکنه کې ځان د کوم فورمول لپاره نه مقيدوي، بلکې خپله کيسه کوي او خپل د ترڅو ورځو سرگذشت بيانوي. په دې کيسه کې ده پېښو ته کوم خاص رنگ نه دی ورکړی او نه يې له کوم تخيل نه کار اخيستی دی.

په دې ټوله ليکنه کې دده احساس په ډېره ښه توگه غلبدلی دی. نه يوازې د خپل زوی پر وړاندې، بلکې د کابل د ټولو اوسېدونکو په حال دردېږي. کله کله دا کيسه يو جاسوسي ناول ته هم پاتې کېږي، هغه وخت چې دی د خپل زوی په لټون پيل کوي او د مختلفو مشکوکو اشخاصو سره مخامخ کېږي، نو دلته په ډېر مهارت سره د هغوی سايکالوجي تر څېړنې لاندې نيسي، اشخاص او افراد ځان ته معلوموي او د هغوی په پاب له ځان سره قضاوت کوي، خو دا بايد هېره نه کړو چې به دې ټولو حوادثو کې دی ځان نه بايلي او صبر او حوصله له لاسه نه ورکوي. لنډه دا چې کيسه ډېره په زړه پورې ده د جگړې د کلونو يو عام تصوير او په خاصه توگه ددغو کلونو د يوې پېښې بيان دی. ښه خبره ده چې د جگړې د کلونو کيسې وليکل شي او

چاپ شي. همدا کيسې که د يوې خوا د کيسو د مينه والو تنده ماتوي، نو له بل پلوه د تاريخ ليکنې لپاره په زړه پورې مواد برابر وي.

زه حاجي صاحب ته ددې اثر د چاپولو مبارکي وایم او هيله من یم چې دی به په خپلې دغې ځانگړې لارې کې نور اثر هم د ادب مينه والو ته وړاندې کړي. ځانگړې لارې مې ځکه ياده کړه چې حاجي صاحب هم په شعر کې او هم په نثر کې ځانته لاره لري او زه فکر کوم که ده ته قيود وضع شي، نو له ليکنو به باتې شي.

زما هيله همدا ده چې کومه لاره يې نيولې ده، په همدې دې روان وي او شاته دې نه گوري.

بريالی باجوړی

خيرخانه مېنه، کابل

۲۰۰۷/۶/۷

لنډې خبرې

په شعر کې کله ناکله څو ټوټې وهم. زما شعر، شعر ته نه پاتې کېږي، کله رانه سپين شعر شي، کله يې رانه فورم خطا شي، يو بل څه ورنه جوړ شي، کله قافيه پيدا کړي، بيا وزن ورنه ورک شي، کله يې په شکل او محتوا کې راته دوه سوه شکه پيدا شي، خو په هر حال لگيا يم، لوړې ژورې ته راکاږم. په دري کې متل دی وايي: «قطره قطره دريا ميشود» دا څاڅکي کتابونه شول، د چاپ نه راووتل، اوس زما د شعرونو مجموعې د خلکو مخ ته پرتې دي. دا اوس د ولس مال دی، د ښه او بد د سم او ناسم شعر قضاوت د هغوی حق دی. هغوی چې پرې هر حکم کوي، د نظر خاوندان دي، حق لري.

دوستانو! ما په ناول کې کوم خاص لاس رسی نه درلود، خو زه چې کله د جگړو په کلونو کې د يوې پېښې سره مخامخ شوم او زما ځوان ځلمي زوی اختطاف شو، نو ماته يو څه ژوندي مواد څو ټوټه راغلل. په دې موادو مې هماغه مهال چې د ډېر فشار سره هم مخامخ وم، د هغه چا خبره «ځمکه ډېره سخته وه او اسمان لرې» کار وکړ. هر څه مې هو به هو په کومه شېبه او په کوم وخت کې چې به ورسره مخامخ شوم، د

کاغذ پرمخ به مې راوړل، ما په ناول کې هماغه نومونه راوړي وو چې د پېښې په وخت کې ورسره لاس او گړېوان وم، هغه مهال امکانات ډېر محدود وو چې ددې ناول ځينې تخنيکي اړخونه لکه عکسونه، د نوار ثبت او يا نور مې تر گوټو کړي وای. اختطاف کوونکي له مانه ډېر هوښيار او خلاق وو او په ملاقاتونو او نورو موقعو کې به يې پر ما ساحه دومره تنگه کړه چې زما به هېڅ ځای ته لاس ونه رسېده. زه د خپل زوی ژوند ته هم ډېر متوجه وم.

دا اثر مې په قلمي شکل کې ډېر وخت په دې اميد وساته چې څه که خدای کول حق به په حقدار وسپارل شي او د هېواد جنګي جنايتکاران به محاکمو ته رابښکودى شي، خو اوس چې گورم په پښتو کې هغه متل دی چې وايي:

(ستا له خيراته زموږ توبه ده خو دا سپي دي کورې کړه) زموږ په ملک کې د فقيرانو او مظلومانو حقوق لاهماغسې تر پښو لاندې دي. زموږ د زړونو بړاسونه او ارمانونه په جنګي جنايت کارانو ونه وتل، همدغسې په زړونو کې مو پاتې شول.

عام ولس ته خو موږ ليکوالو هېڅ ونه کړای شول، زموږ په ولس کې په هرو لسو تنو کې يو تن همداسې دردېدلای چې د هغوی د دردونو نه ناول او کيسه څخه چې نالونه او کيسې جوړېږي او کتابونه پرې ډکېږي. دا خو ډېره کماله نامردي ده چې په يوه ليکوال د يو څو غلو له خوا تېرى کېږي او هغه بيا ورته غلې پاتې شي.

زما په اند او عقیده دا لويه گناه ده. ددې گناه د جبران لپاره ليکوال يې بايد وليکي، دې پسې دې نه گرځي چې فورم يې څه دی، شکل به

يې څنگه وي. رپوټ به شي، ناول او که لنډه کيسه، ښه خبره داده چې ليکوال واقعيت وليکي او د هر قسم تهمت، بهتان، افتراح او افتراح څخه ځان وساتي او که دا عناصر د ليکوال په ليکلو کې شامل شول، بيا د ليکوال او د غله توپير په څه شو؟ تر څو به مو خولو ته قلفونه پراته وي، تپوس والا خو هسې هم نه شته، په دې ملک کې هر څوک په خپله خپل ځان شي ښېلى، نو ما هم توکل وک او خپل ځان مې په خپله وښه او کتاب مې د چاپ لپاره وړاندې کړ.

په دې کتاب کې ماته دوستانو يو لړ مشورې او سپارښتنې وکړې، د کرکټرونو اصلي نومونو ته مې ورته نومونه بيا موندل. د هغه چا چې دې خلکو سره سروکار دی، بې له کوم مشکله دا خلک پېژندلای شي. په ناول کې مې وخت او مکان ته تغيير او بدلون ور نه کړ. غله او داړه مار ته مې هم معادله کلیمه پيدا نه کړای شوه، ولې چې؟! غل، غل دی نو...

ستاسې دوست

الحاج محمد حسن حسام

کابل - افغانستان

درېيم پروان

۱۳۸۶/۳/۲۳ ل کال

د ۱۳۷۳ ل کال د وري ۶مه نېټه وه، زما په ژوند کې ترڅه او بدمرغه ورځ، چې دغه ورځ مې لاتراوسه بده راځي، د جگړې سختې شېبې وې، کورنيو ډوډۍ غوښته او جنگ جگړو مړي!

د کور نارينه وو بايد د وينو په بدل کې کار کړی وای او نفقه يې پيدا کړی وای زما دوه زامن هر يو:

ذبيح الله جان چې هغه مهال د نهو او يا لسو کلونو به وو او بل ډاکټر احمد جان چې هغه وخت د کابل د طب انستيتيوت د درېيم کابل محصل و، خو له بده مرغه جنگ جگړو ورته انستيتيوت پارچاو^(۲) کړی و. د هغې علمي زانگو د زنگولو لپاره استاد او محصل څه چې مرغۍ پرې هم پر^(۳) نه شو وهلی. د جگړې اور ورته وزرونه سېزل او د کابل پوهنتون په ټوله ساحه او چاپېريال کې يو څو شعارونه ترسترگو کېدل.

((يك ثانيه غفلت صد سال جوالیگری)) او يا ((جنگ هنر ما است)).

د پورته نېټې دا مهال اته بجې وې، په کور کې مو د چایو په سر فیصله وکړه چې زه به مارکېټ ته ولاړ شم او تاسې دواړه وروڼه به درملتون ته چې په کلوله پشته کې و، ولاړ شئ. په نصیحت مې ورته وویل:

^۲ د یو وخت لپاره تړل

^۳ الوتل، پرواز

گورئ چې له درملتون نه ونه وځي، چې توغندي راځي!! په همدې خبرو خبرو کې له کوره ووتم، د کوڅې په جنوب اړخ کې مې يو جيب موټر تر سترگو شو، د کوڅې په کوزه برخه کې ولاړ و، په شيشو يې بڼه ډېر تور فلمونه تپل شوي وو، داسې جيب موټر به چې په هغه وخت کې چا لیده، نو لار به يې ورڅخه بچوله^(۴)، ما له وېرې خپله لار هم بدله کړه. پلې مارکېټ ته ورسېدم. ډېر وخت لانه و تېر چې کوچنۍ زوی مې ذبيح الله جان چې له ژړا يې سترگې سرې وې، ترڅنگ ودرېد وارخطا شوم او ورته ومې ويل:

زويه! ژر ژر يې راته وايه چې څه پېښ شوي؟

ذبيح الله جان:

((پلاره! ورور يې راته په وهلو ټکولو بوت، له څلوېښت متره سړک څخه يې د تورو بښينو جيب ته پورته کړ.))

ورور دې چا بوت؟!

((پلاره! نور يې نه پېژنم، ډيرې يې ډيرې اوږدې وې او ان تر نامه غوتۍ پورې رسېدې، خټونه يې بېر، پرتوگونه يې بدو هلي او کميسونه يې د پښو تر بڼگرو^(۵) پورې رسېدل، د چا جگې قره قلۍ او د چا پکولونه په سر وو. يو نيم لاپکې گوييچې^(۶) هم اغوستې وې. پنځه شپږ کسه به وو، په مټ قوي خلک وو، زما د ورور زور نه ورسره رسېده.))

^۴ - گوښه کول، ځان يا بل په ډډه کول

^۵ - په پښتو کې انسان ته تر بجلکو پورې او حيوان ته تر نوکانو پورې کارول کېږي.

^۶ - دا مخصوص لباس دی چې زموږ د هېواد ازیبک وروڼه يې د ژمي په موسم کې اغوندي.

د ذبيح الله ددې خبرو په اورېدو په بېړه کور ته راستون شوم. په کور کې د ډاکټر مور بې هوښه وه، لونی مې په چيغو، چيغو ژړل. د شاوخوا گاونډيان په کور کې راټول شوي وو. «چا راته ويل مه وارخطا کېږه، نه يې وژني، ژر به يې پرېږدي، چا به ويل چې ډاکټري يې د پيسو لپاره تېښتولی، چا به ويل چې نه والله دا ډېر خطرناک خلک دي. د چا زامن يې چې بيولي، هغه بېرته ژوندي نه دي راغلي، مړي يې د کور په مخکې ورته اچولي. يو څو نورو به د خير غوښتنه کوله، د چا د خولې نه به وختل چې څه اوس درته پېښه شوه، د پېښې نه تېښته نه شته. يو نيم به لاپه کې غږ کړل چې حکومت ته ورشه، بل به په کې غشی رابښکوده حکومت شته گنې؟! »

که حکومت وای نو ډاکټر به يې ولې تېښتاونه، ورور جان! حکومت مکمت^(۷) نه شته، په خوله دې لاس کېده، ځان دې غلی کړه. که درباندي خبر شول چې حوزې او يا بل کوم ځای ته تللی يې، په والله چې زوی به دې بيا په سترگو ونه گورې. زوی به دې له تانه تېر کاندې او تا به له زويه!!

چا به کښته دموله او چا به پورته، خو زما په زړه پراتې پخېدې.

ما له هر څه نه لومړی د خپل درملتون قلفونه بدل کړل. نور ټول کارونه مې يو اړخ ته کړل. يوازې به مې د درملتون پرانيستو ته ډېر پام و. زه په دې پوهېدم چې د زوی پته به مې د درملتون له لارې مومم او همداسې هم وشول. زه په درملتون کې د درملو په رانيولو او خرڅولو نه پوهېدم. ځکه درملتون خپل مسلکي سپړي غوښت، خو ما درملتون د

۷- مهمله کلیمه ده.

خپل زوی د موندلو لپاره د سهار نه تر ماښامه پرانیستی ساته هسې به په کې د فکرونو په دریابونو کې ډوب ناست وم، په ډېره لږه موده کې مې خپل وزن و بایله ډېر ډنگر او خوار شوم.

زما د زوی د اختطاف درېیمه ورځ وه. مازیگر مهال و چې زما د دفتر یو پخوانی ملگری (سادو) چې زما د درملتون تر شا یې کور و، د درملتون و مخ ته یو دوه واړه تېر و بېر شو او د سترگو د لاندې یې درملتون ته وکتل، لږه شېبه وروسته درملتون ته ننوت. د معمولي روغې نه وروسته یې د ډاکتر تپوس رانه وکړ، «چې ډاکتر جان چېرته دی؟»

ما ورته وویل:

ډاکتر مې ننگرهار ته لېږلی دی، موسکي شو او یو څه تابلیت یې رانه واخیستل، مگر دده د سترگو لاندې کتو او موسکي کېدو په وجه زه یو څه شکمن غوندې شوم، ولې چې دی په نورو ورځو کې کله چې به درملتون ته راته، کوم داسې په خاص اکت باندې یې نه وم پوه شوی، په لسو ورځو کې به یې یو ځل درملتون ته سر رابښکاره کاوه، زه ددې سړي په هکله یو څه وینې شوم او زه مې راته وویل چې (سادو)^۸ به د مشکوکو کسانو په اول کتار کې ونیسي. (سادو) له ما سره په ۱۳۶۰ لسیزه کې د هغه وخت د دولت د ادارې په یوه څانګه کې کار کاوه. زما کور یې پېژانده او زما د شخصي ژوند ځینې اقتصادي اړخونه لکه درملتون، یو تېز رفتار کړولاموټر چې زه به په کې ګرځېدم، ورته معلوم و.

^۸ - د امیر عبدالرحمن خان په وخت کې د یو غله نوم و.

ان زما په تېز رفتار موټر باندې دده په واده کې گل وهل شوی و او دده ناوې يې د (لعلو) په ډبرورۍ لېږدولې وه. زه خو ورځې وروسته دده د واده مبارکۍ ته هم ورغلی وم، زه نور نه پوهېدم چې ده د چا خور لور واده کړې او د چا سره يې خپلوي کړې وه. ما يوازې او يوازې خپل همکار پېژنده او بس.

د کار په ځای کې مې له ده سره بڼه سلوک کاوه، زما له خوا ده ته هېڅ ډول ضرر نه و رسېدلی، ان د نورو همکارانو په پرتله مې له ده سره ډېره مينه بنودله او دی به مې کار ته ډېر هڅاوه هغه شپې او هغه مرحله نوره تېره وه، کابل نور هغه پخوانی کابل نه و، کابل د تنظيمي جنگونو په منگولو کې پرېوتی و، هره خوا د راکټونو او ټانکونو غرهار وو، د جنگ جگړې کارغان او لېوان د افغانانو د وينو په څښلو او د غوښو په خوړلو ماړه وو او له ډېر مړينې نه ارت^(۹)، ارت گړځېدل. خو افغان انسان داسې وږی و چې د لوږې يې له خولې نور سونگ^(۱۰) نه شو ايستلی.

زما د زوی ډاکټر احمدجان د اختطاف په شپږمه او اوومه ورځ د ماسپينين له خوا د درېيم پروان نه چې هلته مې کور و، د کلوله پشټي په لوري درملتون د پرانيستو لپاره د فکرونو او سوچونو په ټال کې څنگېدلې روان وم. کله چې د کلوله پشټي پخواني تمځي^(۱۱) او څلور لارې ته ورسېدم. په نابېره ډول (سادو) د لارې په اوږدو کې راسره

^۹- پراخ.^{۱۰}- غير مخصوص اواز او فرياد.^{۱۱}- د موټرو د ودرېدو ځای (اسينگاه)

ملگری شو، د ستړي مشي خوار مشي څخه وروسته مو په خبرو پيل وکړ. ما ورته وويل:

سادو جان!

((کجا رفته بودی))؟!

ده په ځواب کې راته وويل: ((خانه خسر)) خبره يې وغزوله:

مدیر صاحب!

((اوس خو مې خسر د نظار شورا او د مجاهدینو ښه لوی قوماندان دی، تکړه عسکر لري، د هېچا نه يې سترگه نه سوزي، په خپل کار او پوځي عملياتو کې ډېر ماهر دی.

د امنیت او داخلي وزیر صاحبانو سره له نږدې پېژني، دده دویمه ماندینه د پنجشېر ده او حتی چې د امنیت د وزیر صاحب له کورنۍ څخه ده. نن يې د نظار شورا جگ پورې قوماندانان مېلمانده وو، ما يې کور ته چې په تایمینیو کې دی، سود سودا وړې وه.))

دلته (سادو) راته خپل خسر په ډېر مهارت راوپېژانده، نو زما شک يې لاپسې زیات کړ.

ده زیاته کړه.

((تاخوبه هغه د کادر و پرسونل کارمند (دادو)، هزاره پېژانده هغه هزاره))؟

هوکی په هغه څه شوي دي؟!

له ماڅخه يې بیا خبره ونيوله او راغبرگه يې کړه:

((د هغه ورور چاتښتولی و، بيا نو زما د خسر سره دې خدای ښه وکړي، زه يې ورته واسطه کړم، ډېر ورپسې ښکته پورته وگرځېده د ډېر لالهندي او سرگرداني نه وروسته د اسلامي حزب د گروپونو سره يې پياموند او د پيسو په بدل کې د يرغمل نيونکو څخه يې خلاص کړ.)) دادی حسنه، چې د نر زوی هم په مېخ وهي او هم په نال.

(سادو)^(۱۱) راته د (دادو) هزاره بل سگنال هم راکړ. ده د درملتون په مخکې رانه مخه ښه واخيسته، ما د قلفونو کلياني راويستې، دواخانه مې پرانيسته، کېناستم او د (سادو) خبرې مې د ځان سره وڅېړلې.

په زړه کې مې وويل:

ته صبر کوه، که په نږدې ورځ دوو کې (دادو) هزاره ماته د لارې په سر، دواخانه او يا په بل کوم ځای کې گوډ^(۱۲) په چنه شو، نو يقين به مې بېخي خاص او نگه شی چې د زوی په اختطاف کې مې د (سادو) پوره پوره لاس دی.

په دې ورځو کې مې فکر ډېر خراب و، نږدې وم چې لېونی شم. ځان مې ډېر نیمگړی احساساوه په کور کې مې خوراک او څښاک نه کېده، زموږ د کور يو ډېر نازولی او نازنين غړی وړک و، کله چې به کور ته راستون شوم د کور ټول لوی او واړه به رانه راچاپېر شول او کلک به راسره ونښتل چې گوندې پلار به مو د ورور په هکله کومه نوې خبره راوړې وي.

^(۱۱) (۲) دا د امير عبدالرحمن خان په وخت کې دوه غله وو، کله چې په شينوارو کې ونېول شول، د کابل په بت خاک کې په پنډرو کې خورند کړی شول او همدلته په پنډرو کې يې ساه وخته.

^(۱۲) دا اصطلاح اکثره وخت کليوال پښتانه په هغه وخت کې استعمالوي چې يو څوک د چا په تعقيب کې وي.

په دې ورځو کې زما د کورنۍ د غړو خوراک خپلې اوبښکې وې، شپه او ورځ به مې په کور کې ژړا او انگولاه، څوک به په زیارتونو گرځېدل، چا به د بډگر^(۱۳) (رمل انداز) پسې منډه واخیستته د نزانو د ورکړې خو حساب او کتتاب معلوم نه و، د کور یو تن به مو د جگړې په هغو سختو شېبو کې هره ورځ د شاه دو شمشېره ولي د زیارت کوتړې د غنمو په دانو مړولې.

د ډاکټر مور به زموږ د یو نېک او خوشبرخورده گاونډي په ښځه هره غرمه او ماښام درې څلور تنوره ډوډۍ پخولې، د لارې په سر به یې په خپله د حلوا سره خیراتولې، هر لاروي او مسکین به د ډاکټر مور ته ویل: «مادر مراد دلت حاصل شود، خیرات قبول گردد.» او داسې نورې ډېرې دعاگانې...

یوه ورځ وروسته مې کتل چې هغه د کادرو پرسونل مامور (دادو) هزاره درملتون ته راغی، د پخوا نه د جوړې شوې لوبې لپاره یې یوه جعلی نسخه لاس کې نیولې وه. دی په تایمینیو کې اوسېده. هلته څومره ډېرې دواخانې دي، خو دلته دوی راته پرون د لارې په سر یو غیر مستقیم مقصد ټاکلی و چې د یو ځل لپاره (دادو) زما دوکان ته راشي او جعلی صحنې د «(ورور د اختطاف په هکله ورنه پوښتنې او گروېښې وکړم.)» حال دا چې دده وروڼه و اختطاف شوی. دا یوه جوړه او غوټه شوې خبره وه چې ماته په بل ډول کې د (سادو) خسر سردار (کوټه) راوپېژني.

ماله (دادو) څخه تپوس وکړ چې په دې نږدې ورځو؟! کې کومه واقعۀ خو به درته نه وه پېښه شوې (دادو) راته وویل: هو!

(۱۳) پېښین گو - یا پیش گوی

ښه نو کيسه وکړه چې څه و؟!

(دادو) د خپل ورور د اختطاف کيسه په جعلی له ځانه جوړ شوي شکل کې تېره کړه او د هرې خبرې په کوزه او بره کې يې د (سادو) خسر سرددار (کوټه) مېړانه او باتوري ښکاره کوله او ځلوله يې راته او ويل يې:

((که دا سپړی نه وای، نو خدای خبر چې د ورور غوښې به مې کارغانو او لېوانو چېرته خوړې!!))

دا بل فاکت او حدس و چې دې شیطانونو او (...) ماته په لاس راکړ، خو دومره مې (دادو) ته وويل، که سبا او يا بله ورځ دې (سادو) په دفتر کې ولېد، يو ځل يې ماته راولېږه.

(دادو) رانه رخصت شو، ما د سردار (کوټه) د اهلېت او شخصيت په هکله تجسس او پلټنه پيل کړه. د هغې ورځې په سبا اول وخت و، چې تياره کوردينه او غوټه شوې خبره وه، ږوند له خدايه څه غواړي؟ دوه سترگې.

(سادو) خو ما او زما ځواب ته په دوو پښو ناست و چې، کله به زما له خولې نه زما د زوی د اختطاف خبره ووځي د (سادو) او (دادو) خوله پخوا نه خبره سره يوه وه. (سادو) راته په دواځانه کې ښغ ملاتړلې د بې زره مزدور په څېر ودرېد. ((مدیر صاحب!

کدام خدمت بود))

((امر کوی پرون مو د (دادو) په لاس کې ځواب رالېږلی و، څه خدمت شته که څنگه؟!))

هو کې شته، يو څه شته، نه پوهېږم چې درته وې ويې وایم او که نه خو بیا هم ما ورته په لنډو څو ټکو کې د ډاکټر د اختطاف کیسه وکړه او ده راته د خپل خسر (کوټه) امکانات ټول تشریح کړل چې توبه! ((دده پېژندگلوي په کابل زمین کې جوک^(۱) نه لري او بیا ستا په کار کې! خو د هر څه سره سره بیا هم خسر مې بېگانه ته زموږ کره راځي، زه به ورسره خبره شریکه کړم. بیا به نو تاته احوال درکړم، چې څه کولای شي؟))

سبا سهار چې مې کله دواخانه پرانیسته، (سادو) د دواخانې په منځ کې راته ودرېد او ويې ویل: «بېگانه خو مې خسر زموږ کور ته راغلی و. د ډاکټر د اختطاف خبره مې ورسره شریکه کړه، خونن د غرمې نه وروسته یې (۳۱۵) نمبر لوا چې د خیرخانې په هزاره بغل کې ده، غوښتې یې هلته به یوځای ولاړ شو.» ما ورته ښه کړل خو له بلې خوا د سردار (کوټه) د اهلیت په هکله مې پلټنې چُسټې کړې او یوازینی هیله مې همدا وه چې زه اوس داسې څوک پیدا کړم چې د سردار په هکله معلومات راکړي، خو په دې لنډ او تنگ وخت کې مې هېڅ ونه کړای شول.

ماسپښین شو، (سادو) له کوره راغی او په ټکسي موټر کې (۳۱۵) نمبر لوا ته ورسېدو. دا نو د (۱۳۷۳ل) کال د حمل اتلسمه ورځ ده، مه کوه چې په دې نېټه په کابل کې داسې واوره اوري چې ښی او چپ لاس سره نه پېژندل کېږي. څادرونه مو په ځان کوډۍ کړل، د لوا انگرې ته ننوتو، د اوږده دهلیز دواړو خواوو ته ماتې چوکۍ او ښې ډېرې د

(۱) ساری عوض.

اوسپنو ټوټې پرتې وې، د دهلېز په اخر کې په کين لاس يو لوی د کنفرانسونو وران ويجاړ تالار ته ننوتو چې ددې تالار ټوله اثاثيه د قنديل او شيت نه نيولې، تر سټېچ او چوکيو پورې په ډېر زور او شور نړول شوي وو. دېوالونه يې د گوليو او توغنديو په پارچو سوري، سوري وو. له ځانه سره مې وويل: تالار به په خپل وخت کې خومره ښکلی و.

خو اوس پنگ بنگ پروت و، د تالار په بره څنډه کې يو څو تنه په مات گوډ پوځي يونيفورم کې د غلو په څېر رانېکاره شول هلته يو شاتوری مېز او يو څو ماتې، ورانې ويجاړې کرسۍ پرتې وې او دا خلک پرې هم وران ويجاړ ناست وو، لکه چې په اشر غوښتل شوي وو. په مات مېز يوه د پيکا ماشينداره هسې د تظاهر لپاره پرې نصب وه. دوه، درې زاړه او سولېدلي کلاشينکوفونه د تالار په بر کنج کې ډېر بې قدره پراته وو.

دا (کوټه) سردار د خپلو داړه مارانو سره د تالار په بله پېڅکه کې ناست وو، ددې لپاره چې اوس نو ماته ځان قوماندان راوپېژني، ولې چې په دې شپو ورځو کې د قوماندان باب و او بازار يې ډېر تود و، هر چا چې به يو يا دوه کلاشينکوفونه درلودل، هغه قوماندان و، د خپلې ډلې ټپلې سره يو څه و، د وخت بې تخته او بې تاجه پاچا و، خبرې ورسره نه په پسته ژبه کېدې او نه په ځير، په کابل کې هر څوک قوماندان و او سپاهيان ورک وو!

موږ دې سردار ته نږدې شو، له روغېر څخه وروسته ځينو لغړو مېرته لغړې او کروپې چوکۍ پرېښودې، پرې کېناستو، د يو څه ځنډ څخه

وروسته (سادو) خپل خسر سردار (کوټه) ماته راوپېژنده او ورزیاته یې کړه دا نور یې چې په اشر غوښتي وو، «چریکان یې دي»!!... (سادو) په جعلی او ساختګي ډول په ډېر احترام ځوړند سر د (کوټه) سردار مخې ته ودرېد او زه یې ورته داسې معرفي کړم.

دا مدیر صاحب!

بېچاره چې اوس دلته هېڅوک نه لري، ښه سړی دی! یو وخت کې موږ سره یې کار کاوه.

بېګاه مې دده د زوی د اختطاف په هکله تاسره خبره شریکه کړه، دادی مدیر صاحب مې د تا پورې راوړسواوه، زه بېرته کور ته ځم، له ده سره دې خپلې خبرې مېرې وکړه» سردار داسې وښوده چې پسیشا (غیاب) کې خو دی (مدیر صاحب) ښه پېژنم، اوس چې خدای (ج) په ګوتو کې راکړې، نو دلته خو خبرې نه شو کولای، د مدیر صاحب کور ته به ولاړ شو هلته به خبرې وکړو او ده سره به دا غم شریک کړو».

سردار صاحب زما د غم شریکۍ په غم کې نه و، سردار صاحب زما وزن کوټ چې د مدیر نه څومره بودولی شم. ده زما ژوند له نږدې نه معلوماوه چې څومره خوله پرې لګولی شم او د وخت په اصطلاح په کابل کې د (کوټه) په څېر قوماندانانو به ویل «ونډم خورده». (!!!)

او د مدیر صاحب نه د خپل پلار او نیکه شتمني په کوم چل و فرېب اخیستی شم. سردار خپل کار کړی و او «ونډم خورده» شوی و.

دا خو د سردار اضافي معلومات و چې ځانته یې غونډول او په ما یې ځان قدرمناوه (کوټه) خپل په اصطلاح (چریکان) د ځان نه مخکې

رخصت کړل، ورپسې موږ درېواړه د جو، جو او ټوټې، ټوټې تالار نه ووتو. د (۳۱۵) لوا دوره مخکې په ټکسي کې کېناستو، په لاره کې مې سردار صاحب ته وويل: سردار صاحب!

زموږ په کور کې مړی نه شته، خو ژړا يې شته، موږ بخاری گانې او د تودوخې نور وسايل ايستته کړي، د کور خونې مو ډېرې سړې دي، خير دی تاسې د خپل زوم کره تشریف یوسئ، ستاسې قدر به انشاالله ان هلته وشي (سادو) ته مې د هغه وخت يو لک څه زیاتو کم افغانۍ په پرده کې ورکړې چې خپل خسر په خپل کور کې ونازوي.

ما چې کله د سردار (کوټه) خبرې کنټرول او دی مې د سایکالوجۍ په لحاظ وڅېړه، ماته ډېر يو بد، اوباش، قمارباز، توطیه غوښتونکی او لاوبالي سړی راملوم شو.

د شپې او د ورځې له پلوه به ې خوب او خواږه چېرته وو؟ اشتهای مې ورکه وه، سگرېټ به مې دم په دم لگول او رانېکودل، سینه يې راته تخته کړې وه. د غذا نه مې بد راتلل، د شنو چایو په څښلو مې خوله څو وارې پلۍ شوه، دوستانو به مې تسکین راکاوه او ډېر به راباندې خفه وو، ځينې ځينې به راسره په شپو پاتې شول چې غم مې غلط کاندې، خو ما په خپل ژوند کې همدا یو زوی روزلی و، زما او د مور يې همدا ډاکټر یوازینی هیله او امید و، چې دده نه به که خدای کول یو څه جوړ شي او دده د سيوري لاندې به کېنو او دده له مېوو څخه به موږ او زموږ وطنوال پوره پوره گټه اوچته کاندې.

کله چې درېیم پروان څلور لارې ته ورسېدو، زه له ټکسي څخه کېښته شوم او دوی مې رخصت کړل.

کور ته راغلم، په کور کې مې ټوله کیسه وکړه، مصلحت په دې شو چې موټر د یو همسایه کره ودروم او د سالون فرش مرش سره راټول کړو او د دواخانې قیمتي دواگانې د الماریو څخه وباسم، پناه یې کړم. اوس نو خپل شته راپورې اور شول. باید سردار (کوټه) ته ځان غریب او بېوزلی وښیم.

د سبا ورځې د لسو بجو په شاوخوا کې (سادو) راپسې راغی، ترڅو د دوی په کور کې دده د خسر سره لومړۍ خبرې وکړو.

زه (سادو) کور ته رهنمایي کړم په سالون کې (کوټه) سره د اړې پرې او روغې نه وروسته کېناستم ماته یې مخ کې چې: ((مدیر صاحب!

څه فکر کوئ، ستاسې زوی به یې په کومه ډډه وړی وي؟))

ما لنډ ورته وویل:

شمالي ته

نو... سردار راته وویل:

((که ډاکټر یې شمالي ته وړی وي، خو نو هېڅ غم مه کوه، دا خو به ډېره ښه خبره وي، زموږ کار به ډېر اسانه شي. د قره باغ خان زوی پروڼ شپه ما سره دلته مېلمه و، د گذر خان، تاج اله خان، قوچي خان او داسې نور په سلگونو قوماندانانو سره له نږدې نه شناخت لرم. د جهاد په وخت کې دوی زما د یو سنگر او مورچل ملګري دي.))

ای های جهاده! ته خو داسې اوباشانو او قماربازانو زموږ خلکو او نړۍ ته یې (... کړې). د ((لارې خرچه مرچه برابر وه، شابه ته خو پوه سړی یې

زما تگ ځانته هم چېرته نه کېږي، څلور پنځه چريکه خو د هر وخت لپاره راسره وي، په جيب دې لاس راکاږه چې ناوخته کېږي.)

مجبوريت ب شى دى، د وخت څلور پنځه لکه افغانۍ مې ورته ونيولې.

دادي سردار صاحب!

خدای پاک مو په ډکه منگول له شمالي څخه راستانه کړه، خدای پاک دې زما د اولادونو عرض واخلي، خدای پاک دې زما زوی پيدا کړي، زما د زوی د پيدا کېدو افتخار دې خدای پاک ستاسې په نصيب کړي او داسې نورې ډېرې دعاگانې مې سردار (کوټه) صاحب ته له خولې وايستې.

ما غريب سره نور څه و، د ډاکټر يو قطعه عکس يې هم هسې د تش نامه لپاره راڅخه واخيست.

سردار (کوټه) هوکې! دې ناچله سردار چې کله جيب خرڅ جيب ته کړ، نو ډېر خوشاله او موسکى شاته شو بيا يې راته وويل:

((د ډنډ شمال ځمکه به چان کړم، غلبېل به يې کړم او ستا زوی به د نقرې په څېر له شگو څخه راوباسم، مې فهمي مدي! مرا مردم (کوټه) ميگن از ربگ روغن ميکشم!))

ته پوهېږې (کوټه) په دې ورځ ډېر څه وويل، ډېرې غوړې خبرې يې راته وکړې، شنه او سره يې راته ډېر وښودل، اسمان يې قوي، قوي په توقو وويشت او د ورېځو نه يې راته ښه غټ غټ اوښان جوړ کړل او ښې باتې يې وويشتې.

زه خولا ان په هماغه د حمل په ۶مه نېټه دده په دام کې کېوتی وم، زما زوی دده او (سادو) په دلالي تېستول شوی و. په زړه کې مې وويل، توکل په خدای په قوي ډېره مارانو او قماربازانو واوښتم، خو بيا هم د سردار د پېژندگلوی په لټه کې وم يو چا راته وويل، هغه پورې انجنير د قرعې دی انجنير مې د چايو د څښلو په پلمه درملتون ته راوباله، انجنير زما بلنه په پراخ تندي ومنله. په خبرو کې مې ورته ډېره خوشامندي کوله، کله به مې يو قسم چاکليټ او کله به مې بل قسم ممیز وروړاندې کړل، خبرو مو دوام پيدا کړ. د قرعې د آب او هوا، مېله ځايونو، باغونو، ځمکو د کارېز او چينې حتی د پخوانيو خلکو او بيا د حضرت صاحب د کور او قصر په هکله چې په قرغه کې لري، خبرې مو کولې. په قرغه کې د پخوانيو مخورو سردارانو خبره پورته شوه، نو زه په دې مهال ورو ورو خپل هدف ته نږدې کېدم، انجنير صاحب زياته کړه. ((د قرغې ټولې ځمکې چې اوس گوري، دا د سردار پاينده محمد خان څه کې وې او بيا دده نه وروسته سلطان محمد خان (طلايي) ته پاتې شوې، خو دې اوسنيو سردارانو ورته ښکرونه اړم کړل، د خپلو پلرونو هډوکي يې کله په دولت او کله په عامو خلکو څو څو وارې خرڅ کړل او دوی خدای پاک ماړه نه کړل.))

ما د انجنير صاحب نه تپوس وکړ چې ددې سردارانو نه به اوس څوک پاتې وي که نه؟!

انجنير راته وويل:

((دلته يو، دوه درې شته يو يې د سردار دوپه په نوم او بل يې د سردار کوټه په نوم خو اصلي نومونه يې بل څه دي. کوم چې په سردار کوټه

مشهور دی، سخت قمار باز سپړی دی، ټوله ورځ په قمار لگيا وي، غلاوې کوي او شوکماري يې اوس پېشه گرځېدلې، خو حرامي د يوې ځوانۍ نېشه هم لري، ښه ډوډۍ مار او يو پر خرابات او کاکه دی.

ما د انجنير صاحب نه خپل مقصد تر ګوتو کړ، زه اوس نور د (کوټه) په مشخصاتو پوره، پوره پوه شوم. زما ټول ګومانونه او د خوبونو تعبيرونه ورځ په ورځ سم راوتل.

(کوټه) په درېم مازيګر د (سادو) په لاس ځواب راولېږه چې ته يوځل د (سادو) دوی کور ته راشه، د (سادو) کور اوس زموږ په ملاقات خانه بدل شو، زه ورغلم، په لاره کې مې د ځانه سره وويل: په واللّٰه که (کوټه) له کوره هم خوځېدلی وي، د (سادو) له جوسې نه داسې معلومېده چې ډاکټر په شمالي کې نه شته، زه د دوی په سالون کې کېناستم، سردار د جاينماز سره سالون ته ننوت، د لنډ روغې نه وروسته په لمانځه ودرېد، د مازيګر لمونځ يې وکړ، ډېرې دعاګانې او زارې يې خدای پاک ته وکړې، بيا پاڅېده او زما ترڅنګ کېناست په غريو نيولي په ټيټه اواز په قوي تاثر په ډېر مکر او فرېب په ژرغوني خبره او نيولي ښه يې راته وويل:

((متاسف يم او ډېر خفه يم، ستاسې ارجمند مې په ډنډ شمالي کې بيا نه موند. د شمالي ټول قوماندانان يې راته بيا راپره کړل، زه نه پوهېږم چې دې سردار دا د قوماندانانو نومونه چېرته زده کړي وو، خو بالاخره ما سردار ته وويل:

سردار صاحب!

ستاسې دې هر قدم د ايمان په تله کې پرېوځي، ستا نيت، ديانت او ښه تقوا ماته ثابته شوه، ته ډېر نېک، زړه سواندې، زهير او مسلمان سړی يې...!!!)

زما برخليک به همدا شان و، خير دی خدای (ج) مهربانه پاچا دی، زوی به مې خدای (ج) پيدا کړي، مه خفه کېږه. زه به خپل خالق ته صبر کوم، خو زما او ستا همدا اخرنی ملاقات و، زه به په بل ځای کې سر او تندي ووهم، که گوندې زوی مې پيداشي. د اخرنی ملاقات په کليمه سردار صاحب ډېر وار خطا شو، ويي ويل:

((نه، نه مدير صاحب!

ملاقات اخرنی کوه مه.

زه ستا په زوی پسې گرځم دا زما عندالله او عندالرسول وظيفه ده.))
 ما لږ په غوصه او رډېد وويل: زما په زوی پسې مه گرځه، سردار صاحب زه چې په زوی پسې مې نه گرځم، نو ته څه مجبوريته لري؟!
 سردار صاحب!

د خپلې (مور نه ميره مهربانه نه وي) په دې خبره سردار لږ څه سست شو. سردار خو په يوه غشي دوه مرغۍ وېشتلې وې، په يوه لومه کې يې موږ دوه (پلار او زوی) نيولي وو. زما نيت و چې زه ورنه ځان خلاصوم، پاتې شو زوی مې بيا به يې گزوو، سره.

خو سردار د سترگو په اشاره کې په زوم يې چای راوغوښتې، ماته پخوا دوی هېڅکله چای نه وې راغوښتې، اوس يې ددې لپاره چای راوړ چې

دا دواړه ټگماران د شعبده بازانو او يا د مداريانو په څېر بله لوبه پيل کړي او ما د يو څه وخت لپاره معطل او بوخت کړي.

بيا سردار صاحب خپلې ناوزونه خبرې شروع کړې چې خبرو يې يو د بل سره هېڅ تړاو نه درلود. هغه او دغه يې ويل او د يو بل چل ول په فکر کې و، چل يې ډېر زر جوړ کړ.

ويي ويل: (مدیر صاحب!)

((اينمی کارا حوصله ميخايه، دلت کلان بساز، نديدی که چقدر بردن و کشتن)) بيا هم ((زه په قطعه کې يو ميل کلاشينکوف باقي يم سبا ته د ميدان بناړ په طرف ځم، يو ميل کلاشينکوف په بيه رانيسم او په څنگ کې ستا د زوی تپوس کوم. بلدیت مې زیات دی. ددې سمت قوماندانان لکه حاجي صاحب شېرشاه خان نه نيولې او تر واره سليمان پورې پرې گران يم، د خبرې نه مې نه تېرېږي، دوی مې هم د جهاد د دورې ملگري دي.

بله د ټولو نه مهمه خبره دا ده چې بېگه مې خوب وليده او په خوب کې زما پير ماته يو د گلابو د گلونو گېډۍ راکړه، نو ددغه خوب تعبير همدا ستا د زوی ميندل نه دي که څنگه؟...!!!))

نو ما په زړه کې وويل:

چې گوره د يوويشتمې پېړۍ شرمېدلي سردار ته، ده خو ډېره زر افسانه جوړه کړه. ما په هماغه پخوانۍ خبره ټينگار وکړ چې... سردار صاحب ستاسې وظيفه زما د زوی د پيدا کولو په برخه کې ختمه شوه، د خداي په امان زه درنه لارم.

په دروازه کې يې راته ډېرې سورې او نارې ووهلې او ډېرې جزې پزې وکړې خو زه ورته ونه درېدم، زما ټول گومانونه او حدسونه نور دې اندازې ته ورسېدل چې سردار (کوټه) او (سادو) زما د زوی د تېستولو د معاملي طرف دي.

درملتون ته سترې ستومانه راستون شوم، ډېر خپه وم او داسې مانيجن وم چې ولې دا سردار ماته په سپکو سترگو گوري، دی ولې په ما د پانده گومان کوي، دی خو په دې پوهېږي، چې زه په ټولو شيانو پوهېږم، ماته خدای عقل او شعور راکړی، ما د دولت په ادارو کې شل پنځه ویشته کاله کار کړی دی، زه خو ډېر اجتماعي سړی يم او له ډېرو خلکو سره راشه درشه لرم، زه خو په افغاني ټولنه کې لوی شوی او زوړ شوم. خو دې سردار زما د مجبوریتونو څخه ناوړه استفاده کوله، زما زوی له همدې سره او دده په دلالي-یرغمل و، دی پوهېده چې حکومت نه شته او سر په سر سودا ده، ده ته پته وه چې دا سړی یو څری دی. دده شاته اوس څوک نه شته، د کوم قوماندان ממندان سره اړیکې او پیوند نه لري، چې څومره يې غولولی شي غولوه يې.

زه يې تېرايستی نه شوم، ده په حقیقت کې خپل ځان تېرايستی دی. زما ژوند لاهماغسې دی، خو ده خپل ژوند او خپله کورنۍ د خدای (ج) پر وړاندې تباه کړي دي، په مادي لحاظ دی او دده زوم له هماغسې پمن او د یوې مړې ډوډۍ پسې شل ځایه سرکونډۍ وهي. ده چې څومره خیانت له ماسره کړی دی، خدای خبر د جنگ او جگړې په کلونو کې د نورو څومره بېگنا کابلیانو سره به يې جنایت کړی وي.

ده به زموږ د ټولنې دا ساده شېل او شاړېواړې انسانان څومره غولولي وي، څومره ميندې به ده ژړولې وي، څومره بېگناه ځوانان او تنکي د هيلو نه ډک زلمي به په تورو او تورتمو خونو کې د خپلې قماربازۍ، اوباشۍ او د نامشروع او نامقدسو انساني او بشري ضد خواهشاتو د پوره کولو لپاره په ډول ډول نومونو او پلمو ساتلي وي.

دې... (کوټه) سردار به څومره پلرونه په شا کړوپ کړي وي او څومره خويندې به لاروسه سپاږشې وي او څومره پېغلې به يې کونډې کړې وي. دې چالاکه په تش نوم سردار به زموږ د مظلوم او خوارکي ولس څومره شتمني لوټ کړې وي او څومره بېوزلې کورنۍ به يې د پولۍ ټق ته کېنولې وي. دده به په هغو پيسو هېڅ نه وي شوي. يو څو ورځې به يې د قمارميدان تود ساتلی وي، هغه به هم د بل جيب ته تللي وي او دی به په تش ميدان پاتې شوی وي، خو د کابلي مظلوم انسان به يې پرې سټه ايستلې ي او له جايداده به يې خلاص کړی وي لکه زما په څېر.

ددې (کوټه) سردار چابکي په ما بڼه چلېده، هلته يې راته زوی او گران زوی نه پوهېدم چې په کوم ځای کې د کومو تورو تمبو تر شاه ساتلی او دلته په ښار کې يې زه يرغمل کړی وم. دده چې به هر ډول خوراک ته زړه وشو، ځان به يې د غرمې پرمهال درملتون ته راوړساره. ټکسي به يې راباندې ونيوه، په تايمينو کې يو هوټل و هلته به يې ډوډۍ وخوړه. د هوټل مالک ته يې زه د خپل لوژستیک مدير په نوم ورمعرفي کړی وم. که به د هوټل والا يو لک افغانۍ کېدې، نو دوه لکه به يې رانه واخيستي.

ما په داسې حال کې څه ويلی شول او زما په وس کې څه پوره و. زه د خپل زوی د ژوند په غم کې وم.

سردار صاحب په زاړه کلاشینکوف پسې میدان ښار ته نه ته او نه په خوب کې ده ته خپل پير د بېوختو گلونو گېډۍ ورکولې دا خو يوه افسانه وه افسانه.

ده ته خو خپل پير زما زوی د حمل مياشتې په شپږمه ورځې کړی و، چې درنيسه يې او په تورتمو کوټو کې يې ساته که دې وهلو، ډبولو، د سکنجو او تورتمو کوټو نه ژوندی ووت، نو بېچاره پلار به يې درنه په بيه واخلي، ستا او ستا د جاني پير خواهشات به انشاالله چې څه ناڅه پوره کاندې.

يوه ورځ وروسته مازیګرو چې (سادو) زړه ختلی او يو ډول اوتر او وارخطا په درملتون راننوت په ډېره وارخطایۍ يې راته وويل:
(مدیر صاحب!)

دواخانه را زود بسته بساز، زود کو، که خسرمت منتظر شما است.)

زه پوه شوم چې اوس به د مشورې سر څه ناڅه معلومېږي او سردار صاحب به ماته د پروني خوب تعبیر په څومره شډومد او په ښه انداز کې کوي.

ما (سادو) ته وويل:

زما او د سردار خبره خو پرون ختمه شوې وه، هغه ته خو ما هېڅ وظیفه نه وه ورکړې، نو څنگه يې په بېره بيا غوښتی يم. متل دی چې وايي:

((گرگه زه پرېږدم که گرگه ما پرېږدي)). په ما هغه کانه وشه، دی مې رخصت کړ خو په مخه ښه کې راته وویل:

((خسرم این کار را فی سبیل الله انجام داده))

ما په سره سینه درملتون وتاړه او د سردار پسې د (سادو) دوی کور ته په شمېرلو قدمونو روان شوم. کله مې چې (سادو) دوی د کور په وره پښه ولگېده، نو سردار مې اوچته مخې ته رامنډه کړه او راته یې وویل: ((که مانه گفته بودیم پیریکه پري شو برایم سبت گل گلاب داده بود اینه تبریک، تبریک میگویم!))

کېناستو سره سردار بیا خپل دروغ او درم شروع کړل، چې داسې میدان ښار ته لاړم او هغسې په قوماندان صاحب شرم خان باندې راتاو شوم او بیا مې ملا صاحب جلات خان ولید او د لکه خان سره مې چای وخوړې. د خپل کلاشینکوف په لټه کې دومره وم او که نه، خو ستا د زوی په لټه کې مې، مې وم. خو زوی دې په خیر سره پیدا شوی دی، نو به خفگان نه کوي په کور کې به ډاډ ورکړې او په ماشومانو به زېږی وکړې.

ښه، ښه سردار صاحب ... خانه!

چې زوی مې پیدا شو نو ووايه چې چېرته دی؟

((والله داسې خاص ځای یې راته نه دی معلوم)) چې ځای یې درته نه دی معلوم، نو سردار صاحب! ته د څه نه ماته وایې چې زوی دې پیدا شوی دی؟

((نه ورورجانه!))

ما په میدان ښار کې پته ولگوله او راته معلومه شوه چې زوی دې د حزب اسلامي له گروپونو سره دی.)

ښه سردار صاحب!

زوی مې د حزب اسلامي د کوم گروپ او سرگروپ سره دی؟ ((نه گروپ درته نه ښایم، گروپ او سرگروپ ته یې د سر خطر دی.)) گوری د سردار منطق ته چېرته لکه چې له ماسره پلټنې او پوځونه وو گنې؟ چې گروپ او سرگروپ مې وژل هغه متل دی چې، (ښځه دې قاضي.... شریعت د چا سره کوي.)

((ځای یې هم درته افشا کولای نه شم، خو دومره درته وایم چې زوی دې په میدان ښار کې دی.)) ښه چې داسې ده نو سردار صاحب زما دې خدای په امان وي ته هسې ټوکې کوي چې نه مې د زوی ځای درته مالوم دی او نه یې تښتونکي نو دا هسې کیسې دي.

((نی، نی مدیر صاحب!

يك دقيقه باش! ته کېنه هلهه سادو جان به مدیر صاحب چای بیان)) نه سردار صاحب مننه چای نه خورم، زه ځم دواخانې ته مې یو قلف اچولی چې څوک یې په رڼا ورځ رانه یونسي.

((خوب که اینطور است، ساعت هشت صبح این جا بیاید!))

په دروازه کې یې بیا راته د ((فی سبیل الله)) کلیمه واوروله.

دې مداریانو او خدداناترسو به ماته د فی سبیل الله، عندالله او عندالرسول جملې ډېرې استعمالولې او بیا چې وخت راغی او دې

لويې ته مې د پای ټکي ايښوده، نه بيا عندالله او نه عندالرسول او نه في سبيل الله و بيا ټوله پيسه اله وه.

کور ته راغلم، ماته خو د سردار په اول ملاقات کې پته لگېدلې وه چې ډاکټر (کوټه) د پړانگانو په منگولو کې د (کوټه) او (سادو) په دلالۍ ورغلی.

ددغو (کوټه او سادو) سره په ژبه پوهېدل او د دوی سره په لاره تگ څه اسانه او ارزانه کار نه و. ولې چې دوی ته انسان کوم ارزښت نه درلوده. انسان وژنه، انسان ځورونه او تېښتونه خو د هغه چا خبره چې ورته يو وار نسوار هم نه ښکاره کېدل.

په کور کې مې د ډاکټر مور سره خبره غوټه کړه چې اوس بايد د (کوټه) سره معامله وکړو، خو دا معلومه نه وه چې سردار به له موږ څومره باج اخلي، خو زه دې ټکي ته متوجه وم چې سردار به په خپله خوله باج نه غواړي. باج به رانه په درېيم گړي خوله غواړي. همداسې هم وشول. له وعدې سره سم زه لاسبا د دوی د کور کوڅې ته نه وم رسېدلی چې سردار له کوره ووت. البته زه يې لکه د چا په وسيله څارلی وم، د کوڅې په خوله کې يوځای شو، سردار صاحب په دې ورځ ښه اوږد څادر اغوستی و، د لاس په اشاره يې په ځان پسې کړم. د گلاب الدين (شېرزوی) له کوره تېر شو، په کوڅو، کوڅو کې علي اباد روغتون ترشاه راتاو شو، د شهر آراء د برج ترڅنگ د تندورسازي په کوڅه ورسم شو.

په لاره کې خبرې مېرې سره نه کوو. سردار مې مخکې او زه د هغه په پل، پل ږدم. ردار سر نه تر پښو په خپل اوږد څادر کې ځا پېچلی او

يوازې دوه سترگې يې ښکاري. پکول يې په غوږونو رابښکودى، کميس يې د دود سره سم د وخت په غوښتنه ښه پوره اوږد دى، پرتوگ يې بد وهلى او د سليپر تور بوتان يې په پښو دي. ښځينه باغ ته نږدې دلته د اوبو يو نل دى، ددې نل مخامخ هوټل ته ننوتو، سردار صاحب د ښو او پرېمانه کبابو اډر (فرمايش) ورکړ، ځکه چې د سردار صاحب سره د سردار د لوژستيک مدير شته او دده په پيسو خو يې هېڅ زړه نه سوزي، هغه متل دى د (پردي غوږ د لمشي په څېر غوڅېږي) نه پوهېږم چې ده څومره ډېر کباب وخوړ. د هوټل د تخت په سر خدازده په کومو چورتونو کې تللى وم، خو سترگې مې په سرک نښتې وې، کتل مې چې د هوټل د دروازې په څنگ کې يو بې نمبر پلېټه د تورو شيشو د هغه جيب موټر په څېر چې ما د حمل په (۶) تاريخ د خپلې کوچې په جنوبي اړخ کې ليدلى و، تر سترگو شو سمدلاسه ترې څلور پنځه تنه ټوپکوال راکښته شول، له موټر څخه لرې او نږدې ودرېدل، يو کس يې چې ترې ډېر بدبوى خاته، زما ترڅنگ کېناست، ږيره يې ښه اوږده او د سنتو په طريقه لاخته چې په نورو ډېرو طريقو برابره او سمباله وه. دې مسلمان په نږدې يو کال دوو کې مخ او ځان ته اوبه نه وې ښودلې، د سر اوږده اوريچوله ډول او شمېر نه به يې يو الله خبر و، د سينې گردنۍ جيبونه يې په لاسي بمونو ډک وو. د کلاشينکوف شاجورو ته يې په يو بل پورې تړلي وو، د سينې او ملا په کتار کې يې نور د روسي کارتوسو ځاى نه وو، د کلاشينکوف له ماشې څخه يې گوته نه پورته کوله، گوته يې پرې داسې ښځه کړې وه لکه چې دى له مانه ډېر ډارېده. په داسې مهال ما سره څه ؟

معلوماتدار چې هېڅ راسره نه و.

د يوه نيمگړي سلام څخه وروسته يې اول سردار سره په سترگو کې يو څه وويل، بيا يې په ډېر تريو وچولي د درملتون کليگانې چې د ډاکتر په جيب کې وې او دې داړه مارانو ورڅخه اخيستي وې، د نښې په توگه راوغورځولې او ويې ويل:

((نشانيت درست است!))

ما ورته وويل:

هوکې، دويمه خبره يې راته داسې وکړه:

((معامله ما و تو يهزار لکه است!))

ما ورته سر وخوځاوه

((اگر يك هزار لك دادی خوب ورنه؟؟؟))

نو ما وويل چې بيا...؟!

ده راته وويل:

((که... خوب مي فهمي))

باز چی؟!

ده راته مخ کړ.

((میکشمش مرده شان در چمندی ببرک و یا پیش خانه تان بگي!))

ما خپل خادر ته لاس کړل او په اوږه مې واچو. د هوټل د تخت نه کوز شوم، په تگ، تگ کې مې په لوړ اواز چې د هوټل ټول خلک هک پک شول، داسې وويل:

((ډر ژر يې حلال کړئ، چې درنه مردار نه شي!))

سردار راپسې ډېرې چيغې ووهلې ((که بشين که بشين)) زه په يو ترانې د هوټل نه ووتم او راساً درملتون ته راغلم. په درملتون کې لانا ست نه وم چې.. سردار راورسېده.

سردار راته وويل: ((که تو خوب کار نکړدی)) په دې کارونو دې خپل زوی او د زړه ټوټه ضايع کوي. په نصيحت يې راته شروع وکړه، کله به يې د پچې نه راته پېچومی جوړ کړی. حوصله کوه، دا ډېر بد خلک دي ((دوی چې څوک وژلي هغه لاتراوسه مړه دي او نه دي ژوندي شوي!))

په رښتيا چې، د (کوټه) خبره دلته منطقي وه. دې داړه مارانو چې په اخرو څو کلونو کې په کابل او يا د هېواد په نورو برخو کې يې څوک وژلي او يا يې تېستولي دي، د هغوی مسووليت په غاړه نه اخلي او وايي چې په دې کې به د خدای پاک رضا وه، د خدای پاک په رضا کې نو موږ خواران څه ويلي شو.

(کوټه) په خپلو خبرو کې زياته کړه: خير دی زه به دې ننني قوماندان ته سوال او زاری وکړم، ستا بېوزلي به ورته وژړوم، پيسې به پرې يو څه کمې کړم، ددغې معاملې د سرته رسولو لپاره زه بېگانه ته ستا مېلمه يم. په کور کې به په تفصيل سره وگړېږو. مازيگر شو، د مازيگر نه پسې ماښام او د ماښام په تورتم کې مې سردار کور ته راوست. ښه و

ځينې فرشونه مې د سالون نه لرې کړي وو او موټر مې هم له گراج څخه ايستلی و. سردار (کوټه) زما کور ته په راتگ کې ډېر مقصدونه درلودل، چې زما ژوند له نږدې نه وگوري او څومره چې په ما خوله لگولی شي، هغومره مې وينې بايد وڅښي. کله چې سالون ته ننوتو، ده سملاسي د يو چالاکه غله په څېر د کړکيو د پردو شاگانې وکتلې چې د پردې تر شاه څوک پټه نه وي. ما وخنډل سردار ته مې مخ کړ ((مطمین باش!)) اوس دلته هېڅوک نه لرم. خپل، خپلوان، وروڼه او عزيزان مې د جگړو له امله د مهاجرت په وطن کې شپې او ورځې سبا کوي. زما د يو پرتوگانې^(۱۴) (يو نيکه) نه د اتياوو زلمو د برېتونو نه په اصطلاح وينې څاڅي. زما هر زلمی له ډېره خياله کوږ اورمېږي. څه وکړم چې اوس مې په کار رانغلل. د حکومت حال خو په خپله گورئ حکومت د گلبدين او دوستم د راکټونو له وېرې سر خو لا پرېږده چې خپل غوږ هم نه شي گرولی، د حکومت مشران د بې مهاره اوښانو په څېر شپه يې د ډکو په زېرخانو او ورځ يې خدازده چې چېرته وي؟ د کابل ځمکه پرې سور اور ده، ځای ورته، نه ورکوي، دوی د خپل شهادت نه دومره په ډار کې دي، چې ولس يې په سپين ميدان کې د شهادت راکټونو او ستاسې په څېر داږه مارانو ته پرېښی اوس نو د کابل ولس ستاسې او د شهادت راکټونو په لاس کې دی، څنگه چې ستاسې د دواړه خوښه وي، همغسې پرې کولای شئ لوټ، تاراج، سرپټنېتونه، د عامه شتمنيو په غلا وړل، ترور او نورو ډېرو منفي او ناوړه کارونو ته وخت ډېر جوړ او مساعد دی، دا نو بالکل ستاسې

(۱۴) دا اصطلاح په شرقي پښتو کې د يو نيکه اولادي او حتی يوې قبيلې ته کارول کېږي.

ووخت دی، وطن درته عام او تام وډ^(۱۵) دی او په ځنگل کې هغه څوک
پاچا دی چې زور لري، سردار صاحب!!!

د سردار صاحب لکۍ زما په دې خبرو نوره هم ډډه او بیرته شوه، نه
پوهېږم چې د جگړې په اوږدو کې او که یاده د خپلې بدماشۍ په وجه
پخوا چې کوم ټپونه یې خوړلي وو، راته ویې ښودل چې دا ټپونه مې په
جهاد کې خوړلي. په رښتیا چې ټپونه یې بد ژور او د ډډ پوستکۍ یې
سوری سوری او چن چن وو.

زما په غالب گومان چې سردار صاحب ته تاراج، لوټ او اختطاف
جهاد و، ده په خپلو ننگینو ټپونو بې ځایه او خوشې افتخار کاوه او په
خوا کې یې د خبرو په مهال ډېر بې شمېره د پېژندگلوی کارټونه یې له
جیب څخه وایستل چې کوم د جمعیت، کوم د حزب اسلامي او کوم د
اتحاد ملي لنډه دا چې د افغانستان د ټولو تنظیمونو مگر دده د
وزارت زراعت د ماموریت په کارت کې لیکلي و چې سردار (...) بعد
له هغه پوه شوم چې د (کوټه) اصلي نوم (.....) دی سردار یو ناڅاپه رانه
پوښتنه وکړه چې: ((ته ولې د خپل زوی پسې خپه نه یې؟))

ما ورته وویل:

چې خپه شم، څه مې له لاسه پوره دي، خو دومره زه اوس په دې ټکي
خوشاله یم چې ما خپل مدعیان پېژندلي دي، زما زوی اوس څوک نه
شي وژلی، په دې خبره یې رنگ د کورکمن په څېر زېړ واوښت ماته یې
ووویل:

(۱۵) د زراعت ځمکو نه چې فصل غونډ شي د هغو ځمکو واښه د هغه کلي د خلکو د څارویو گډ واښه
وي.

ته ډېر سخت زړی سړی يې)) دننه د زړه نه مې يو الله خبر و، چې په ما او زما په کورنۍ څومره ترخې شپې ورځې تېرېږي، خو د کوټه په مخکې مې هسې ځان خوشاله، خوشاله کاوه.

د يوڅه چوپتيا او سوچ څخه وروسته يې ماته مخ کړ: ((مدیر صاحب!

ډېرو خلکو په دې نږدې شپو ورځو کې زما په غېږ او پښو کې سر اېښودی او ډرلي يې دي. دا د خلکو خلاصول د تېنتونکو نه زما حرفه ده. زه اوس په دې هکله خاص مهارت لرم او بېخي حرفوي شوی يم.))
په زړه کې مې تېر شول چې، رېښتيا ډېر مظلوم او زما په څېر بېگناه پلرونه تا ډرولي دي. د هغو بې دفاع انسانانو سره خو يوازې يوه ژړا وه بل څه ورسره نه و. که ژړا ورنه اخيستل کېدای، نو په والله که دې پرې اسره کړې وای سرداره! هغه به دې هم ورنه په کوم چل ول اخيستې وای.

ای خدايه!

د خپل زوی غم وژاړم او که د نورو مظلومانو.

په خبرو خبرو کې مې سله زړونه يو کړل او سردار ته مې وويل:

کوم رقم چې نن هغه قوماندان صاحب ماته وښوده، هغه زما په وس کې نه دی پوره. سردار صاحب وويل چې: ((مدیره!))

دا ډېر بې رحمه او بې دينه خلك دي، چې يو مېخ دې هم په کور کې وي خرڅ يې کړه او زوی دې ورنه خلاص کړه!) ما ورته وويل:

که سيخ د سرو دی د ځيگر د منډلو نه دی.

تاسې اوس لږ څه فکر او سوچ وکړئ چې د سردار صاحب راتگ زما کور ته ماسره کارکول او زما هڅول د خپلو نامشروع اعمالو لپاره چې د قمار بازار يې گرم او د فحشاوو نغری تود وساتل شي، نور خو لاهر څه په ځای پرېږده، حتی د کور يو مېخ يې هم په ما نه لورېده او راباندې خرڅول يې.

خير خو کړۍ شپه ده زما سره سر وخوړاوه خو له ما نه يې څه بود نه کړل. سهار شو، دی مې رخصت کړ. زه د کور پاس منزل ته وختم. د ډاکټر مور سره مې بېگاني ټولې خبرې چې د (کوټه) سره مې کړې وې، يو په يو تکرار کړې چې دا خلک له موږ نه زر لکه افغانۍ غواړي، چې دا هر څه خرڅ کړو او حتی که لاځانونه هم خرڅ کړو، سل مليونه افغانۍ خو نه شو پوره کولای هغه وخت زر لکه افغانۍ ډېرې پيسې وې، نو څه به کوو؟

په دې خبره د ډاکټر مور ډېره خپه او ستومانه شوه اخر د هغه ډېر نازبين زوی د يوويشتمې پېړۍ جنايتکارانو سره يرغمل و، دې به ټوله شپه خوب نه کاوه، دا به ټوله شپه د ډاکټر تشباتي تخت ته ناسته وه، ژړل به يې يا به يې نفلونه او تهجد لمونځونه کول او يا به يې د قران شريف تلاوت کاوه. ددې خو په دې ساعت تېرېده او يو څه تسکين به يې کېده خو په ما هر څه تنور وو، په اولو شپو کې مې بېخي مزه نه وه او ډېر وار خطا وم، وار او پار مې خطا و خو وروسته وروسته چې مې جعلي صحنې ليدلې او خپل مدعيان مې پېژندل، خپل مورال مې له لاسه نه ورکاوه.

نو ما به د خپلې کورنۍ غړو ته ويل چې تاسې ډېر بختور او نېک بخته په دې ياست چې زه کور ته راشم، ماته وژاړئ، زړونه مو تش کړئ او بڼکې مو وبهډئ، غړيو نيولې مری ازادې کړئ، زه دومره بدبخته یم چې زه نو چاته وژاړم ستاسې خو د ژړا ځای شته چې زه یم، خو زما د ژړا ځای نه شته.

دا (کوټه) سردار چې به کله له ماسره ملگری شو، ده به خپل ځان په خادر کې له سره ترپايه پتپاوه، يوازې دوه سترگې به يې ښکارېدې. زه په دې نه پوهېدم او لا تر اوسه نه پوهېږم چې په دې کې کوم سر و وپه دغه ورځ چې ما خپله ټوله شتمني وسنځوله، د اته لکه کلداریو په شاوخوا کې وه، چې شپږ لکه کلداریو مې کور او دوه لکه کلداریو مې موټر حساب کي، په دې شرط چې دا دواړه جنسه له موږ نه په دې جنګي او بدو شرايطو کې څوک په بيه راويسي.

ما چې په هغه وخت کې د انسانانو انصاف او عدالت ته وکتل، په انسانانو کې د ځينو مسلمانانو او په مسلمانانو کې مې بيا له دغسې افغانانو څخه بد راغلل. ددې پرځای چې له ماسره کومک وکړي او همدري راسره ښکاره کړي، زه به يې د خوږې گوتې نه نيولم، څومره چې به يې زبېښلی شوم، دومره به يې زبېښلم، خو هذالقياس څه سر به دې خوږوم، د شپږ لکه پاکستاني کلداریو کور مې په دريو لکو او د دوو لکو کلداریو موټر مې د يولک پاکستاني کلداریو په بيه کې ودرول.

د بازار په اټکل دې څلور لکه پاکستاني کلداریو څخه هغه وخت شپاړس مليونه او يا يوسل او شپېته لکه افغانۍ جوړېدې، خو د کور او موټر اخیستونکو سره مې څار (معيار) کېښود او دوی مې په يو خام

تار وتړل، خدای خدای به مې کول چې دوی پېنېمانه نه شي او يا په دې پيسو به زه د سردار او يا د سردار داړه ماران راضي کړای شم او که څنگه؟

سردار په دويمه ورځ بيا راسره خبرې وکړې. دا ځل مې سردار ته وويل: تا خو پرون شپه زما ژوند له نږدې نه وليده، زه دومره پيسې چې تاسې يې غواړئ، نه شم پرېکولای، چې ډېر ظلم راسره وکړئ، نو لس مليونه افغانۍ به درته چېرته قرض او پور کړم. يو کور لرم، هغه به د تاسې لپاره خرڅ کړم، نو دلته راته سردار ډېره کلکه ښکښل وکړه چې دا مې هېڅ وخت له ياده نه وځي او اوس هم کله چې دا د سردار ښکښل راياد شي، نو خدای (ج) شاهد دی چې ځوروي مې.

په هغه وخت کې موږ د کابل اوسېدونکي په ښکښلو او ډېولو نه خپه کېدو. دا زموږ ورځنی خوراک وو. موږ ورسره روږدي شوي وو او دومره باک به مو نه گڼله. د لس مليونو افغانیو ژبه راسره سردار قبوله نه کړه، زه يې په ځای پرېښودم. ده په ډېر تاو رانه څادر څنډ واهه او روان شو. سردار خو يو څه سوری پيدا کړ، اوس به نو کوښښ کوي چې دا رقم راباندې ورو ورو پورته بوځي. بله ورځ (سادو) راپيدا شو او راته يې وويل:

((يو کړتې زموږ کور ته راشه)) زه د سردار د ليدو نه نور موږ شوی وم، خو چاره نه وه، لاس مې د تيرې لاندې و، که لاس مې په زور رابښکودى وای، نو لاس نه به مې پوستکي اوښتي وای. بيا دده محترم کور ته ورغلم چې کتل مې د (سادو) دوی په کور کې هماغه د هوتل... چې په اولو شپو کې مې ليدلای و، د سردار ترڅنگ ناست و. نو زما په ځای

سردار ناخاپه ژړا شروع کړه، زه يو څه ټکنی شوم، په زړه کې مې وويل چې الله دې خير پېښ کړي، لکه چې زوی يې راته وژلی او يا سردار ته بل کوم مشکل پيدا شوی دی.

دا... سردار نو اوس د مکر او فریب له مخې په غټو، غټو ژاړي!! د سترگو څخه يې د اوبښکو دارې روانې دي، زه حيران او هک پک يم، وار او پار مې خطا دی، په ډېر کم وخت کې د ډېرو فکرونو او سوچونو نړۍ ته مې ودانگل، د سردار نه مې پوښتنه وکړه چې سردار صاحب څه پېښه ده؟!

په کور کې دې څوک مړه دي که څنگه؟!

((نه مدیر صاحب!))

زه له يوې خوا ستاسې غريبي او له بلې خوا ستاسې د ځوان او زلمي زوی د سر خطر ته ژاړم.))

ما سردار ته وويل:

کېنه بابا! د پردو په زامنو مه ژاړه، سردار صاحب! په زامنو به خپل پلرونه او ميندې ژاړي، اشاره يې د څنگ ناست سړي ته وکړه نه وينې دا... ده ځواب راوړی چې موږ ډاکتر وژنو.

ما ورته وويل:

اسره ځله کوي، زما او دده خو هماغه د هوتل خبره ده ((ژر ژر يې حلالوئ چې درنه مردار نه شي!!)) نو سردار پاڅېده او زما پښو ته پرېوته چې د خدای لپاره په خپل ځوان زلمي زوی دې رحم وکړه اخر

ستا زوی دی، ته لږ ښه شه او رقم پورته بوزه پیسې زیاتې ورکړه، چې دې بلا نه خلاص شي، ما سردار ته وویل:

ما هر څه سنجولي. زه په خپل زوی د هر چانه ډېر مهربانه یم. زما ټوله شتمني هغه ستا په وینا چې د کور مېخ به هم ځانته پرې نه ږدم ټولټال لس ملیونه افغانۍ ترې جوړېږي. دا پیسې له تاسې نه قربان دي. په دې خبره سردار سور او شین واوښت او هغه بل ځناور هماغسې په وسله سمبال او داسې بد بد یې راته کتل، لکه چې ما دده پلار وژلی وي او یا دده مې زوی تېنټولی وي. په وسله بار راته نه یو کړه او نه بل:

((ده این جاه ترا میکشم و ده انجا...))

په همدې اخره خبره پاڅېده، د سالون دروازه یې ما پسې پورې کړه. (سادو) سالون ته ننوت، له ماسره کېناست او سردار د وسله بار سره د باندې ووت. ما هم د تگ لپاره ځان جوړ کړ خو (سادو) راته وویل:

((باش که خسرم بیایه!)) لس دولس دقیقې وروسته چې وسله بار ښه پناه شو، بیا نو سردار سالون ته ننوت. زه پوه شوم په وسله بار... یې رخصت کړ.

خو شېبې نور یې زه هم په سالون کې په دې او هغه بوخت وساتلم چې وسله بار کوم لري ځای ته ورسېږي.

زه به د یو کم پنځوسو کلو یم، کله چې مې ښی او کینې لاس پېژندلی، حتماً یو څه ناڅه لوړې او ژورې، تودې او سړې، ډېر ښه او ډېر بد انسانان به مې لیدلي وي، خو د سردار (کوټه) په شان دوه مخی...!!

اول به هېڅ نه وي او که بيا پيدا هم شي، هغه به ډېر کم وي. که چېرې
 خدای کول په راتلونکي کې به دی او زه د هېواد د محاکمو په لوړو
 ارګانونو کې مخ په مخ سره ودرېږو، خو هر چا چې دا زما ليکل لوستي
 وي ما د (کوټه) په هکله په کې هېڅ کمي او زياتي نه دی راوستی، کوم
 شيان چې ما دده په وجود کې موندلي، تحقيق کونکي او پلټونکي به
 يې هم بيا مومي. دده ټول کړي جنايتونه به لاپسې بربنډ او څرګند
 کاندې، په وسله بار ګواښ به راته کله په زړه کې پيشو کېنوله چې
 خدای مکره ډاکتر رانه ضايع نه کاندې، مور ته به مې ډاډ ورکاوه،
 خبره ما څه چې سردار سره کړه، دوه درې ورځې مې نه سردار وليد او
 نه مې (سادو) خو زه پوه شوم چې... بل کوم ښکار يې په مخ کې دی،
 خدای پاک مې دې غاړه نه بندوي، همداسې به هم وه. بله ورځ مې کتل
 چې سردار د خپلو اشري پرېڅو او بې زړه مزدورانو سره د کلوله پشته
 د ښاروالۍ د بلاکونو په مخکې ولاړ وو، کله چې يې په ما سترګې
 وښتې هغه خپل اوږد او څو متره څادر يې بيا له ځانه تينګ تاو کړ،
 دوه سترګې يې ښکاره کړې، زه د يو څه کار نه وروسته په لنډو کې
 بېرته په همدې لاره راغبرګ شوم. سردار په خپل ځای د خپلو
 اشرګرندو سره ولاړ نه و، خو د هغه په ځای په عمر يوه نيم زاله مېرمن
 ولاړه وه او په سورو، سورو يې ژړلې او په سري يې خاورې بادولې او په
 سايندو کې ويل «اخ بچه نازنين ام چه شدي کجا برديتان» ددې
 مېرمنې آه او فرياد ځمکه لږ زوله او اسمان يې ژړاوه، خو د يوويشتمې
 پېړۍ جنګي جنايتکارانو ترې مزې اخيستي او د يو دوو تنګو لپاره
 يې د بشریت او انسانيت په عواطفو خاورې اړولې، ځانونه يې مړول او
 نور يې شوکول. بيا به يې د کارغانو په څېر مښو کې څنډلې او ويل به

يې چې ((موږ لا هېڅ خوړلي نه دي)) هلته يو چا د مېوو او به له ماشين څخه ايستلې، زه دې اوبو ته نږدې شوم او يو گيلاس د گازرو اوبه مې په سر راواړولې. له دې زردک فروش نه مې پوښتنه وکړه چې دا خوړ ولې ژاړي؟

هغه راته وويل:

((ورورجانه! څه غم پسې گرځې، دا درېيمه ورځ ده چې ددې خوارکۍ زوی چا تېستولی،)) نو زما په زړه کې ټک شو چې دا کار هم سردار کړی، ولې چې سردار مې څو ورځې مخکې په همدې ځای کې ليدلی و. دا داسې حرفوي او مسلکي تېستونکي و چې په هر کړت ما له ده سره ملاقات کاوه په داسې وخت کې به يې زه گير کړم چې زما اواز به هېڅ ځای ته نه رسېده او نه به مې رسولی شو. زه به دوی دقيق څارلم. ما ورته ځان هم نه شو خوځولی. په نوک او ناوک کې به يې ونيولم، ما خپل څارونکي هېڅ پېژندلی نه شول او تر ننه پورې مې نه دي پېژندلي، په دې اختطاف کې ما همدا درې څلور تنه وپېژندل: (دادو)، سردار (کوټه)، (سادو) او هغه وسله وال سړی چې په اول ځل مې د دان باغ د نل مخې ته په هوټل کې ورسره وليدل، مگر که دا وسله وال سړی نن زما مخ ته راشي، شايد زه به يې ونه پېژندلی شم.

سردار صاحب به کله ځان راته ملنگ کړ او کله به يې ځان پلنگ، کله به قوماندان شو او کله به د دولت عادي مامور. کله چې به يې زه وليدم، هسې برناحقه چې د لمانځه وخت به هم نه و، په لمانځه به ودرېده. زما په خپل غالب گومان ده هېڅ د لمانځه لپاره اودس نه دی کړی، دده هر لمونځ زما په مخ کې د تظاهر، فرېب او تفنن لپاره و.

ده به دا لمونځونه بڼايي ددې لپاره کول چې خپل ځان ماته پاک دینداره او سوچه مسلمان وښيي، زما باور دی په خپل ځان لاپسې قوي او پیاوړې کړي او یا امکاناً هغه ورځني جنایتونه، ورانکاری او گناهونه به یې پرې رږول چې هغه گناهونه هېڅ وخت لوی خدای (ج) نه چاته ښيي او نه یې رږوي. دده هسې چټي خواري وه، لکه چې متل دی (هندو ستتری خدای ناراضه).

په دې کال په موږ کابلیانو شپې او ورځې ډېرې ترخې وې. په ما خو اور بل و، اسمان لرې او ځمکه سخته وه. په دې کرکجن توپاني وخت کې ټولو خوښیو غمونو ته ځای پرېښی و. د عدالت په ځای ټوله بې عدالتي حکم فرما وه. ابادېدو ټول خپل وخت مکملو وړاندو ته ښلی و، د عالم په کرسی... ناست و د سولې او سلم نه وسله جنگ جگړې اخیستې وه، د ملا نه منبر شیطان قبضه کړی و، د معلم او شاگرد په ښوونځي قوماندان د هغه برېڅو خېټه اچولې وه، د کاریگرو په فابریکو باندې په گاونډیو ملکونو کې تودې سوداگانې روانې وې. په ډېره بیرې او چالاکی ددې ملک پوځي ماشینری اړه کېدې او به جگه غاړه او ټیټو سترگو خرڅېدې، د ښکلو نه ښایست نقاب تر گوتو کړی و، په میکډو کې د رندانو په ځای دیوان ناست وو او د چرسو لوڅو د کرکې ورېځې جوړې کړې وې. د کوه قاف د ښایپرو ښکلا د ښکلا د بېلابېلو دوښمنانو وینځله او د پنجاب د جادوگرو منترونو اود عربو او ایرانیو گورگینانو د دعاگانو به وجه موږ باندې ښاماران نازل وو. دا څومره وږي ښاماران وو چې پېه هره یوه نیمه ورځ او ان په دقیقه ثانیه او سیکنډ کې د دېرش څلوېښت تنو په خوراک نه مې بدل. دا ښاماران نه

پوهېږم چې په کومه کربلا کې جل وهلي وو، د دوی تنده دومره زياته وه چې زموږ د ښار د انسانانو وينه يې په ژبه خټله. د دوی جل وهنه نه په توده وينه ماتېده او نه په سره او پرنده وينه، د جگړې شدت زيات و او ورځ په ورځ يې زور اخيسته.

دلته په کابل کې د يزید او د شمر د کارنامو سترگې دې حالاتو ته ډېرې خړې او ټيټې وې، زموږ د ژوند په هديره کې هر چا د نکير او منکر له ډډې ډبول خوړل، زموږ خلکو چنگېزخان او هلاکو ته اورنگ او تيمور لنگ ته دعاگانې کولې، روس او پرنگ لادومره نه وو ځورولي، زموږ د ملت نه عادل نوشيروان وړک و.

په دې شپو ورځو کې مې د ډېرو امنيتي او حکومتي مسولينو دروازې په پټه پټه کې وټکولې، خو چا مې غږ نه اورېده. دوی هم گرم نه و، هغه داسې حالت و چې هر چا خپله پرده کوله او خپل ځان يې ساته. اول خو به د ارگانونو مسولين وړک وو او که به مې کوم يو پيدا هم کړ نو راته به يې وويل:

((برادر جان از امکانات شخصی خویش کار بگیری!))

زه يو شي ته ډېر په اندېښنه کې وم، ما به ويل داسې ونشي کوم ځای کې چې ډاکتر قيد دی، هلته زموږ د زمانې ښاماران (راکټونه) رانشي او د راکټ په حمله کې مړ نه شي.

بله ورځ مې کتل چې بيا (سادو) راپيدا شو، زه يې بيا خپل کور ته وروبللم او سردار (کوټه) سره مې له ډېر وخت وروسته ملاقات وشو. لنډه دا چې زما او دده په منځ کې د څه کم څلور لکه پاکستاني

کلدارو معادل دیارلس ملیونه افغانیو نغدې ده ته او شل لکه افغانۍ نورو لگښتونو چې په ما پورې یې اړه درلوده، بې له دې چې زما زوی (۴۶) ورځې له کاره ووت، موافقه وشوه. د سردار نه مې درې ورځې وخت وغوښت چې تر څو زه ورته پیسې برابرې کړم، کوم خلک چې مې په خام تار تړلي وو، هغوی ته ورغلم. د شپږ لکه پاکستانۍ کلدارو کور مې په درې لکه او د دوو لکو کلدارو موټر مې په یو لک پاکستانی کلدارو خرڅ کړل. موټر په بلا پسي کړه، خو هغه کور اوس شل پنځه ویشته لکه کلدارې ارزې. خپل جايدادونه مې د یوویشتمې پېړۍ د انساني دلائلو لپاره په سیند وړې بیه خرڅ کړل. څه کم څلور لکه کلدارو څخه مې دیارلس ملیونه افغانۍ د ۱۳۷۳ل کال د ثور په ۲۱ مه نېټه د سهار په اتو بجو د درېیم پروان په څلور لارې کې وعده کړې وه، غوټه کړې مو وه چې سردار به په ټکسي موټر کې ناست وي. ماسره به په بوجۍ کې پیسې وي، د کور نه به داسې مهال حرکت وکړم چې ټیک اته بجې هماغه نښه شوې څلور لارې ته زه او سردار یوځای ورسېږو. په همدې ورځ څنگه چې پنځه دقیقې اتو ته پاتې شوې، ما د پیسو بوجۍ په شا کړه.

زه نابارې^(۱۶) وم خو تنګسې د لومړي ځل لپاره بارې کړم. خپله مېرمن مې په ځان پسې کړه، په دې هم وېرېدم چې د پیسو بوجۍ رانه په دې کمه او نږدې فاصله کې بل کوم زورور داړه مار وانخلي او یخ پخ مې کېنوي؟؟؟ پښتو کې وایي: ((هم شرمېدلی او هم زیانېدلی))

(۱۶) هر هغه چا چې د چا خبره په ځان نه وي تېره کړي، پښتانه دا اصطلاح کاروي.

نو کله چې د دروازي څخه ووتم، د کوڅې شمال ته چې مې وکتل، د اخر کور په بهرني گوټ کې زما د څارنې لپاره (سادو) ولاړ و. ژر يې ځان پناه کړ. زما په غالب گومان چې د کلوله پشتمې په څلور لارې په کوم نږدې هوټل کې سردار ناست و. کله چې (سادو) زما ډاډ سردار ته ورکړ، بيا نوزه او سردار کابو شاته مخکې هماغه نښه شوې څلور لارې ته ورسېدو.

دی د ټکسي نه کښته نه شو، موټر په کراره، کراره روان و. ماته يې د يو قوماندان په څېر وويل: «(بالايش کو!)» بوجي مې ورته په ټکسي موټر کې ورواچوله او ورغې مې کړل:

کی به خير؟!

((منتظر ده ويا يازده امروز!))

همدومره وويل شول او بس کور ته ستون شوم، لس شوې، يوولس شوې، غرمه تېره شوه، مازيگر شو، ماښام راغی، زما د ساده او هفته فهم تشويش او اندېښنه لاپسې زياتېده. زړه کې مې وويل، د هغه هندو کانه درباندي وشوه.

لکه چې (دين دين لاړ او... لاړ).

په اندېښنه کې وم، کله به حويلی ته ووتم، کله به د بام سر ته وختم خو چاينکې مې د شنې چايو نه تشې کړې، سگرېټو ته خو مې هېڅ دمه نه ورکوله، يو چې به لامې نه و بل به مې لگولی و، په دېوالي ساعت مې همداسې سترگې ښخې وې، کله چې د ساعت ستن د شپې په ۱۱ او

۲۰ دقيقو ودرېده، دروازه ټك ټك شوه، په ډېره بېرې او تادۍ مې د كوڅې وره ته ځا ورساوه، غږ مې كړل:

كى بود؟!

((ماهستيم (سادو)!!))

زه لږ څه پنبه نيولى غوندې شوم او اندېښنه مې لانوره پسې زياته شوه، د دروازې د پرانيستو نه مې ډډه وكړه، زه كې مې وويل، لكه چې (سادو) په دې څنگله قانون كې درباندي بله كومه لاره جوړه كړې كه څنگه؟!

ورو غوندې مې د خپل زوى ډاكتر احمدجان غږ واورېده چې:

((للاور پرانيزه!!))

خدای پاك حاضر او ناظر دى چې ډېر خوشاله شوم. ور مې پرانيست، گورم چې سردار (كوټه) غلى زما د زوى په خوا كې ولاړ دى. زوى ته مې تر غاړې وتم، زه نور په ځان نه يم پوه شوى چې خپل نازبين مې په څه ډول په زينو كې خپرولى او سردار مې څنگه سالون ته بيولى دى.

ډاكتر مې د خپل مطالعې په كوټه كې كېناوه، مور او خويندې پرې راټولې ې، خویندو يې پرې د نوټونو او نقلونو باران جوړ كړى و. د خوشالۍ نه ژرېدې او د اوبنكو سېلابونه يې په گربانونو رامات وو، زموږ د هېچا اوبنكې نه ودرېدې، موږ ټولو ژړل. ډاكتر هم ژړل، نيمايي زما او نيمايي د مور په غېږ كې پروت و. هماغه جامې يې په تن كې وې چې (۴۶) ورځې مخكې يې اغوستې وې. په لاس كې مې ورته د راډو ساعت طلايي ځلا ونه لیده. ږيره يې ښه بېره شوې وه، د

خيرو پرې نور ځای نه و، وزن يې ډېر کم شوی و. سترگو يې په رڼا کې کار نه شو کولای، خو ورځې وروسته مې د ډاکټر نه تپوس وکړ.

((ډاکټره!

ولې دې سترگې بڼه کار نه شي کولای؟))

ډاکټر وويل:

پلار جانۀ!

((داسې کېږي، سترگو مې (۴۶) ورځې رڼا نه ده ليدلې، ته خو پوهېږې

پلاره!

د سترگو بينايي په نور کې ده. په ټوکه يې وويل: که نور نه وای، خلک

به ټول پانده وای کله چې...!!!))

نو پس بينايي په رڼايي کې ده او ږوندوالی په تورتم کې.

پلاره!

((له ماسره ډېر په تکليف کې شوې، ډېرې منډې او رامندې به دې

وهلي وي، د ډېرو خلکو او د بې انصافو خلکو دروازې به دې ټکولې

وي))

ما ورته وويل چې هوکې زويه!

ما ډېر بې انصافه خود غرضه او... خلك وليدل. د بې انصافو نه د

بانصافو شمېر کم دی.

لکه چې ((پلاره زما په سر دې هر څه له لاسه ورکړل؟))

نه زويه!

ته په هرڅه ارزې، ته لاڅه چې د نړۍ هر يو انسان په ډېر څه ارزې، د نړۍ په سر مادي نعمتونه پيدا کېدای شي، که انسانان به ځايه ضايع شي ((لکه چې موږ افغانان به ځايه ضايع شو)) دا ډېره بده او تر بدو لا هم بده ده. ضايع شوی انسان بيا د تل لپاره منځته نه شي راتلای. د جهان د ټولو مادياتو څخه د يو انسان ژوند ډېر معتبر دی ((ژوند زموږ انسانانو طبيعي او خدايي حق دی دا حق بايد له موږه هېڅوک وانخلي!))

کله چې مې د ډاکتر سره د خپلې مطالعې په خونه کې لنډه شان کتنه وکړه، بېرته سالون ته کښته شوم، د تکراري لنډ روغې څخه وروسته سردار صاحب ډېر او ډېر ځان باتور، پياوړی او ښاغل گانډه او په ما يې ډېر احسانونه بارول، داسې به يې ښودله چې دا زه وم چې ستا زوی مې د يوويشتمې پېړۍ (خپلو جلادانو) څخه خلاص کړل.

دده هره خبره دروغ وه، دده د دروغو سره زما غوږونه ښه اشنا وو، د مجبورې ورځې مې هسې ورته سر خوزاوه او ښه ښه به مې کول. خبرې يې بې ارتباطه او پيکه وې.

شپه له نيمايي اوښتې او نوره په وتو وه. دوی ته مې ځای واچاوه، زه بېرته وختم او د ډاکتر ترڅنگ کېناستم. دی هم سترې او بې خوبه و، زه هم جو، جو^(۱۷) وم. ډاکتر د خپل خوب کوتې ته لاړ. په خپل تخت کې پرېوت، کوم چې به يې مور ورته کرښ شپه ناسته و او په غټو غټو به

(۱۷) ټوک ټوک او بې خوبه

يې ورته ژپل. خو نن شپه زموږ په کور کې خوشالي او د خوشالي نه په ډکو شپو کې د يوه لنډ وخت لپاره ویده شو. بې خوبي زموږ عادت شوې وه، خو په دې شپه مو يو څه ناڅه خوب وکړ. د سهار له لمانځه وروسته مې د خپل لوی خدای (ج) شکر ادا کړ، سردار ته مو د سهار چای ورکړ، سردار لانورو نزرانو او تحفو ته هم په تمه و او راته ويې ويل:

((که د ډاکتر مور او يا د کورنۍ نورو غړو د ډاکتر د سر نزرانې ايښودې وي، هغه هم راته راکړئ!!) دې ټکي ته لازما هېڅ پام نه و، دې سردار صاحب لکه په نورو ټښتونو او اختطافونو کې په زړه پورې نذرانې تر ګوتو کړې وې. خير خو ما خبره په دې او هغه کې تېره کړه. په اخر کې يې راته وويل: ((يوه تفنگچه مې پکار ده.))

ما داسې ورته وويل:

کاشکې تفنگچه مې لرلې، ستا او د (سادو) که د پيشوگانو په څېر اووه ساوې وای، بېګاه رانه ژوندي نه شوای خلاصېدای، خو بيا مې ولاهو کړل او په زړه کې مې د لوی خدای (ج) څخه بښنه وغوښته. بښه ده ای زما لويه خالقه چې تفنگچه دې نه ده راکړې او قلم دې راکړی، علميت دې راکړی او پوهه دې راکړې، که تفنگچه او ټوپک دې راکړی وای، زه به هم د دوی په څېر يو اوباش وای، د چا پلرونه او ميندې به مې ازارولې او جنايتونه به مې کولای. د سردار ټينګار او غوښتنه په تفنگچه د تحفې په ډول ډېره زياته وه.

ما بيا ورته وويل:

اوس پيسې نه لرم، چې تفنگچه درته واخلم، امکان لري چې جلال اباد ته لاړ شم، يو څه پيسې پيدا کړم، بيا به گورو سره. اوس خو دې د پولۍ ته تېر کړو او د هر څه نه دې خلاص کړو. خسر او زوم يې يوځای رخصت شول. بيا مازيگر په څلورو بجو (سادو) هغه د کابليانو د نږدې گاونډيانو او خواخوږو په دود يو څو وچې ډوډۍ زموږ کره راوړې، اوس دې ظالمانو راسره د کړي جنايت د پتولو لپاره او د ځان د سپيناوي په اړه خبني او خپلو شروع کړه.

دا چې خپل ځان ترېنه راټول کړم او په راتلونکي کې ترېنه نور ضرر ونه مومم، نو د ډوډۍ د اخيستلو نه مې ورته ډډه وکړه، دده ډوډۍ مې وانخيسته دا يو شکل ځواب و چې (سادو) ته مې ورکړ.

سردار صاحب د ډېرو مېلمستياوو او مېلو په تمه (۴۶) ورځې مالگه خټلې وه) چې زه به يې جوړوم او دی به يې خوري. خو دده مې هر څه لنډ تنگ ختم کړل.

سردار په دې پوهېده چې زه په هر څه پوهېږم، زه ده ته په دې سيمه کې خنډ وم.

زما د گاونډيانو او دوستانو سره دې خدای ښه وکړي، څوک چې به د ډاکټر د پيدا کېدو او خلاصېدو څخه خبرېدل، مبارکۍ ته به راتلل، خو ډاکټر ما پوه کړی و چې هېچاته درست معلومات مه ورکوه، دومره وایه چې په تړلو سترگو يې بيولی وم او په تړلو سترگو يې راوستی يم. حقيقت هم همدا و دومره کفايت کوي.

نږدې گاونډيان مې د کور او موټر په خرڅلاو ډېر خپه وو، په درېيمه ورځ چې کله دواخانې ته لاړم، سردار او (سادو) جان راسره نن بله لوبه شروع کړه، د يو څو بدماشانو په غاړه يې ټوپکې اچولې وې، د دواخانې مخ ته شاته په سړک، کښته پورته د کترو، کنايو او پرزو ويل، بې بندوباري د لرې نه د دواخانې دروازه په کانو ویشتل نور او نور خاص ددې لپاره وو چې ما ددې ملک نه پاڅوي، په هغه وخت کې معمول و چې يرغمل شوی به د سختو سکنجو، زېرخانو او تورتمو کوټو څخه د باج په بدل کې کوم يو بختور به خلاص شو، نو کور ته د رسېدو سره سم په پټه خوله به يې سبا کډه بار کړه او بيا به يې وطن دې داړه مارانو ته پرېښود.

ما حوصله وکړه، وطن مې پرېښود، په دې عمل د سردار کينه هېڅ نه سړېده، د کابل ځمکه لکه چې ځانته دده پلار قبالة کړې وه، زه يې په کابل کې هېڅ خوښ نه وم، ددې لپاره چې دده داړه ماري او غداري رسوا نه کړم، ددې بدماشانو په کترو او کنايو خداى شاهد دى چې ووېرېدم، دواخانه مې وتړله. نېغ د يو دوست کور ته ورغلم. هغه داسې تجار شاتنه و، هغه د ځان سره څلور پنځه باډيگاردان د تل لپاره ګرځول. د يو څو ورځو لپاره دوه ترېنه ما ځان سره راوستل.

د (کوټه) زړه د تفنگچي نه، نه صبرېده په لنډو کې يو ناڅاپه دواخانې ته رانوت، د سلام نه وروسته يې چې په ناستو هلکانو او د دوى په کلاشينکوفونو سترګې ولگېدې، په وارخطا او په ډېره بيړه يې رانه رخصت واخيست، بيا مې د طالبانو د راتګه پورې دده ناولې خبره ونه لیده.

دا خو د داستان هغه مخ و چې په ما او زما د کورنۍ په غړو تېر شوی، اوس به د داستان بل اړخ ونیسو. وبه گورو چې په ډاکتر څه تېر شوي دي، وبه يې لولو او وبه ورو چې د يوويشتمې پېړۍ جنايتکاران څومره بې رحمه او سخت زړي دي. دوی د بشر پر ضد څوره ښکاره او بې پروا تېری کوي، خدای پاک انسان ته اشرف المخلوقات ویلی، خو جنايتکاران يې ورته نه وايي. د خپلو جیبونو د ډکولو او د نورو نامشروع هدفونو لپاره هرڅه ځانته روا بولي.

کله چې ډاکتر پوره يوه ورځ دمه وکړه، په دويمه شپه يې خپل داستان ماته داسې پيل کړ:

+++

پلارجانه!

«په کوم تاريخ يې چې زه نښتولم، په هغه شپه هېڅ خوب نه راته، شپه مې نا ارامه وه ټوله شپه وينم وم، ددې اوږدې جگړې په وړانيو زموږ د طب انسټيټيوټ په تړلو د راکټونو په ورېدو، ترور، اختطاف او اختناق پ هکله کړۍ شپه په اندېښنه کې وم، خوب مې وتښتېده، دوه درې ځله د باندې ووتم. د يوه کتاب په مطالعه مې شروع وکړه خو لوستلو يې هم مزه رانکړه. د ښار په بېلابېلو څنډو کې خورې وړې جگړې د درنو او سپکو ډزو او اوزونه راتلل، په نږدې يو کال دوو کې بيا په کابل کې د برېښنا پرېچ چا نه وليدلای. د کرکۍ نه مې ټول ښار ته وکتل، د سر نه تر پښو پورې په کې يوه کامله چوپټيا او تورتم و، کله

کله به جگړه توده شوه، رسام به ويشتل کېدې او کله به سره. د کابل د بنار ژبه اوس د ټوپک ژبه وه. د قلم ژبه يې غوڅه وه، خوله يې گونگه، غاښونه يې پځېدلي، غوږونه يې کاڼه او کسي يې پرېوتې شانته وو، مشوانۍ يې ماته وه، ليکوال يې په گوليو سوري سوري و. د شعر ژبه يې ټوټه ټوټه کاغذ يې سوي، کلتور يې لوټ او فرهنگ يې تالاو، زده کوونکو د مکتب نه مخه ښه اخيستي وه او ښوونکي لادرکه وو.

ورځ يې هم د شپې په څېر خاموشه غلې پلې او تورتم وه. د بنار په اسمان د باروتو د لوگو تور څادر غوړېدلی و او د لمر وړانگې ورنه نه شوې تېرېدای. موږ نه زموږ لمر او سپوږمۍ هم جنگ جگړو اخيستي وو. په همدې سوچنو کې وم چې چرک بانگ مهال د بنار شمال لوري ته يوه قوي او درنه چاودنه وشوه، لمبې او دوړې يې اسمان ته پورته شوې چې پلاره په اواز يې ته هم پاڅېدې او د لمانځه په بندوبس کې شوې، زه وينم وم، خو په هر حال شپه تېره شوه. د سهار چای مو يوځای وخوړې، د خپل پدرانې نصيحت څخه وروسته ته رانه مارکېټ ته روان شوې او ما خپلې جامې بدلې کړې. د تانه لږه شېبه وروسته زه او ذبيح الله جان ورور مې د درملتون د پرانيستو په نيت له کوره ووتو. ما چې د فرعي سړک جنوب اړخ ته وکتل، يو تور فلم لرونکی جيب موټر په موږ پسې روان شو. موږ عمومي سړک ته ونه وتو، د پروژې په منځ کې چهل متره سړک ته مو ځان برابر کړ. متصل چې چهل متره خام سړک ته داخل شو، په هغه ځای کې د خلکو گڼه گڼه نه وه، همغه تور فلم والا جيب موټر زما ترڅنگ ودرېد او څلور تنه ټوپک والا ترېنه راکښته شول.) په قهر يې ماته وويل: ((تا بېگاه زموږ ناروغ ته غلطه

دوا ورکړې ده، هغه د کوما حالت ته تللی و، وخبږه موټر ته)) ما ورسره مقاومت وکړ، ورته ومې ويل چې: ((که ستاسې مريض زما په دوا کوما حالت ته تللی وي نو تاسې مهرباني وکړئ دلته د فارمسي او بررسي رياستونه شته. دولتي مقررات موجود دي، هلته مې دواخانه ده راشئ، کېنو فيصله به سره وکړو، مگر دې ټوپکوالو زما خبره تالا ترغی کړه. دوه درې کلک کلک قنداغه يې ووهلم. چا د پنبو او چا د لاسونو نه ونيولم چې د پنبو يو بوت مې همدلته په چهل متره سړک کې پاتې شو، موټر ته يې پورته کړم، زموږ له بده شامته په دې دومره لوی سړک کې په غير له يو واړه ورور څخه مې نور هېڅوک تر سترگو نه شول کوچنی ورور مې په داسې حامل کې وليد چې په ما باندې د قنداغونو باران وو او ده په چيغو چيغو ژړل او همدا به يې ويل چې د خدای لپاره کومه گناه مو کړې ده، کله يې چې موټر ته واچولم، سملاسي يې لاس په لاس د موټر شاته تېر کړم، په دې سات کې مې پلاره خو څو ځل په زړه کې تېر راتېر شوې چې کاشکې مې اوس پلار وای.

جيب په ډېره چټکتيا منډه واخيسته، کله چې موټر د بره کي په پېچومي پوځ سړک ته وخوت، زما يې سترگې کلکې وتړلې او دوه تنه راباندې دپاسه کېناستل، په هماغه اول وخت کې د لاس راډو ساعت يې رانه د لاسه وايست، دې دوو تنو چې راباندې دپاسه ناست وو، ژر يې راته جیبونه ولټول. د دواخانې پنځه زره کلداري او درې لکه افغانۍ او کليگاني يې رانه واخيستې، نو کله چې موټر د باغ بالا او يا گردنې په پېچومي وخوت، پوهېدم چې موټر د گردنې په طرف په

حرکت کې دى. کله چې موټر د پوليتخنيک په مخ کې تېر شو، استقامت يې مستقيم و، پوه شوم چې قرغې ته مې وړي، خو کله چې گاډى د قرغې عسکري فاميلو ته ورسېد، د حرکت لورى يې چپ لاس ته بدل کړ، نور نو سړک خامه، موټر يوه بڼه ټوټه په خامه کې هم منډه واخيسته. د فاضل بيک نه بره ځنې موټر په يو خوږ کې د هديرې ترڅنگ ودرېد. زما يې سترگې خلاصې کړې، د موټر نه يې کښته کړم، چې کتل مې پورې کلی د قرغې وو. يو ټوپکمار سمدستي د خپل کلاشينکوف شاجور وايست او خالي ټوپک يې راته په لاس کې کېښود، بل خپل پکول زما په سر کړ، درېمگري راته څه ارتې شانته کلوشې راپېښو کړې، يو تن يې له مانه مخکې يو مې ښي او بل مې چپ لاس ته او څلورم تن زما تر شا روان شول. مخکنى ښه مخکې لاړ. ده به دې دريو نورو ه اشاره کوله، دې دريو به د هغه يو تن په لارښوونه حرکت کاوه خو بالاخره د قرغې په يوه کور يې ننويستم. هلته يې په يوه خونه کې چې د کړکيو شيشې يې ماتې وې، هسې پلاستيکونه يې ورته نښلولي وو، کېنولم. د لږې دمې وروسته مې د خپلې تېښتې پلان وسنجاوه او د خوشال بابا د شعر دا بيت مې د ځان سره تکرار کړ چې:

که اسمان دې د زمري په خوله کې ورکا

د زمري په خوله کې مه پرېږده همت

((تراوسه خو دې پښې او لاسونه نه دي تړل شوي، د يوې کړکۍ پلاستيک مې ور وشکاوه ومې کتل چې داړه ماران د حويلۍ چنې ته پیتتاوی کوي، ماته يې شا ده. پلاستيک مې د کړکۍ د پلې نه خلاص

کړې د کړکۍ د پاسه د پيک په قسم درې، خلور د لرگو لاري^(۱۸) وتې وو. په کړکۍ ودرېدم او د لرگو لارو ته مې ټوپ کړل. يو لاري مې ونيو، د کوټې د بام سرته وختم، کله چې مې د بام په سر حرکت شروع کړ، په دې مهال يو داړه مار وليدم او نورو ته يې غږ کړل.))

((هله که گريخت.))

((خو ما نږدې يو کاله ته ودانگل، په هغه کور کې يوې سپين سرې مېرمن کالي وينخل، ما په زارۍ او عذر ورته وويل: «مادر جان مرا پنهان بساز مرا ميکوشن!))

((دې سپين سرې او پتمنې مېرمن سره دې لاوس هم خدای ښه وکړي اول يې په يوه کوټه او بيا يې په بله کوټه ننويستم. خو ددې فقيرې په کوټو کې داسې د پټېدو ځای او شى نه و چې هلته ما په کې پټ کاندې.

نو ناچاره په تشناب کې د آب دان لاندې يې پټ کېنولم. کله چې دا د عزت او وقار نه ډکه مېرمن د تشناب نه ووته، د دوى د دروازې ټک ټک مې تر غوږ شو، ښځه لاړه دروازه يې داړه مارانو ته د ډېر جنجال وروسته پرانيسته. داه مارانو ښځې ته وويل: «ادم از تو ميخايم و نمو خودا د حويلې شما انداخ!)) مېرمنې په ډېره فقيرانه او ماته لهجه وويل: «ماکسى را نديدم خانه ما پيش شما اس بپالين يافتن بيرين اينجا هيچکس خوده نه انداخته»

^(۱۸) ډاگې په دري کې ورته دستک يا تير وايي.

((زه نو د دوی جروبخت او شورماشور اورم، خو د یوویشتمی پېړۍ دا سړي تېستونکي او سړي وژونکي او د افغانانو د شرمونو غاړکیو د پتمنې مېرمن د کور په لټولو شروع وکړه، له کوتې نه راووتل، تشناب ته راغلل چې څنگه یې اړولای آب دان ولیده اب دان یې پورته کړ، زه یې د ویشتلې مرغه په څېر د اب دان د لاندې نه راوویستم. زړه کې مې وویل چې ای بدقسمته! کاشکې په هماغه اول ساعت کې په یوه گولۍ ویشتی او مې وای، خو داسې باید نه وای شوی، کله چې یې د حویلی منځ ته وویستم، بیا یې راباندې د قنداغونو باران جوړ کړ هغه زړه سواندې او د عزتونو او پت نه ډکې مېرمنې راباندې ځان واچاوه، داړه مارانو ته یې د خپل عزت، پت او شرافت پورنی ونيو چې د خدای لپاره دا ځوان زلمی مه وهی، چاته وایي؟))

((نه زین بسیا جوان است، چه بدبخت پدر و مادر خاد داشته باشد!))
 ((دې جلادانو به همدومره ویل او دا یو غږ به یې کاوه چې: «پدرازي ادما کشته!))

((په رښتیا زه به هم په تشویش کې شوم چې خدانا خواسته پلار مې څوک وژلی نه وي؟

په وهلو او ټکولو یې بېرته هماغې پخوانۍ حویلی ته بوتلم. په دې غالمغال باندې د کلي خلک پوه شول، زه دلته رسوا شوم، داړه مارانو زه نور دلته نه شوم ساتلی. زما لاسونه یې شاه واپړول او ویې تړل او د کلي څخه یې وویستم. چې کتل مې په هماغه ځای کې هماغه جیپ موټر ولاړ و، موټر ته یې بیا پورته کړم. په موټر کې یې اول زما خوله وتړله، بیا یې سترگې او وروسته پښې. زما په وهلو بیا شروع وکړه. په

موټر کې د دوی د گوزارونو ضربې تندې تېزې او کاري وې، زه همدلته په موټر کې بې هوشه شوی وم، نور په ځان نه وم پوه شوی، ښايي دا شپه به تېره شوې وي، بله يوه نيمه لادوه درې ورځې به هم اوښتي وي، بيا هم نه پوهېږم چې ددې بې هوشۍ موده به مې څومره وه. خو يو وخت چې مې سترگې وغړولې، ځان مې وښوراه، يوه ډېره خيړنه کمپله راباندې پرته وه، پرمخې پروت وم، لاسونه يې راته په رسۍ او پښې يې راته په کېبل تړلې وې، خو ورو ورو مې لاسونو ته حرکت ورکړ، هله چې هله يو څه شاته لاسونه مې سست شول، خو په دې قادر شوم چې لاسونه مې د پري د ولونو نه خلاص کړل، بيا مې پښې هم له کېبله خلاصې کړې. پښو او لاسونو ته چې مې وکتل، بې اندازې پرسوب يې کړی و، وينې جريان پيدا کړ او حوصله مې يو څه جوړه شوه، د پښو په سر کېناستم، يو لاس او يوې پښې مې ناکاره درد لاره، درېدم، په حرکت کې په اولو دوو قدمونو کې د ډب ډب له امله پوه شوم چې په کانتینر کې اچولی يم او يو څه کمه زياته رڼا په کې وه، سترگې مې د کانتینر په لنډې بازو کې يو ادم قد د اندازې نه په ټيټه ارتفاع کې چې په اسانۍ لاس مې ورسېده په پښه وښتې، لاس مې ورته ورساوه، پښه مې رابښکوده، د پښې خسوکی د کانتینر دواړه سوري نه جدا شوو، د گوتې په اندازه د سوري رڼا کانتینر ته ننوته، په سوري کې چې مې وکتل، شمال لور ته د پخواني امنيت دولتي او د اوسني امنيت ملي د تعليمي غونډ تعمير او دده دپاسه په غرو کې مې د رادارو سيستمونه وليدل، هله زه پوه شوم چې په خوشال مېنه کې بندي يم. ددې سوري نه د خوشال مېنې يوه څلور لارې هم معلومېده يوڅو ښاري ټکسيانې مې هم په سړک کې وليدې، څه ناڅه مې زړه ښه

شو چې څه لرې خو نه يم. تقريباً د کابل د ښار په منځ کې يم، دې سوري ته ډېر وخت ودرېدم، که گوندې څوک راپيداشي، خو له بده قسمته د هېچا ښکالو نه خته د کانتينر د شا لاره داړه مارانو شاړه کړې وه او امه شمه^(۱۹) په کې نه وه.

بيا مې د خپلې تېښتې پلان جوړ کړ، هغه رسۍ چې زما لاسونه پرې تړل شي وو، هغه مې د کانتينر د دروازې پورې وتړله. زړه کې مې وويل، يو څوک به حتماً ماته راځي، نو کله چې د کانتينر دروازه بېرته کوي، زه يې کړپ کړوپ اورم او د دروازې د بېرته کولو په وخت کې به دروازه بېرته کوونکي ځانته راکاږي او زه به يې ځانته راکاږم همداسې هم وشوه. يو څو شېبې وروسته مې د دروازې کړپا تر غوږ شوه، چابکه پاڅېدم په دروازې پورې مې تړلی پری کلک کړ. داړه مار ځانته دروازه رابښکوده او ما ځانته داړه مار همدا وايي چې: «اينمی چرا ايقه ماکم شده؟»

خو چې زورونه مو سره ښه ووهل، پری مې خوشې کړ، دروازه دومره په شدت شاته لاړه چې داړه مار کوم شپږ اوه متره لرې وغورځېده. سمدستي مې د دېواله سرته توپ کړل او خپل لاسونه مې د دېواله په جۍ کې کلک کړل او داړه مار زما پښې د لاندې نه کلکې کړې. گورۍ! انسان د وېرې او ډار په وخت کې ډېر زور لري، ما څو ځله خپلې پښې دې ځناور نه خلاصې کړې خو داړه مار همدا يو غږ کاوه:

((هله که باز گريخت))

(۱۹) دا اصطلاح په هغه ځای کې کارېږي چې په کوم ځای کې او يا په کومه لار کې څوک نه وي.

((پ دې کش و گير او بگيرنمان کې د دوی ډله بيا زياته شوه، دوی که هر څومره زور واهه، ما هم اسره نه کوله، يو وخت مې فکر شو چې پرتوگ مې خويږي او مخ په کښته روان دی، زړه کې مې وويل، يوځل خو په شرمونو وشرمېدې، د اب دان لاندې نه يې پورته کړې، که دا وار دې پرتوگ ووځي؟ خو ناچار لاسونه مې دېواله د جی نه سست کړل. لاندې د لېوانو په پښو کې پرېوتم. دوی راباندې دپاسه د وهلو اتني جوړ کړي او زه د لاندې نه لگيا يم، خپل پرتوگابښ ټينگوم، بيا يې راته لاسونه او پښې وتړل او يو د (شینه کې) نوم مې واورېد چې ورته وويل شول:

((بيا شینه کی))

((زه بيا نور په ځان نه يم پوه شوی چې خدای زده څو شپې ورځې به راباندې په بې هوشۍ کې تېرې شوې وي. يو وخت کې مې ډېره يخنې وشوه، دس رو له کبله بيدار شوم، د دوهم ځل لپاره بيا د خپل خالق په مرسته د بې هوشۍ څخه ووتم لاسونه او پښې مې تړلي وو، يو څه مې لاندې پراته وو، خو د بره راباندې څه نه وو، د ويدو خلکو څرارې تر غوږو کېده، پوه شوم چې شپه ده، خو مږه کان مې هم په خټه گرځېدل راگرځېدل، د مږه کانو د وچو ډوډيو د خوراک او چيچلو کړيا مې هم د ډېرې لږې فاصلې نه غوږو کېده، خو دا شپه ډېره سړه شپه وه، چې پښې مې وخوځولې پښو ته مې يوه سړۍ پرته وه. په ډېر جنجال مې سړۍ په ځان رانښکوده، خو ساړه مې هېڅ نه درېدل، وجود مې ډېر درد کاوه. سهار شو، ښکښلې، سپکې او سپورې مې واورېدې، چې داړه مارانو يو بل ته کولې. په يوه مې غږ کړل:

((اوبرادر ما يك مرتبه بيرون ميروم))

د دوی نه يو چا خواب راکړ

((ای وختت بیرون رفتن نیس خو بگی))

((تورتم دی، هېڅ شی نه وینم، خو انسان ته خدای پاک توفیق ورکوي، صبر او حوصله ښه شی دی. که د بې صبرۍ او وارخطايۍ نه مې کار اخیستی وای نو زاره به مې پړق چاودلې وای او اوس به هېڅ نه وم.

دغه ټوله ورځ مې په نیمه پرېشانی او نیمه بې هوشۍ کې تېره شوه. یو وخت په دروازه کې کړپ کړپ شو، یو تن دروازه خلاصه کړه، راننوت د خولې نه یې غږ نه خاته. اول یې لاسونه او بیا پښې راته پرانیستې، خو برعکس سترگې یې راته وتړلې په دې مهال په ځان سخت ووېرېدم لکه وژني مې څه؟

پایخولم خو کاواکه شاتنه وم. د ځناور په اوږه مې لاس کېښود، چې ونه لوېږم بهر ته یې وایستم حویلی چکره او لمده وه، هوا ډېره سړه وه، تازه هوا مې تنفس کړه. هسې یې د دېواله څنگ ته کېنولم او راته ویې ویل: ((بکو))

((تش جواب چای مې رفع کړ، پاڅېدم د لاسونو د وینځلو لپاره مې ترېښه اوبه وغوښتې خو په خواب کې یې راته وویل: ((گپای ډاکتریتان پس کو بندی دس نمی شویه))

((کوټې ته یې دوباره ننویستم، سترگې راته په کوټه کې خلاصې کړې، زړه مې راټول شو، څه که خدای کول، نه مې وژني. په بشقاب کې راته لږې شاتنه وریجې راوړې، دوه مړۍ مې د اوبو په زور تېرې کړې،

ستونی مې ناست او ورغلی و. له دې نه پوه شوم چې ډېر وخت مې په بې هوشۍ کې تېر کړی، زړه مې خواى، خواى کېده، د ضعف حالت ته به نږدې کېدم، خو ومې پتېيله چې ډوډۍ به د يوې يا دوو مړيو څخه زياته نه خورم. څه به هر ساعت دې بې ننگو ته چيغې او سورې وهم په دوى کې به ځينو فارسي کوله بعضو به په کې هزاره گي او ازبکي لهجو خبرې کولې، ټوله شپه به يې په سپکو، سپورو او چټي خبرو تېروله. داسې وخت به راغى چې يو د بل پسې به يې د کلاشينکوفونو گېټونه رابنکودل، بل کوم يو به په ژړا شروع وکړه، يو نيم به په کې په زور او شور وخنډل. د چرسو بوى به يې ډېر تنگولم. کړۍ شپه به يې په قماربازۍ تېره کړه. د قمار په داو کې به يې د پرديو دوکانونه د خيرخانې او کارته پروان کورونه او د شهزاده سراى چورول ايښودل. په کومه کوټه کې چې دا داړه ماران اوسېدل، زه يې د هماغې کوټې په تشاب کې اچولى وم.

ددې لپاره چې د بل ځل لپاره د تېښتې هڅه ونکړم، بندير او فشار راباندې سخت زيات و، پښې او لاسونه به مې د ورځې په اوږدو کې تړلي پاتې کېدل، يو ماښام او بل ماښام به يې بهر ته په تړلو سترگو ويستلم. د پښو او لاسونو تړل مې دومره کلک وو چې د پښو او لاسونو د وينې جريان به قطع و. مړه کانو به راته ډېر اذيت راکاوه. په خپټه به يې راته کړۍ شپه مستي کوله، شپه او ورځ به مې د داړه مارانو له خرار او د مړه کانو له مستۍ نه معلوموله. داړه ماران به د ورځې له خوا وړک شول، مازيگر ماښام به راپيداشول، ډېر نا امله او بې کرکتره خلک وو. دوى ته د انسان شرافت او کرامت اهميت نه درلوده. د دوى

توپير له ځناورو سره نه کېده، کومه موده چې ما په تشناب کې تېره کړې، د لاسونو او پښو سخت او کلک تړل زما د ژوند ترخې او ډېرې ترخې شپې ورځې وې. کوم ساعت نيم که به خوب راغی، خوښه، که نه نو ټول وخت به مې په سوچونو او چورتونو کې تېراوه او ويل به مې چې:

زه به دې سړي خورو نه کله ژغورل کېږم. د مور او پلار حالت به مې څنگه وي؟

مړه به وي او که ژوندي؟!

دواړه ورور مې په هغه سلگيو، سلگيو ژړا چې زه يې په موټر کې اچولم، له ياده نه وتله. شپه او ورځ به کله اوږد او کله پرمخې پروت وم، لاس او پښې به يې راته په اسې سيستم تړلي وو چې بايد کېنم او تل بايد پروت ووسم. ډډې مې ولگېدې. د لمانځه او اوداسه نه محروم وم. د دوی فشار همدا و چې پلار ته دې ليک وليکه، څه چې موږ غواړو هغه دې موږ ته راکړي، ما د ليک ليکلو نه ترپايه ډډه وکړه او تر اخره پورې يې رانه ليک وانخستلی شو. په تشناب کې مې اخرنۍ شپه وه، خوب مې وليد خوب کې وایم پلاره! ته لگيا يې زموږ د کور د بام نه واوړه غورځوي.

بيا يې په دې سيمه کې په ډېره لږه فاصله په تړلو سترگو يوې بلې حويلۍ ته ولېږدوم. په هغه حويلۍ کې يې هم په يوه تورتمه کوټه کې اچولی وم. دلته راته ډېر زيات سهولت پيدا شو. په دې مانا چې لاسونه او پښې مې نه تړل کېدې، په اوله ورځ د وره په گېږۍ کې يې يو دانه

شمع راځړه او د اول ځل لپاره يې راته يو کتاب راځړ چې، عنوان يې و (ادم فروشان قرن بيست).

زه په کتاب او شمع ډېر خوشاله شوم، لکه چې مې د ډېرې يو وړک شى موندلى وي. ددې کوټې پېره دار ډېر بد سړى نه و.) ده راته ويل:

((زه هم د پولي تخنيک محصل یم، خو څه وکړم د يو سخت مجبوريت له مخې ددې سړيتبتونکو او ادم کشانو په دام کې کېوتى یم، ته مه خپه کېږه. زه به تاته هره شپه يوه دانه شمع او يو تازه کتاب راوړم. ته يې مطالعه کوه، زه په دې شمع او کتاب د خوشالۍ نه په جامو کې نه ځايېدم. راته ويل به يې چې ته اوس زموږ مېلمه يې.

د کتاب او شمعي کومه وعه چې دې محصل له ما سره کړې وه، هغه يې تر اخري ورځې راسره پوره کړه، زه ترېنه خوشاله یم. خو تراوسه پورې يې راته ځان ونه بنوده.

په يوه شپه او بله به يې د دريو تنو په بدرگه په تړلو سترگو بهر ته ويستلم او خپل احتياج به مې کله ناکله رفع کاوه. ما دلته هم د ډوډۍ د خوراک نه سخته ډډه کوله. خو دې محصل به راته ډېرې زاري کولې او ويل به يې ته او خداى ډوډۍ خوره، له لوډې به مړ شې، زما د زندان شپې ورځې له دې داړه مارانو سره نه پوره کېدې. يوه ورځ مې د داخل نه دروازه وټکوله، څوک رامعلوم نه شول، خو دقيقې وروسته مې دا عمل بيا تکرار کړ، بيا هم چا ځواب رانکړ، بيا مې غوږ کېښود، هېڅ ښکالو مې وانه ورېده، په وره مې زور کړل، په ډېر شديد زور مې د دروازې کونډه د بېرون نه والوزوله، دروازه بېرته شوه، منډې ته مې ځان جوړ کړ، خو دا چې ډېره موده مې لمر نه و ليدلى، څنگه چې مې

په انگړ کې پښه کېښوده، دا وطن راته يو د تګ شين شو، هېڅ مې نه ليدل، په پښو کې مې زور هم نه و، د انگړ په منځ کې په تپه تپينۍ کېناستم. د پښو پلې مې وتښتېدې او غړي مې خواى شول بيا يو دم د کومې خوا چيغې شوې: «(هله که بچه سگ باز گريخت.)»

«(خو چې مې ځان بيا منډې ته جوړاوه په دغه مهال کې هله هوله شوه خو خطا ډزې راباندې وشوې شپږ اوه لېوان راورسېدل. مټي يې راباندې واړولې، دا ځل يې ونه وهلم، خو د شپې له پلوه هماغه چې ځان يې محصل معرفي کاوه، بېرون نه په نصيحت يې راته شروع وکړه.)»

«(ډاکتر صاحب احمد جان! وارخطا کېږه مه، له پلار سره دې لکه چې کومه معامله شوې ده.)»

«(خبره يې اوږده کړه. دلته يو څوک دى، زه يې هم نه پېژم. ستا د پلار دوست دى، سردار (کوټه) يې نوم دى، د هغه په واسطه ستا د خلاصېدو کار نږدې شوى دى. په نږدې شپو ورځو کې به انشاالله خلاص شي او که چېرې خلاص نه شوې، بيا به زه او ته سره معامله وکړو، زه به دې له دې ځايه وتښتوم، خو ما چې به خومره فکر کاوه پلارجانه!»

ستا په دوستانو کې د سردار (کوټه) نوم ماته بېخي نا اشنا و، ولې چې تقريباً ستا ټول دوستان ما پېژندل، د ځان سره مې وويل:

دا محصل ماته دروغ وايي، پلار خو مې د سردار (کوټه) په نوم داسې کوم دوست نه لري. خو دې محصل به راته ډېر تسکين، ډاډ او زړه اينښودل راکاوه. د شپو نه يوه شپه وه چې:

دروازه راپسې خلاصه شوه، هماغه محصل پهره دار زما سترگې وتړلې، په غوږ کې يې ورو شان راته وويل: «مبارك خلاص شوي ډاکټره»

«خو زما باور نه راته، د لاس نه يې ونيولم، يوې بلې حويلۍ ته يې بوتلم. په دې حويلۍ کې يو څو تنو په ټيټه اواز په گونگوسي او پسپسي خبرې کولې. د يو څه ځنډ نه وروسته په تتړلو او پلستر شويو سترگو يو بل تن د لاس نه ونيولم، روان شو. له حويلۍ نه چې ووتو، په يو موټر کې يې کېنولم، کله چې يوه واړه بازارگي ته ورسېدو، موټر ودرېده، سترگې يې راته پرانيستې، چې کتل مې په غير د ډرېور نه دوه تنه موټر کې راسره ناست وو يو څو بېخي نا اشنا و او په دې بل مې لږې شانته سترگې خوږې شوې، کم چې مې بڼي لاس ته ناست و. (ويي ويل: ما سردار کوټه هستيم!)»

او دې بل:

«ما سادو!!»

د سادو نوم او خبره يو څه راته اشنا وه، خو سمدستي يې رانه تپوس وکړ. «اينمې بازار رامي شناسي؟»

ما ورته وويل:

نه

کوټه راته وويل:

((اينمي ميدان ښار است.))

((خداى شاهد دى چې په زړه کې بيا لږ شکمن غوندې شوم، چې دوى ولې د کمپنۍ بازار ماته ميدان ښار ښيي. ټکسي موټر د کمپنۍ نه په خامه سرک د ديوان بيگي د پاسه عسکري فاميليو ته ووت، دې مکارانو له مانه خوشال مېنه ډېره پټه ساتله. ما خوشال مېنه په هغه ورځ ليدلې وه چې د کانټينر د سوري نه مې پنبه لرې کړې وه. اول دې دوو دلاشو د خوشال مېنې نه تر کمپنۍ پورې تلې سترگې د غرب په لوري ولېږدولم او کله يې چې په کمپنۍ کې راته سترگې پرانيستې کمپنۍ يې راته ميدان ښار معرفي کړه. ددې لپاره چې دې (کوټه) او ناچل سردار زما پلار ته ويلي و چې زوى دې په ميدان ښار کې د حزب اسلامي گروپونو سره دى. کله چې د عسکري فاميليو څخه تېر شو، افشار او د افشارو نه پوليتخنيک ته ورسېدو. دکارته پروان د دان نل په ساحه کې د موټر نه پياده شو، د ټکسي نمبر پلېټ ته متوجه شوم، په ټکسي باندې نمبر پلېټ نه و، خو ټکسي روسي زوړ ماډل موټر و. په خپلو پښو درېيم پروان ته نږدې شو.

په کوڅه کې (سادو) له موږه مخکې شو ده اول زموږ د کوردروازې ته ځان ورساوه او دروازه يې ووهله زه سردار کوټه تر شاه ودرولم او راته ويې ويل: ((داکتر! ته اول غږ مه کوه چې پلار دې د ډېرې خوشالۍ نه سکتته ونه کړي!)) هغه و چې په ټک ټک ته دروازې ته راغلې وردې خلاص کړ، ماته راغاړېوتې او زه دې د کور په زينو کې پورته پور ته بدرگه کړم.))

دا و د يوه بېوزلي پلار او زوی داستان چې د يوویشتمې پېړۍ سړيتبتونکو او د جنگي جناياتو جنايتکارانو د کابل د جنگونو په مهال سرته رسولی وو. دا جنايتکاران اوس هم پرسېدلي او ارت، ارت د کابل په ښار کې په دې تمه گرځي چې بيا به هماغسې شپې ورځې راځي او بيا به دا خوار ملت خوروو.

خو دا ځل دې خپل خوبونه اوبو ته ووايي.

پلاره!

((زما د تېنټولو نېټه د ۱۳۷۳ل کال د حمل ۶ ورځ وه مگر د خلاصېدو نېټه رانه ورکه وه. د ورځو او شپو حساب مې نه شو کولای، خو د هوا په حساب پوهېدم. په اولو شپو کې به مې خونه ډېره سره وه، مگر په اخرو کې به مې گرمي کېدله. ما د ځان سره د سختې سکنجې او د بې هوشۍ سره سره د بند موده شپېته ورځې اټکل کړې وه.))

پلاره!

((تا چې کله وويل، نن د ۱۳۷۳ل کال د ثور (۲۱)مه نېټه ده، زه پوه شوم چې مور او پلار مې (۴۶) ورځې په ژړا تېرې کړي او ما په سخته سکنجه او د يوویشتمې پېړۍ د بربريت په تورو او ناوړو منگولو کې.)) زړه چې ودرېدې، درد يې په وينا ټکورېږي. دنيا ده کله به مې دا کيسه چاته د خولې نه وتې وي، هغه به بل کوم يو ته کړې وي، خو اخر د هغه وخت امنيت دولتي کارمندانو ته به رسېدلي وي، کارمند به د خپلې شخصي گټې او يا د کوم مډال او يا فوق العاده ترفيع په منظور په ۱۳۷۵ل کال د جوزا په مياشت کې يې (سادو) په اوله حوزه کې

بندي کړې و، يوه ورځ دوه وروسته د امنيت دولتي درېيم رياست ته بيولی و، خو د خسر د شناخت پر اساس په لنډو کې د درېيم رياست نه هم خلاص شوی و، نه پوهېږم چې ده نه به چا تپوس کړی وي او که کړی نه وي، نو ده به په تحقيق کې څه ويلی وي، ولې چې زه چا جلب نه کړم او نه له مانه چا پوښتنه وکړه، په دې کې زه خبر شوم، درېيم رياست ته مې مراجعه وکړه، راته ويې ويل:

((هغه خوشې شوی دی)) ومې ليدل چې حکومت اوس هم د چا پوښتنه نه شي کولای. ځان مې غلی کړ، خو د (سادو)، (کوټه) او د (دادو) پوښتنه مې د لرې لرې په غير مستقيم ډول کوله، د (سادو) د دستگيرۍ په اولو يو دوو ورځو کې (دادو) تېنبدلی و، سادو د لنډې مودې دوه درې ورځو بند نه وروسته د کابل ښار لارو او کوڅو کې پټ پټ گرځېده. کله به يوځای او کله به بل ځای ته په کډه شو، خو د طالبانو د راتگ پر مهال دی په کډه پاکستان ته وتېنبدله. (کوټه) تايمينو نه کډه وکړه او د چين د سفارت ترڅنگ يو وخت د روغتيا وزيري سهيلا (صديق) گاونډی شو، نو کله چې د همدې کال د ميزان په مياشت کې طالبانو کابل ونيو. زما خوشبيني زياته شوه، په دې اميد کې شوم، که خدای کول، اوس د سردار څخه مې خپل بدل اخيستی شم او محکمې ته يې رابښکودلای شم، ولې چې د طالبانو د عدالت ډنډورې به د دوی د ډنډورچيانو به واسطه موږ ته غږېدلې او ويل به يې، ((په کوم ځای کې چې د طالبانو نظام دی، هلته يوه اوزه د بلې واښه نه شي خوړلې او حق په حقدار سپاري))

په همدې هيله مې د طالبانو د راتگ په دويمه ورځ په سردار (کوټه) گوته کېښوده چې ((سردار صاحب! ته مې مدعي يې!!))

خپل زوی او تره يې سردار جوته ماپسې دواخانې ته ولېږل. په دواخانه کې بېروبار وگڼه گوڼه ډېره وه، خبرې مو نه کېدې، د نوي ښار په پارک کې مې خادر خور کړ، پرې کېناستو سماوار نه مې چای راوغوښت ما سردار جوته ته خپله کيسه سر نه تر پايه څه چې راباندې تېر شوي وو، وکړه نو سردار جوته^(۲۰) راته وويل: سباته سردار (کوټه) خپل کور کې ختم لري، ته يې هم غوښتی يې، که دې څوک ځان سره راوستل، هم يې راوړه. هلته به سره جرگه شو او ټولې خبرې به حل کړو. سبا په يوولسو بجو ما د ځان سره دوه تنه مامورين محمد بشير او صديقي صاحب ملگري کړل. د سردار کور ته ورغلو، کور ته يې ننوتو، په رښتيا چې د ختم د ډوډۍ د پگونې بار وو. دده د کور په انگړ کې شل پنځه ويشت ټيمه غوړي پراته وو، د وريجو د بوجيو خو شمېر نه نيول کېده. په زړه کې مې تېر شول چې د امنيت د وزارت د درېيمې ادارې او يا د يونيسف د سازمان چې کور يې ورسره د پوځي شريک، ټول خوراکي مواد يې خلا په مهال د شپې چلولي دي دده کور د امنيت د درېيم رياست او د يونسف د سازمان سره په لنډه فاصله کې پروت و. موږ هم د انگړ په يوه اړخ کې د نورو مېلمنو په څېر تېر شو، په مهمان خانه کې کېناستو، د جوته او (کوټه) سره د لنډ روغې نه وروسته څلور پنځه تنه ټوپکوال هم رانوتل... دسترخوان خور شو، په ډوډۍ کېناستو، (کوټه) په دسترخوان راته وويل: ((ترااينمي به خاطر خواستيم

(۲۰) د جوته لفظ ددې لپاره کارول شوی دی چې دا سردار يو وخت پېلوټ و او افغاني طياره يې وټېنوله، په پاکستان کې يې کېنوله جوته (استعمال شوی، نيمگري).

مدیر صاحب! که دست راس و چپ تان بیینی، طلبه کراما بشناسی، که آنها هم تحت قومانده ما هستند، چندسال پیش هکار شان بودیم!))

دلته ده چې سردار په غوږ ووهرلم او پوه یې کړم چې په هر نظام کې چلېدی شم او ټوپک لا اوس هم ماسره شته او که دې ځان وخوزاوه نو...

د ډوډۍ نه وروسته یو څه ګڼه ګوڼه د خلکو کمه شوه. د (کوټه) او (جوټه) سره مې خبره واچوله، خوماته د دوی خبرې پیکه ښکاره شوې، د دوی خبرې د جرګه مارو په څېر نه وې. د دو خبرې هماغسې د ښاري اوباشانو په څېر وې، رخصت شو، خو ځان مې په لمر او سوري کې ساته او هم مې دی د خپلو دوستانو په وسیله په نامخصوص ډول څاره، دې... سردار بیا په ډېره لنډه موده کې د سید... آغا سره ټینگ روابط پیدا کړل. (کوټه) به په... آغا په دې حرفوي قاتل څومره افغاني پاک لمنې مېرمنې ژپولې وي او څومره به یې د جنایت نه ډک عملونه سرته رسولې وي او څومره ټیټ او نامشروع خوش خدمتي به یې ورته کړې وي د... آغا په ارتباط به په کابل کې ویل کېدل.

((ډالر د یو نه اخلي او د هغه په نوم او عوض د اعدام په تخته بل څوک څرېږي.))

دلته زموږ په ملک کې د هغه ښار ناپرسان کیسه وه. دې داړه مار د هرې جمعې په ورځ د... آغا سره په هغو مېلمستیاوو کې ګډون کاوه، کومې چې به غټو تجارانو د بند قرغه په شاوخوا کې تیارولې چې د پسونو د کبانو د بوی پورې به یې د قرغې د کلي بېوزلو وچه ډوډۍ خوړه، د ورځو نه یوه ورځ په مېلمستیا کې د جان آغا په نوم زه یو چاپېزندم، چې سردار (کوټه) زم د زوی احمدجان د اختطاف او زما د

مجبوریتونو کیسه کړې وه. ده نه یوازې دا چې په خپل کړي جنایت یې پېښماني ښودلې وای، پرې افتخار یې کاوه او په خپلو برتونو یې د مېړانې او باتورۍ لاس راښکوده، نو بیا چې کله... آغا د افغانانو په ډالرو، مړو او اعدامونو موړ شو، په دې او هغه نامه یې د پوځي مخصوصې څارنوالۍ له څوکۍ نه لرې کړای شو چې تر ننه د هغه اجیر او حرفوي قاتل درک او څرک نه شته، چېرته به په کویټه بلوچستان کې د افغانانو په وینو سره لاسونه او زموږ د ښځو په دود پټ مخ ګرځي. بیا سردار د خپل فعالیت ساحه تنګه ولیده، ایل و عیال یې پېښور ته واستول او دی د غله په څېر کله دلته او کله هلته شپې سبا کولې.

زه هم له نیمایي کورنۍ سره د خپلو ځمکو د ابادېدو لپاره کونړ ته لاړم، کال نیم دوه مې هلته تېر کړل، بیا چې مې ادرس واخیست، دده کډه د پاکستان څخه غبرګه شوې وه، زړو مکروریانو کې په (۱۶) بلاک (۸) اپارتمان کې اوسېده او څه موده د پخواني دفاع وزیر جنرال محمد رفیع تر تامین لاندې کور کې چې د کوم قوماندان له خوا ورته ډالۍ شوی و، اوسېده.

د طالبانو له راتګ وروسته مې د (سادو) مشر ورور بیاموند، اوس یې نوم رانه هېر دی. دومره راته ویل شوي وو چې د ملګرو ملتونو د درېیمې کارتې په روغتون کې ډاکټر دی. په تایمینیو کې اوسېږي. دده په کور کې مې ورسره ولیدل. د (سادو) ټوله ناروا مې ورته یو په یو واوروله. ده ماته په ځواب کې هېڅ ونه ویل، خو زما په اورولو د ډاکټر د سترګو نه د رود په څېر اوبښکې راماتې وې. سترګو ته یې خپل دسمال کلک نیولی و، په نیولي، ژړغوني او ډډ اواز یې راته وویل:

((بس، بس برادر که دیگر طاقت شنیدن رانداریم. ما به (سادو) ده سال پیش گفته بودیم که از سردار (کوټه) دست بگیر!))

ما دا خپل آه او فریاد یو ځل دوه د (کوټه) او (سادو) مشرانو، خپلوانو ته ورساوه چې دوی دې راسره کېږي، جرگه به شو سره، دوی زما جرگې ته حاضر نه شول او غاړه یې کېښوده، زما پور او کوم بشري حق یې چې راته پیمال کړی، شاته غورز

ته وي او زما د خبرې په پورته کولو دوی د شرم نه ټیټ سرونه نیولي وي.

د ډاکټر احمدجان د اختطاف په موده کې ما دوه درې ځل سردار ته خوله جوړه کړه خو اخر یوه ورځ مې وویل گوره سردار صاحب! ته ک د خپلو پلرونو او نیکونو تاریخ ته وگورې (که رښتیا ته په هغوی پورې تړاو لرې) د امیر دوست محمد خان نه نیولې د کندل خان او شېردل خان پورې او بیا د غازي محمد ایوب خان نه تر غازي امان الله خانه پورې ستاسې نیکونو زموږ د افغانانو شملې هېڅ وخت نه دي کېښته کړي، تاسې همېش زموږ مشران پاتې شوي یاست. موږ افغانان د ټل او وانه د جبهې اعلی سر قوماندان محمد نادر خان، مارشال شاه ولي خان او اعلیحضرت محمد ظاهر شاه خان ته د احترام او د ویاړ خاص ځای لرو، نو دې غله ماته نه یو کړ او نه بل، یوازې دومره یې وویل:

((ما از جمله سردارای بدل هستیم!!!))

نو گوره چې ده د پنځو غلا شویو پیسو لپاره ځان بدل سردار ښوده، خو اوس به دده... په تېرکي هم نه ماتېږي او بېرته به ورنه اخیل او

پدرکرده سردار جوړ شوی وي او ده به بيا ډېرې دروازي د خپلو کړو جنایاتو د پټولو لپاره ټکولې وي. د رباب د غږولو په پخوانیو انډیوالو لکه... باندې به یې بیا لاس رابښکودى وي.

اوس چې کله کله د چا نه اورم، سردار (کوټه) (سادو) او (دادو) پلى په ډانگ ستونوي د خپلو جرمونو، شرمونو او تنگدستۍ له وجې په ښار کې ژوند نه شي کولای او د کابل په مربوطاتو کې چېرته په لږیو کلو کې اوسېږي.

ډاکتر اوس د ملگرو ملتونو فدرېشن په څانگه کې اوچت ډاکتر دی. ناروغان د خدای (ج) په حکم تداوي کوي، معاینات یې کوي، خپل هېواد او خپلو خلکو ته یې د خدمت ملاتړلې، انسان او د انسان لوړ مقام ته په ډېرو ارزښتونو قایل دی. له انسان او خاصکر ناروغ انسان سره ډېره مینه کوي.

هېنداره په هېندارو کې

هېنداره په هېندارو کې

(ادبي رپوټ)

د حاجي صاحب دا خوی دی، هر کتاب یې چې نوی له چاپه راووځي، نو بیا دی په هغه کتاب باندې د کره کتنې غونډه جوړوي.

اوړم کال يانې (۱۳۸۴ل) کال کې د حاجي صاحب دوه کتابونه (زه کابل یم) د دویم ځل لپاره او (اوراپرنگې) په پشه یي ژبه د لومړي ځل لپاره د نبراسکا د مطبعې له خوا دده په شخصي لگښت چاپ شوي وو. د همدې کال د سنبلې په اتلسم تاریخ باندې د میوند په کلوپ کې د کره کتنې غونډه پرې جوړه کړې وه. په ډېر افسوس سره باید ووايم چې، ددې کره کتنې غونډه ما او ورور مې ذبیح الله ثبت نکړای شوه، چې په دې کې موږ دواړو سخت غفلت کړی دی. خو دومره مې په یاد دي چې ددې غونډې مشري اجمل تورمان کوله. په سر کې محترم محمد حسن ولسمل صاحب، بیا محترم ډاکټر عبدالکبير رنجبر، ورپسې محترم عبدالغفور لېوال، بیا محترم محمد نبي صاحبي او په پای کې د کره کتنې غونډه د ښاغلي رازقي نړيوال په وينا او ارزيابۍ سره پای ته ورسېده. پورته پنځو تنو پياوړو دانشمندانو، محققينو او ژورنالستانو په خپل وار سره خبرې وکړې. ولسمل صاحب په خپلو خبرو کې حاجي صاحب ته د يو

زېږور او د کونړونو د لوړو غرونو باسواده لیکوال لقب ورکړ. لېوال صاحب حاجي صاحب د پښتو او پشه يي ژبو د شعر او نثر د نوې صنف ايجاد گرو باله. صاحبي صاحب حاجي صاحب ته د يوه نوښتگر شاعر او لیکوال خطاب وکړ. حاجي صاحب ته پوهاند رازقي نړيوال د جگړې د کلونو د الفت صاحب لقب ورکړ.

همدارنگه (زه کابل يم) په کتاب باندې چې لومړی ځل په پېښور کې چاپ شوی و، د کاوون توفاني صاحب گوتو ته په المان کې ورغلی و او پر (۲۰۰۰م). کال د مې په مياشت کې د (يو ليک او يو پيغام) تر عنوان لاندې (م-ح-حسام) په ادرس يې يو شعر په (۱۱) مخونو (باد په کنډوالو) کتاب کې ليکلی چې ددې ادبي رپوټ په اخرو کې ځای پرځای شوی دی همداراز د حاجي صاحب يو بل پشه يي کتاب (ايم ورگ) تر عنوان لاندې پر (۱۳۸۵ل) کال د قلم ټولنې له خوا چاپ ته رسېدلای و. بيا د همدې کال د سرطان پر (۷) مه نېټه د قلم ټولنې په انگړ کې د کره کتنې غونډه پرې جوړه شوې وه. د غونډې مشري د خپرونکي محمد نبي صاحبي صاب په غاړه وه. په لومړي سر کې حاجي صاحب ځينې پشه يي شعرونه په پښتو ژبه ترجمه کړل او بيا وروسته د هېواد معتبرو ليکوالانو په پشه يي ژبه د ازاد نظم رامنځته کېدل يې د حاجي صاحب برياليتوب وگانه او ټولو نقادانو او کره کتونکو دا ومنله چې حاجي صاحب د پشه يي ژبې ازاد نظم په پشه يي ژبه کې ځای پرځای کړ چې ددې غونډې د يو معتبر ويناوال محترم سرمحقق الحاج عبداللہ بختاني خدمتگار وينا اول ټايپ شوې او بيا د سولې هڅه په مجله کې (د ملي

وحدت ټينګول زما عقیده ده) تر عنوان لاندې د حاجي صاحب په شعر او شاعري يو اوږد بحث کړی دی چې په دې ادبي رپوټ کې ځای شوی دی. حاجي صاحب د (۱۳۸۵ل) کال په اخرو شپږو مياشتو کې دوه د ازاد نظم کتابونه په پښتو ژبه (د سپينې وينې او سرخلاصۍ ليکونه) تر عنوان لاندې چاپ ته ورسول. په دې دوو کتابونو باندې د تېر کال د حوت پر (۲۷) مه نېټه په تاج محل رستوران کې د کره کتنې يوه لويه غونډه جوړه کړې وه، چې خوشبختانه ددې غونډې ټول جريان مې په ويډيو کيسټ کې ثبت او يو ادبي رپوټ مې ترېنه جوړ کړ.

بايد يادونه وکړم چې د حاجي صاحب فرهنگي کارونه لاندې ودرېدلي. ده پر (۱۳۸۲ل) کال (يوه شپه دوه خوبونه) کتاب چاپ کړی. کره کتنه پرې هم شوې ده. بل کتاب يې د يوويشتمې پېړۍ انساني دلالان ناول يې چاپ شوی دی. دا شيل منظومه په ازاد شعر کې د چاپ لاندې ده. که د کال په اوږدو کې يې بل کوم کتاب هم چاپ شي بيا به يې د کره کتنو وروسته تاسې دانشمندانو ته وعده درکوم چې ادبي رپوټ به يې همداسې ترتيب او راغونډ کړم او په ډېره مينه به يې تاسې پوهانو ته ستاسې ويناوې د يو کتاب په شکل کې ډالۍ کړم.

په درناوي

ډاکټر احمد همدرد حسام

خپرونکی محمد نبي صلاحي

بسم الله الرحمن الرحيم

د غونډې د مشرانو او د حاجي صاحب په اجازه، نننۍ غونډه پيلوو. د تاسې ټولو قدم دې نېک او مبارک وي، کور مو ودان چې په دې يخه او باراني ورځ کې مو ځان زهير کړی او دې علمي او ادبي غونډې ته راغلي ياست.

له موږ سره په دغه غونډه کې د هندوستان دوه کسه اوسېدونکي او د کابل پوهنتون د پښتو څانگې محصلين ښاغلي پروين او پرکاش هم گډون لري، د دوی راتگ ته هم ښه راغلاست وايو.

زموږ غونډه د محترم الحاج محمد حسن حسام د دوو نويو کتابونو چې يو يې (سپينې وينې) نومېږي او بل يې د (سرخلاصي ليکونه) په نومونو دي، د دغو دواړو کتابونو د مخ کتنې په باب باندې جوړه شوې ده. ددې په څنگ کې د حاجي صاحب مشر زوی ډاکټر صاحب احمد همدرد حسام هم د حاجي صيب د شخصي ژوند په باب يوه رساله ليکلې ده چې هغه هم ستاسې په مخ کې پرته ده.

حسام صاحب له دغو دوو کتابونو پرته خو نور کتابونه هم په پښتو، دري او پشه يي ژبو باندې ليکلي دي. (زه کابل يم) په پښتو ژبه دی بل کتاب يې (اوړا پرنگې) په پشه يي ژبه دی، بل کتاب يې (ايم ورگ) يا (د واورې اوبه) چې دا کتاب هم په پشه يي ژبه باندې د ازاد نظم يو غورچاڼ دی، دوه نور کتابونه يې له (سپينې وينې) او (سرخلاصي ليکونو) نه پرته (د شلمې پېړۍ انساني دلالان) په نامه يو ناول دی چې اوس زه ورباندې سريزه ليکم او يو دوه کسه نور ليکوال هم ورباندې ليکنې کوي او په راتلونکي کې ډېر ژر غواړي چې هغه چاپ کړي.

يو بل کتاب يې (يوه شپه دوه خوبونه) او (اشيل) نومېږي. له دې اثارو نه يې پرته يو بل اثر په دري ژبه باندې هم ليکلی دی چې د ټولو کتابونو مجموعه يې نهه اثره کېږي.

موږ غواړو چې نننۍ غونډه د عظيم الشان قران په تلاوت سره پيل کړو، له دې امله د حاجي صيب منيجر محترم دوست محمد خان ته په ډېر درنښت بلنه ورکوو چې د ستيج سرته راشي او د قران مجيد د خو مبارکو ايتونو په تلاوت سره زموږ او ستاسې نننۍ غونډه متبرکه کړي.

دوست محمد خان:

د لوی او ښوونکي خدای تعالی (ج) په نامه

يا ايها الذين امنوا اتقوا الله حق تقاته ولا تموتن الا و انتم مسلمون (۱۰۲).

و عتصمو بحبل لله جمعياً ولا تفرقوا و اذكرو نعمت الله عليكم اذ كنتم اعداء فالف بين قلوبكم فاصبحتم بنعمته اخواناً و كنتم على شفا حفرة من النار فانقذكم منها كذلك يبين الله لكم اياته لعلكم تهتدون (۱۰۳)

د محترمو مشرانو په اجازه! زه هم په خپل وار سره محترم الحاج محمد حسن حسام صاحب ته ددغو کتابونو د چاپ مبارکي وایم او د خدای تعالی نه دده او د هېواد د نورو تکړه شاعرانو د لار بریالیتوب په هیله یم.

مننه

خپرونکی محمد نبي صلاحی:

((که موږ یو له بله پوه شو

نور کارونه ټول اسان دي

قتلوي مو په خپل منع کې

وايي خپل یو غلیمان دي

موږ په سرو وینو کې رغړو

دوی چک چکې کړي خدا کړي

منتظر دي هغه وخت ته

چې به کله موږ تباہ کړي))

(لوی احمد شاه بابا)

د غونډې په پیل کې د افغانستان نوميالي پوه محترم سر خپرونکي
الحاج عبد الله بختاني خدمتگار صاحب ته په ډېر درنښت بلنه ورکوو
چې د ستيځ سر ته راشي او زموږ د نننۍ غونډې پرانستونکې وينا
وکړي.

د افتتاحیه خبرو په څنگ کې، محترم بختاني صاحب دا حق هم لري چې
خپلې نورې خبرې په همدغه وار دوستانو ته واوروي.

سر محقق عبد الله بختانی خدمتگار:

بسم الله الرحمن الرحيم

درنو او خوږو ورونو مشرانو، ځوانانو، اديبانو، شاعرانو او ددې هېواد
خواخوږو او په هېواد باندې مينو او زهيرو شخصيتونو!

د افتتاحيه خبرو حق خود صاحبي صاحب و، دا چې په مايې امرو کې،
زه به په کې څه ووايم؟

حسام صاحب تاسې پېژنئ، کتابونه يې هم توزيع شوي دي تاسې به
مخکې لوستي وي اوس به مو هم څه ناڅه له نظره تېر کړي وي، په هغه
باندې به تبصرې کېږي او په هغه باندې به نقد کېږي.

نقد د يوشې کره کولو ته وايي چې د هغې مثبتې او منفي خواوې
څرگندې شي. کله کله موږ په غلطه نقد هغه څه ته وايو چې يوازې څه
عيبونه ولټوو او ددې په مقابل کې مدح او توصيف ته، نه پوهېږم چې
څه ووايو؟!

مگر که هغه چې د يوشې د مدحې او د توصيف مواد لري هغه هم څرگند شي او چې کوم عيب لري هغه هم څرگند شي، هغه نقد دی.

د مثبتو خواوو څرگندول هغه د اثر خاوند هم تشويقوي هم هڅوي هم بې زړه ته ډاډ ورکوي هم بې په ځان باندې ويسا زياتوي او هم لارښونه ورته کوي.

او ليکوال ته وايي چې:

دغه خبرې ښې دي او همدا کوه او چې عيونه بې ښکاره شول هغه هم ددې موجب گرځي چې هغه اثر هم اصلاح شي او په اينده کې ليکوال چې په هغسې اثارو باندې قلم چلوي د هغه انتقاد نه استفاده وکړي خپل اثار کره کړي.

دا چې په پښتو کې ورته کره کتنه وايي، دا ډېر په ځای تعبير دی او دا مجلس د همدې لپاره جوړ شوی دی. دې سره ددې موقع نه په استفاده زه د خپل وطن په حال باندې او ددې وطن د شاعرانو او ليکوالو په حال باندې ډېر تاسف کوم. په يوه جنبه او د يوې موضوع په ارتباط باندې چې هغه داده:

دلته شاعر شعر وايي نثر ليکونکی نثر ليکي داستانونکي ليکونکی داستان ليکي، محقق او څېړندوی څېړنه کوي دا خو کوي. په مشکلاتو په دردونو په کړاوونو د کاغذ په مخ دده فکر او دده څېړنه تويې شي. بيا حيران وي چې په دې څه وکړي. بيا گرځي څوک چې څه شی نه لري په دې لټه کې وي، چې يو څوک پيدا کړي چې يو څو روپۍ ورکړي چې دا اثر

چاپ شي او څوک چې جيب کې يو څه لري د خپل جيب نه يې وباسي او
خپل اثر پرې چاپ کړي.

گورئ!

همدې سړي هم د ليکلو کار وکړ، هم د چاپ کار يې وکړ. حال دا چې دا د
يو سړي کار نه دی.

گورئ! بيا مخ کتنه ورته جوړوي، د مخ کتنې مصرف هم ورکوي، د
مېلمنو مصرف هم ورکوي او کارتونه ورته هم لېږي، گورئ چې دا د
ليکوال درېيم مصرف شو.

موږ د کتاب لپاره بايد بازار ولرو، دوکان ولرو، خرڅلاو ولرو، کتاب
باندې پيسې ځي، لږ تر لږه د هغو پيسو اصل هدف بايد څه وي؟! په
جهان کې موږ اوږو چې ليکوالان او شاعران د قلم د څوکي نه ډوډۍ
خوري، موټر پرې اخلي، کور پرې اخلي او ټول ژوند يې تامينېږي او
دلته؟!!

ټول ژوند يې پرې ځي، د موټر پيسې هم په کتاب ځي، د عايل د مېوې او
نفقې پيسې هم په کتاب ځي.

دا د ډېر افسوس حالت دی، په افغانستان باندې او د افغانستان په
ليکوال باندې.

ښه! که ليکوال کتاب چاته ورکړ بيا بله ورځ چې ملاقات وشي چې زما
کتاب دې ولسوست، بيا د لوستلو شوق د چا سره نه شته، کتاب هلته په

تاقچه کې او يا په الماری کې پروت وي، بيا حتی کله ناکله د چا پام وي يا نه وي، د بخاری او پرې لگول شوی وي.

نو دې مجلس کې چې زموږ د علم او ادب مشران او رهبران هم ناست دي، ځوانان او نقادان مو هم ناست دي دا خبره ما لازمه وبلله چې ددې خبرو لږ غم په کار دی، ددې لپاره سیستم په کار دی او ددې سیستم رواجول په کار دي.

نو زما افتتاحیه خبرو کې ما دا خبره لازمه وبلله او دا د حسام صاحب برکت دی او که زما ددې خبرو نه یو سلسله عمل په دې وطن کې رویکار شي. د هغې عمل په وجه زموږ شعر، ادب، څېړنه، ژبه، ادبیات او علم به لږ انکشاف او ارتقا وکړي او زموږ هر څه د مغزو محصول زموږ عام ولس ته له دې ځای نه ورسېږي.

ددې ثواب انشاالله که وشو او زما خبره عملي شوه حسام صاحب ته هم رسېږي.

څوک چې یو ښه دود رواجوي د هغه اجر تر قیامته پورې ده ته هم راجع کېږي او که بد دود رواجوي د هغه بد دود گناه هم ورته راجع کېږي.

زه امید لرم چې موږ او تاسو په دې موفق شو چې د لیک او لیکوالۍ د لارې نه خنډونه ایسته کړو او خپل اشار خلکو ته ورسوو او یوه خوشگواره فضا له دې لارې وطن کې پیدا شي. حسام صاحب! دا حق لري چې د هغه په اثارو باندې سپی د خپل زړه خبره منعکس کړي، نو ما یو څه یادداشت گوټی د ځان سره راوړی کله چې د حسام صاحب دا دوه

مجموعې چاپ شوي دا (دوه اثره) نو هغه وخت کې دا دوه ټوکه ماته را کړي شوي وو.

نو د هغه پر بنا زه به يو څه خبرې ستاسې حضور ته تقدیم کړم.

((منقد هر چه می گوید بگوید

به خون زخم دل نامه نوشتم

منقد هر چه می جوید بجوید

نیابد گل به خارستان کشتم))

جناب حاجي صاحب محمد حسن حسام سره زه سر کال په اوږي کې اشنا شوم. په هغه ورځ کې چې دده د پشه يي ژبې د شعرونو مخکتنه هلته وه. دده له شخصيت سره دده د اثر سره د هغې ورځې نه تراوسه پورې ماته دده د شخصيت او دده د ادبي لياقت او کفايت په باره کې مې معلومات نور هم زيات شو او دغومره اثري راباندې کړې چې په دې نږدې اوو اتو مياشتو کې لکه دا زما د اوو يا اتو کلونو لايات اشنا وي.

دا يو صميمي انسان دی، يو محترم مخلص او د زړه د مينې والا انسان. ما هغه وخت هم دده په هغه پشه يي مجموعې باندې خپل نظر څرگند کړی و، ده خپل پشه يي شعرونه او پښتو شعرونه هلته واورول او بيا يې په پښتو ترجمه کول هم. نو په هغه بنا ما يو څه وييلې و، بيا دغه زما زوی عبدالرحيم ته دې خداي خير ورکړي، هلته يې راته ټيپ ايښی و. بيا د ټيپ نه يې زما خبرې استخراج او ليکلې وې چې هغه خبرې بيا (د سولې

هڅه) يوه مجله کې، ماموند د صاحب چاپ کړې ده. هلته هم زما نظر دده د شاعري، باندې مثبت و او چې څه موده مخکې ده دا دواړه مجموعې چې نن د بحث لاندې دي دا يې راته را کړې او ويې ويلې چې په دې باندې شايد کومه غونډه هم جوړه شي. نو زما زړه کې دا و چې په کراره په غور او دقت باندې زه به يو څه پرې وليکم.

مگر ژوند داسې راغی چې دا مسلسل سيمينارونه او دا مسلسلې جلسې راغلې ټول کال تېرېږي، خبره د کال اخرته رسېږي. دا هم يود توجه او د تامل و خبره ده چې مسلسل سيمينار، مسلسل سيمينار، څنگه يې سپړي واوري؟

څنگه پرې ځان پوه کړي؟

څنگه ترې استفاده وکړي؟

نو تاثير دومره وشو چې ما دې کتابونو باندې ليکل څه چې هغه لوستل هم ونه شول کړای، ونه رسېدم ورته، زه خو بوډا او کمزوری هم یم، په عين حال کې ددې دوو نه يو يې پرون ماته فرصت پيدا شو چې د جمعې ورځ وه، مې او تاسې خو داسې خلک يو چې په نورو ورځو کې به يو کار لرو د جمعې په ورځ کې راته شل کارونه وي، مېلمانده وي، موږ چېرته څو مړي ژوندی او دا خبرې وي.

ددې سره سره بيا هم ما پرون وکولای شو يو يې مطالعه کړم. دې کتاب باندې يو دوه تقريظونه هم ليکل شوي او په دې کې يو تقريظ ورکونکی وايي:

چې دا په روان او خواږه نثر او په نوي بڼه ليکل شوی اثر دی.

زه ورسره موافق یم.

بل بیا د کتاب له ظاهري شکل، خط و خال نه تېر شوی او د هغه ژورې مانا تل ته یې ځان رسولی او تبصرې پرې کړي دي چې دا هم مستحق و او دا کار هم باید شوی وای او ما چې ولوست دا کتاب یوه شکوه نامه ده شکوه نامه.

په لیک کې د وطن د حالاتو او د ملت د حالاتو په ارتباط په شاعرانه او ادیبانه ژبه شکوي او شکایتونه منعکس شوي او درج دي.

حاجي صاحب په ډېر خلاص مټ د خپل زړه پراس ایستلی، هغه څه چې د ویلو وړ دي یا هغه څه چې شاید ډېر کسان یې د وخت د شرایطو په ارتباط د ویلو وړ ونه بولي هغه یې ټول ویلي دي.

زه ورته شاباسی وایم او علامه اقبال ویلي چې:

بیا ور هر چه اندر سینه داری

سرودی، ناله یی، آهی، فغانی

د حاجي صاحب دوه لیکونه ((سرود)) خونه دی قطعاً د یو نوع نوي نظم او یا ازاد نظم بڼه لري، خو د هغه نوي او ازاد نظم اهنګ هم نه لري یانې د سرود بوی هم په کې نه شته او که دا بوی په کې وای، نو خوش خوی به یې لا زیاته شوی وای مګر ناله ده ناله!

اقبال وايي:

سرودی، ناله یی، آهی، فغانی

آه او آهونه دي. فغان او فغانونه دي او د فغانستان فغانونه په کې دي.

د افغان ملي اخبار چې د ولسمل صاحب په مشرۍ باندې چلېږي او د
قديم نه دده د اخبار په تندي باندې د حضرت علي کرم الله وجهه يوه
مقوله په هره گڼه کې چاپېږي:

چې وايي: ((کلمت تالحمق عند سلطان جابر خير من عبادة ستين سنة او
سبعين سنة))

يوه حقه خبره د ظالم سلطان په مخکې ثواب يې زيات دی د ۲۰ کلو
عبادت خڅه او په بل روايت کې اويا کاله عبادت دی.

او بل حديث شريف دادی:

((انصره-ا خاک ظالماً و مظلوماً) يانې خپل ظالم او مظلوم ورور سره
مرسته وکړه صحابه وو پوښتنه وکړه چې مظلوم سره به کومک کوو،
مگر ظالم سره څنگه؟

حضرت پيغمبر(ص) وفرمايل:

ظالم د ظلم نه منع کړی دا د هغه سره مرسته ده، که هغه ستاسو خبره
ومنله د دنيا او اخرت د ماخوذيت او مسوليت نه خلاصېږي او د ژوند په
سمه لار روانېږي او دا لوی کومک دی، هغه سره مرسته وکړی چې د هغه
له لاسه مظلومان ارام شي.

نو حاجي صاحب چاته چې خطاب کړی دی، په دې دوو لیکونو کې خصوصاً په اول لیک کې، دا اشتباه یا غلط فهمي دې پیدا نه شي چې هغه د افغانستان سلطان یا ولسمشر یا جمهور رئیس ته خطاب کړی دی، نه دده خطاب د دنیا او جهان یو داسې قدرت او سلطې ته دی چې هغه ځان ددې جهان واکدار بولي او د جهان د واکدارۍ خوبونه گوري او همدا سې بې لگامه روان دی او زما او ستا د حسام صاحب په هولس باندې ناتار جوړوي.

حسام صاحب په خپل اثر او نامه سرگشاده یا سرخلاصی لیکونو کې هغه ته حقې خبرې کړي دي او ځان یې د افضل الجهاد په ثواب کې شامل کړی دی او د ظالم سره یې د کومک حدیث عملي کړی دی او بشر د حقوقو د هغې مادې څخه کار اخیستی چې په هغه کې د بیان ازادي راغلي ده، هر انسان ته.

ده هم د یو انسان په حیث د هغه حق نه پوره استفاده کړې ده، خو ده ته دې خدای پاک خیر ورکړي. ده د یو لیکوال او شاعر وظيفه اجرا کړې ده او دغه موضوع ته یې عملي شکل ورکړی لکه چې شاعر وایي:

((څه چې وینې د صیاد د بې رحمۍ نه

څه چې اوري د بلبل هزار داستانه

دغه ولیکه هم شعر دی هم تاریخ دی

وظیفه ده ډېره سخته نه اسانه))

حسام صاحب دغه سخته وظيفه سرته رسولې ده خدای دې ورته اجر او
خير ورکړي.

يوه خبره په کې شته، کتاب کې نه شته شعر کې نه شته زما په نظر حالاتو
کې شته حالات دادی:

موږه افغانان عموماً او دا پښتانه خصوصاً په دې جهان کې لاهم اواز نه
لرو، زموږ غږ چاته نه رسېږي لکه چې شاعر سيد حسن مرحوم ويلې دي:

زه د نن ورځې شاعر نه يم پوهېږم

زمانه رسوي غږ تر غوږه پورې

زموږ کار هم د زمانې په اوږو باندې روان دی چې زموږ غږ تر کوم غوږه
پورې ورسوي تصادفاً ماشا الله په قيد سره ځکه چې موږ په دې باندې
بريالي شوي نه يو چې خپله ژبه د دنيا په خلکو ومنو. نو زه د هغه تقريظ
ليکونکي خبره او مشوره تائيدوم چې حسام صاحب ته يې ليکلي:

((حسام صاحب !

خپل ليکونه په سم ادرس وليکه)) او په سم ادرس باندې ليکونه په هغه
صورت رسېږي چې د مرسل اليه په ژبه ترجمه شي چاپ شي او مستقيماً
ورته ورسېږي.

ځکه زموږ همدا بدبختي ده چې کتاب به چاپوو هم او چاته به يې رسو
هم او په بله ورځ په تېلفون کې او يا چې مخامخ شو، ورته وايو به:

صاحبه !

هغه زما کتاب دې ولوسته دا زموږ بدبختي ده، نو په دې بدبختۍ کې حسام صاحب باندې دا بوج هم راځي چې کتاب يې ترجمه شي او مرسل اليه ته ورسېږي.

نو په هغه صورت کې که په مرسل اليه کې عقل او شعور وي، هغه به فکر وکړي چې زموږ د پيغمبر حضرت محمد مصطفی (ص) د حکم او فيصلې مطابق حسام صاحب ورسره ډېر لوی کومک کړی دی چې هغه يې ملتفت کړی دی، خپلو کارونو او عواقبو ته.

زه جناب حسام صاحب ته مبارکي وایم د زړه د مينې او اخلاص نه ورته مبارکي وایم او دا کتاب يې ستایم، مگر يوه خبره به کوو چې دا په ډېرو ستایلو سرې کله کله مغروره کېږي هم، يوه عربي مقوله ده:

المدح والذبح

مدح چې ده د چا حلالول دي، ستاینه زموږ د پښتو په اصطلاح سرې نه ځان ورک کوي، اگر چې د حسام صاحب شخصیت ددې خبرې نه لوړ دی، نو د داسې رنگ نظمونو یا لیکونو لپاره مبارکي ورته وایم بیا يې وایم او بیا يې وایم او ددغسې اثارو د ایجاد لایات توفیق ورته غواړم او د وطن لیکوالو او شاعرانو ته هم زما دا پېشنهاد دی چې د بشر د حقوقو د اعلاميې د هغې مادې څخه چې د فکر او د بیان د ازادۍ په باره کې دی له هغه څخه پوره پوره استفاده وکړي.

والسلام

خپرونکی محمد نبي صلاحي:

له استاد بختاني صاحب نه ډېره مننه کوو.

((عقل او حکمت يوازې په ناز او نعمت کې نه دی، د پښتنو په غرو او
رغو کې هم پوهان او هوښياران شته.))

((ميرويس نیکه))

د پروگرام په دې برخه کې محترم الحاج محمد حسن حسام صاحب ته په
ډېر درنښت بلنه ورکوو چې د ستيج سرته راشي او د خپلو کتابونو مخ
غونډې درنو برخوالو ته ورنښکاره کړي.

حاجي محمد حسن حسام:

د هر څه نه مخکې دوستانو ستاې راتگ ته هر کلی وایم هر کله راشئ او بیا هم هر کله راشئ، د کتابونو په هکله نه گږېږم دا د نقادانو حق دی ما فقط یوه زمینه مساعده کړه چې یو له بل سره کېنو او یو بل سره له نږدې نه ووینو او په دغسې دید او بازیدونو باندې طبعاً د شاعرانو او لیکوالو په منځ کې مینه او محبت زیاتېږي او هم فرهنګي نیمگړتیاوې پرې بشپړېږي. زه د دغه کتابونو په باب زیات نه گږېږم خو ماته یو خبره ډېره جالبه او په زړه پورې وه کله چې مې لوړی کتاب بشپړ کړ، نو ما څلور خطونه ولیکل البته څلورو لیکوالانو ته چې په ده باندې یو څه ولیکي اول خط مې محترم رفیع صاحب ته بل خط مې ولسمل صاحب ته دوی دواړه دلته ناست دي، شکر دی غونډې ته راغلي دي، درېیم خط مې صاحبي صاحب ته ولیکه او څلورم خط مې لېوال صاحب ته واستاوه.

د پنځلسو، شپاړسو ورځو وروسته ددې خطونو ځوابونه راته د قلمي نسخو سره بېرته راوړسېدل. ما د خپل هېواد په دې شېلو خود لوړو

خيالونو ليکوالانو باندې هغه مهال ډېر وياړ او افتخار وکړ چې د کتاب
د قلمي نسخې د مطالعې په نتيجه کې دوی مشترک ټکي موندلي وو
لکه د بڼې، شکل، پيغام او د نورو او نورو په هکله د ټولو نظريو قسم
وو. زه ستاسې ډېر وخت نه نيسم زه فقط د يو کتاب د اخري نثر نه دوه
درې کرښې را اخلم او لولم يې او درنه رخصتېږي:

په يوځای کې مې ليکلي دي چې:

دوستانه!

د ټولو پتنو نه دې دا پتنه

ماته ډېره گرانه، سخته او

د تشویش وړ ده.

د وينځلو مغزو بنيادم

نه هېڅ جوړ نه دي

خواهش کوم په هماغه پخواني

گوډ شل په پړانده

او

کانه

حالت ډېر خوښ يم

پرې مې ږده د خدای په پار

پرې مې ږده !!

په کومه گنا مې ما غزه پرېمنځې؟!

په همدې حالت هم خپله پنځه زره

کلنه بوږی، مورد اتلس کلنې

پېغلې په څېر د گندهارا

په تمدن د کوشان

شاهانو په دود شم

سینگارولای.

دا به څومره او څومره او بیا هم

څومره ښه وای چې:

ما خپله مورد ((اوستا))^(۱) په پوستینچه

کېنولې وای.

د ماسخوتن لمانځه د ادا کولو

څخه وروسته زما

توټه

توټه

(۱) اوستا کتاب په پوست لیکل شوی دی.

صورت دده په لمن کې بې له

کوم ډاره او غلو غشه د

شمشاد ، هندوکش او يا

د سليمان د غرونو په کومه

لرې هسکه تره^(۱) او مورگه

کې د يوې مومانيې او يا د کومې

گورگورې ونې لاندې

وروسته خوبولى پروت

واى.

او د سبا ورځې په چرگ بانگ کې

د خپل امام د اذان سره سم

او د مورد قرآن شريف د تلاوت

په خواږه او ازله خوبه

پاخېدلای

نوهلته به ما د يو

خوشبخت

(۱) تامبیره، گرنګ

او

خوش قسمت

انسان، واقعي افغان

او د يوننه مسلمان

په نوم په ډبرو يار د

يو بل ځل لپاره ځان

نومولای.

خپرونکی محمد نبي صلاحی:

د حاجي صاحب له وينا نه ډېره مننه.

خوشال خان خټک وايي:

چې دستار تړي هزار دي

د دستار سړي په شمار دي

د پروگرام په دې برخه کې د افغانستان د علومو اکاډمۍ سلاکار، نامتو
ليکوال او شاعر محترم استاد حبيب الله رفيع صاحب ته په ډېر درنښت
بلنه ورکوو چې د مېز سرته راشي او تاسې ته ددې دوو کتابونو په باب
يو څو خبرې وکړي.

استاد حبيب الله رفيع صاحب:

نحمده و نصلی علی رسولہ الکریم اما بعد ،

دوستانو !

تېره دوشنبه حسام صاحب دفتر ته تشریف راوړی و او کتابونه یې راوړي وو ، چې ددې شنبې په ورځ ددې کتابونو مخ کتنې دي ، ما ژمنه ورسره وکړه چې دې ورځې ته ستاسې په کتابونو لیکنه کوم او خپل نظر به ښکاره کوم . دوی چې تشریف یوړ فقط یو ساعت وتلی و چې ما ته د کلي نه تېلفون راغی ، زما یو مشره خور وه هغه وفات شوې وه ، نو ما د خپل دفتر کتابونه راټول کړل او کور ته راغلم ، لیکن دا مې اخلاقي فرض وبلل چې حسام صاحب ته تېلفون وکړم . زه د یو داسې مشکل سره مخامخ شوم کوم بار چې تا په ما ایښی و ، د ځینو کسانو خبرول به ته په خپله وکړې هماغه و چې زه ولاړم ، چون ژمنه مې کړې وه چې زه به راځم ما بېلگه ما سخوتن د کلي نه ځان راوړس او د حسام صاحب سره مې هغه د راتلو ژمنه ترسره کړه . لیکن د څه لیکلو ژمنه مې ترسره نه کړای

شوه. نو په دې اساس هغه ليکنه چې ما د دې د سپينې وينې په کتاب کړې وه او فکر کوم چې تاسې به تر اوسه نه وي لوستي هغه به تاسې ته واوروم او په دې شکل به خپل وار تېر کړم.

نوی انداز، نوې خبرې

(منځپانگه) او (بڼه) د شعر دوه ارزښتونه دي که دا دواړه ارزښتونه د پخوانو په پېښو ولاړ وي ((روايتي شاعري يې بولې)) خو که ((منځپانگه)) او ((بڼه)) ((نوبت ولري)) او د نوبت ارزښت پرې ور زيات شي، نو بيا دا شاعري د ((جدت)) او ((ابداع)) پروا نه گامونه کېږدي او د ادبي انقلاب لاره هواره کړي. ښاغلي حسام زموږ د عصريو سپين ږيري شاعر او ليکوال دی ((نثر)) هم ليکي.

((نظم)) هم ليکي، خو دا ځل يې د دواړو په گډون څه ليکلي چې ادب پېژندونکي ((نثري نظم)) ورته وايي، ((نثري نظم)) په پښتو ادب کې نوی ((صنف)) دی دا ژانر له ((اردو)) نه ((پښتو)) ته راغلی او په پېښور کې ((هاشم بابر)) دوه کتابونه ((د مېلې هلک)) او ((ورک موندلی)) په همدې نثري نظم کښلي او د ادب په ډگر کې يې هنگامه راولاړه کړې ده.

زموږ شاعر او ليکوال ښاغلي حسام نه اردو نثري نظمونه کتلي او نه يې د هاشم بابر ((ورک موندلی)) او د ((مېلې هلک)) ليدلی، ده ته خپل

مبتکر مغز او شاعرانه احساس حکم کړی چې داسې یو څه ولیکي او پښتني ټولنې ته یې وړاندې کړي، نو ځکه ماته په یوه لیک کې لیکي: ((ستاسو د گڼ شمېر بوختیاوو سره سره زړه نازړه د یو څو ماتو گودو او ناقصو شعرونو یوه ټولگه چې نه یې ازاد شعر د شعر په څېر دی او نه یې مقفا، نه یې په شکل پوهېږم او نه یې په محتوا، خو په هر حال موږ ټول په دې عقیده او اند یو چې هر څیز په اول کې خام وي او په کراره ترېنه د پخلي تمه کېږي، نو ددې اصل په رڼا کې په زړورتیا او په خلاص مټ مې د ځان سره وپتېيله چې ټولگه په قلمي شکل کې ستاسې حضور ته د یوې لنډې سريزې لپاره وړاندې کړم، که ټولگه په سريزې ارزېدله هیله من یم چې هیله مې ترسره کړئ او ټولگې ته به په خپله نوم غوره کړئ او که...))

د مصريو نامتو نقاد ډاکټر مندور وايي:

((شاعر خپل شعروايي خو کله یې چې کره کتونکي وگوري نو دومره خبرې په کې راپیدا کړي چې د شاعر اروا هم ترې خبره نه وي.))

همدا سبب دی چې شاعران، هنرمندان او تخلیق کاران د الهام په نوراني نړۍ کې ډېر څه وایي او ډېر څه په خوله ورځي په خپله نه پرې پوهېږي چې دا څه دي؟ خو نقاد هغه ته سبک ټاکي شکل او فورم ورته ټاکي، ادبي خبره ورته ټاکي، قاعده او قالب ورته ټاکي او بیا حکم کوي چې دا څه ډول پارچه ده او نوم ورته ټاکي. ادبیات ټول لومړی ویل شوي بیا قالب بندي شوي او نومونه پرې ایښودل شوي ځکه شاعر او هنرمند ازاد

دی هغه د ټولو قیدونو نه د باندې خپل هنر خلقوي او خپل اثر رامنځته کوي همدا ازادي ده چې:

قالب شکنی کوي نوي فورمونه رامنځته کوي او نوي ژانرونه او صنفونه پنځوي حسام صاحب هم دا کار کړی خپل د زړه غږ يې د قلم غږ يې ته سپارلی او له هغې نه دا نوی فورم او شکل جوړ شوی او د پښتو ادب په ورشو کې يې يو نوی گام ايښی دی او له دې سببه دده دا لیکنه د ښې له پلوه په نوښت ولاړه ده او زه يې يو نوی ادبي گام او انداز بولم! تردې وروسته دده ددې وينا منځپانگه ده، ده د خپلې ټولنې پېښو او بهیرونو ته په غور او دقت کتلي د سیاست د لوبغاړو تر زر زري جامو او پودري مخونو لاندې يې د دوی اصلي خبرې لیدلي ((د دیموکراسۍ د کوکړيو پرځای)) ((سمسپرې)) ((تمساوي)) ((روې)) ((گورگټۍ)) او ((خپسۍ)) ورته ښکاره شوې او د نورو ویرندو کو کسانو په شان يې سترگې نه دي پرې پټې کړې او پردې يې نه دي پرې اچولي په واز کومي يې د هغه رښتیني ماشوم غوندې چې غږ يې وکړ:

((پاچا لوخ دی!)) د ټولو هغو لویو لویو کسانو د ریا او منافقت پردې خبرې کړې چې په لوخ پاچا پسې روان وو خو ددې جرات يې نه درلود، ووايي چې:

((پاچا لوخ دی!)) اوس نو د چاپلوسو ((پرده پوښانو)) خوښه ده چې دا غږ ورسره غبرگوي که بیا هم له منافقت او چاپلوسۍ نه کار اخلي! او له دې رسوايي سره سره حال نه وایي.

((چې پاچا برېښه دی!!)) او د حسام صاحب د لیک هغه خبرې چې ماته
یې کړي دده شکسته نفسي بولم! او په پوره ډاډ وایم چې د حسام صاحب
((دا نثري نضمونه)) هم د بڼې له پلوه نوبت لري او هم د منځپانگې له
لوري، نو ځکه یې زه ((نوی انداز او نوې خبرې)) بولم، مبارکي ورکوم
او وایم:

چې قلم یې چلاند قدم یې تپاند فکر یې ځلاند او شعری یې تاند اوسه!

په درنښت

حبیب الله رفیع

د افغانستان د علومو اکاډمۍ مشاور

کابل/۲۷/۱۰/۱۳۸۵

خپرونکی محمد نبي صلاحي:

له محترم استاد نه ددغې درنې سريزې له لوستلو څخه چې درنو اورېدونکو ته يې واوروله او په ښه انداز يې ولوستله، يو عالم مننه کوم. استاد ته له دې امله هم کورودانی وایم چې، په دغسې يو غمجن حالت کې چې دده خور وفات شوې ده، په خپله وعده يې وفا وکړه او زموږ او ستاسې نننۍ غونډې ته يې ځان رارسولای. له ټولو دوستانو نه هيله کوو چې په ګډه سره، البته په دې به ځان نه خلاصوو او س به د دعا لاس پورته کړو، کله چې استاد فاتحه اعلان کړه، اشتراک به په کې کوو. استاد ته صبر جميل غواړو او خدای پاک دې دده خور وښي.

د پروگرام په دې برخه کې د هېواد له درانه ليکوال محترم محمد حسن ولسمل صاحب نه په ډېر درناوي هيله کېږي چې د مېز سرته راشي او خپله وينا واوروي.

محمد حسن ولسمل:

درنو مشرانو کشرانو د هېواد محترمو شاعرانو او لیکوالانو السلام
عليکم:

ما خو څه شی نه دي ليکلي خو د حسام صاحب په يو کتاب باندې مې يو
څو کرښې ليکلي دي زما خواهش دادی کتاب هر چا مخ ته پروت دی هغه
به ولولي د حسام په باره کې او ددې کتاب په باره کې به زما نظر ورته
معلوم شي.

زه غواړم چې په دې او دغه وخت چې ماته راکړل شوی دی ددې خپل
وطن د غم لږلو حالاتو په باره کې يو څو خبرې وکړم. زه د حسام صاحب نه
مننه کوم چې دغسې يوه درنه غونډه يې جوړه کړې ده او حسام صاحب يو
صفت دادی چې دی سرمايه دار دی، خو د سرمايې ترڅنگ دا بل اړخ يې
نه دی هېر کړی، د خپلو وطندارانو سره په درد باندې درد بدلی دی او
دغه لاره ده نه ده پرېښې، نو دده دغه کار د قدر وړ دی د نورو سرمايه
دارانو غوندې دی نه دی زه ده ته کور ودانی وایم. يو وخت زه په پېښور
کې وم، باچا خان راغی هلته يې مهاجرينو ته يو اعلان وکړ.

چې راشئ زه ستاسو او د کابل د حکومت ترمنځ جوړه کوم په پېښور خو
داسې هوا او فضا حاکمه وه چې هلته افغاني تنظيمونه او په افغاني

تنظيمونو کې بيا په خاص ډول د حکمتيار صاحب له وېرې نه څوک ورتللی شول باچا خان ته هېڅوک ورنه غلل، نو ما پسې يې د سر ډېرو هدايت الله پاچا راولېږه.

چې ولسمل ته ووايه ته ولې نه راځي؟ نو باچا خان له ما سره جگړه غوندې وکړه چې دا د روس او امريکې جنگ دی ما باچا خان ته وويل:

چې زموږ وطن روسانو نيولی ته داسې خبرې کوي.

ډېر وروسته زه په دې پوه شوم چې دا د روس او امريکا جنگ و. دې کې د امريکې دا مقصد و چې روس ته څنگه شکست ورکړي او څنگه دا راشي چې دغه ستراتيژيکه نقطه ونيسي، اوس زه په دې پوهېږم.

موږ د روسانو سره او د هغوی له طرفدارانو سره په دې باندې مبارزه کوله چې موږ به يو بڼه حالت راولو نو د هغوی سره جنگېدلو او ځانونه به مو پرې مړه کول، خو د دوی په باره کې هغسې مبارزه نه کېږي کوم چې د روسانو سره کېدله.

دوی ته څوک حقه خبره نه کوي، حکومت ته هم څوک حق نه وايي، زموږ خلک وژل کېږي، زموږ خلک بنديانېږي، زموږ په خلکو باندې ډول ډول تاپې لگول کېږي، په خاصه توگه په پښتون ولس باندې هغه ذليل ترين حالت دی که لږ ځان وخورزی، نو وايي چې القاعده دی نو ورونيو زه تاسې ته دومره وایم چې ما په دې وروستۍ شماره کې يوه کيسه ليکلې او دغه تاسې په غور ولولئ، تاسې ته به ددې امريکايي ماگانو هغه اخلاص او هغه نيت معلوم شي چې دوی له موږ نه څه غواړي؟! !

خو زه به په لنډه توگه دا کيسه درته وکړم. زه دغسې يو وخت امريکې ته لاړم او هلته باچا د کاکا زوی سره مې په يوه رستوران کې ملاقات وشو، ماته يې وويل:

چې ته د امريکا د جمهور رئيس فوق العاده نماينده تاسمن سره گوري؟!
ما ورته وويل:

زه خو ورسره گورم خو هغه ما نه پېژني، نو څنگه ووايم چې زه ورسره گورم؟!

هغه راته وويل:

چې نه هغه تاپېژني، زه دا اوس هم او د هغه سره وخت لرم که ته غواړې زه به تالپاره وخت ترې واخلم.

کور يې ودان د تاسمن نه يې وخت اخيستی و، نو دی بيا بېرته هوټل ته راغی ماته يې وويل:

چې با تاته تاسمن په اتو بجو منتظر دی ته ورشه ده سره به مرکه وکړې.

نو زه چې د مرکې لپاره تاسمن ته ورغلم ما به يو ډول پوښتنې کولې دی به په دې افغاني تنظيمونو رابرابر شو دا به يې غندل او بل اخره ما ترې پوښتنه وکړه زموږ ستوني خو په دې خبرو وچ شو چې ملي عناصرو ته موقعې ورکړي که دا روسان او کمونستان شکست هم وخوري، دغه د تنظيمونو خلک افغانستان وړانوي، جوړوي يې نه.

تاسې ولې ملي عناصرو ته موقعې ورنکړه؟

تاسې د سټينگر راکټونه د گلبدين او سياف په اوږو کېښودل، نو ده زما د خبرو په ځواب کې وويل:

چې دوی زموږ د بنسټيز دي او هغه زموږ په يوه سياسي اشتباه وه دوی د خليج په جنگ کې د خنجر گذار د شاهه خاوه نه پر موږ کړی دی، موږ به بيا دا اشتباه تکرار نه رو.

دا د خنجر کلمه او دا د بنسټيز کلمه په دې مصاحبه کې پنځه، شپږ کرته تکرار شوې ده، نو مصاحبه خلاصه شوه او د مصاحبه نه وروسته بيا يوه بله خبره يې راته وکړه ته چې اروپا ته ځې دا پيغام به باچا ته يوسي چې هلته يو سړی دی دده په څنگ او دی د K.G.B اجنټ دی او ورته ووايه! چې دا د ځان نه لرې کړه.

نو بيا زما ټکټ يې هم وگرځاوه اروپا ته لارم، باچا ته مې وويلې باچا هم هغه دی ژوندی دی سړی په مړو دروغ وايي. نو اوس د بن په غونډه کې هماغه خلک د امريکا د يو بل فوق العاده استازي خليل زاد په واسطه بېرته رامسلط شول چې کابل يې وران کړی و، چې د افغانستان اردو يې منحل کړې وه، شپېته زره کابليان يې وژلي و، موزيم يې تالا کړی و، پوهنتون يې خراب کړی و، کابل يې په بل مخ چپه کړی و، هماغه خلک يې بېرته په موږ باندې امريکايانو را حواله کړل.

ځانونه مو پرې مړه کړل، يو نيم مليون شهيدان مو ورکړل، اوس موږ بيا وژل کېږو. هغه وخت کې خو به مو غږ جگاوه، هغه وخت کې خو دنيا به هم زموږ خبره اورېدله، مگر اوس زموږ خبره دنيا نه اوري، هغه چې دوی

مړه کړي وايي چې دوی القاعده و او يا د القاعده و ملگري وو، موږ ځکه مړه کړل. نوزه تاسې ته دا وایم چې وروڼو دا یوه تاریخي مرحله ده، افغانستان یو تاریخي مملکت دی او دغه خبرې ته ملتفت شئ، چې دغه ماماگان له موږ نه څه غواړي؟!

دوی خو زموږ د وطن د ودانولو پر ځای زموږ د وطن د ورانولو کوښښ کوي.

نو د لیکوال او شاعر وظیفه ده چې دغه حالت ته متوجه شي او په دغه باره کې یو څو کرښې وليکي. زه ستاسې وخت نور نه نیسم، زه ستاسې یو خدمتگاریم او ما دروغ هم نه دي ویلي، هغه دی هلته اخبار پروت دی، نه امریکایي نه وېرېرم او نه د کرزي نه وېرېرم، نه بند نه وېرېرم، بندونه مې هم تېر کړي دي، د همدې وطن لپاره، نه د چوکۍ لپاره، د عزت لپاره، ما لپاره چې په زندان کې یم د بېرون نه ډېر خوشاله یم، خو تاسې ته مې دغه واقعیت ښکاره کړ چې خبره دغسې ده.

هغه چې دوی اجنټ گانه هغه یې پر موږ وزیر کړ، هغه چې دوی ددې وطن دښمن گانه، هغه یې بېرته پر موږ مسلط کړل، نور قضاوت به تاسې د دوی په حصه کې وکړئ.

السلام علیکم

خپرونکی محمد نبي صلاحي:

د ولسمل صاحب له زړه سوي نه ډکو خبرو، ژورې او هراړخيزې وينا
خخه ډېره مننه.

د غونډې د ټولو پوهانو او گډونوالو په اجازه. د پروگرام په دې برخه کې
زه غواړم چې د پېښور نه راغلو پښتنو ليکوالو محترم استاد همېش
خليل صاحب او محترم صاحب شاه صابر صاحب ته ډېر ښه راغلاست
ووايم. کور مو ودان چې زموږ غونډې ته راغلي او نننۍ غونډه مولا
پرتمينه کړه.

غني خان وايي:

زما بخت د شمعي بخت دی

يا به مرمه يا به سوزم

يا به بېخ ته د درياب ځم

يا به سر په چپو خوځم

عجب زه عجب لاره

عجب کاروان روان دی

ما وروستي پړاو له بيابايي

که زه ځمه او که نه ځم

د پروگرام په دې برخه کې د افغانستان پياوړي صاحب نظر ليکوال او
کيسه ليکونکي محترم استاد اسدالله غضنفر صاحب ته په ډېر درنښت
بلنه ورکوو چې د ستيج سرته راشي او د حاجي صاحب د دوو کتابونو په
باب تاسې ته يو څو خبرې وکړي.

استاد اسدالله غضنفر:

صلاحي صاحب خود حاجي صاحب ډېر کتابونه ياد کړل مایې درې کتابونه لوستي دي.

دوه همدا دي چې تاسې ته په مېز پرته دي او بل هغه (زه کابل يم) چې خو کاله يې پخوا چاپ کړی و.

حاجي صاحب ازاد شعر ته ډېره توجه کوي.

بل دا چې حاجي صاحب ساده کليمې او هغه کليمې چې خلک يې کاروي هغو ته ډېر اهميت ورکوي او زه ددې هم پلوی يم.

او درېيم حاجي صاحب په خپلو ليکنو کې هغو خبرو ته اهميت ورکوي چې د اوس وخت سره تعلق لري او دا شی هم ماته ډېر ښه ښکاري.

نوزه غواړم په همدغو دريو خبرو او په همدې دريو تمايلاتو وگرېږم:

د حاجي صاحب د اثارو دغه نوی شعر چې دی ځينې پلويان لري، ځينې مخالفين هم لري، دواړه چې دي خپل دلايل لري، خو زما په نظر د مخالفت بنيادي وجه يې داده چې:

د هر انسان پخوا وخت خوښېږي موږ غواړو دنيا هماغسې وي چې موږ تجربه کړې ده، خو دنيا بدلېږي، زموږ خوښې ته نه گوري، بلکې د هنر رامنځته کېدو يوه وجه داده چې مثلاً يوه خاطره وي يو مازيگرو، د سين غاړه وي، دېرش کاله پخوا زمانه وي، هغې ته موږ بېرته نه شو ستنېدلی، بيا نو څه کوو، بيا نو که د خاطرې څښتن شاعرو وي غواړي په شعر کې هغه خاطره وساتي دا د انسان ارزو ده او ډېره ژوره ارزو ده، خو دا هغه ارزو ده چې که سړی په عملي ژوند کې ډېر ټينگار پرې وکړي نو تاوان کوي.

د شعر له پخوانو فورمونو ډېره دفاع تر ډېره حده پورې دغه اړخ هم لري. پخواني شعرونه چې قافيه په کې شرط ول د څپو برابر والی په کې هم شرط و، دا شرطونه به خپل کمالونه لري، خو زموږ شاعری ته ډېر بنديزونه هم جوړوي.

گورئ!

که د هنر مقصد دا وي او يا د شعر مقصد دا وي، چې يوه انساني تجربه ولېږدوي، نو که د څپو د شمېر اندازه معلومه وي، که د قافيې مشکل وي، که د ردیف مشکل وي، بيا نو هغه انساني تجربه پاتې شي. بيا نو د شاعر کمال دا وي چې خامخا به هغه کلمه راوړي چې قافيه يې غواړي، که زه بهار ووايم بيا به په کومه کلمه پسې گرځم؟!

په سينگار پسې به گرځم. صرف هغه د کلام موسيقي تا مجبوروي چې يوه خبره وکړي، د زړه خبره به دې هغه نه وي، نو دغو خبرو ته چې سړی

وگوري گومان کوم، حاجي صاحب چې په نوي انداز شاعري کوي دا په
 ځای کار دی او بهتره داده چې نور هم توجه ورته وکړي. په دې کې په
 هنري لحاظ ګټه ډېره ده، تر تاوانه البته ځينې خلک هسې د فېشن په
 حساب باندې د نوي شعر ملگرتوب کوي، سړی پرې پوهېږي، دوی
 گومان کوي چې ډېر نوي او وروستي نظريات چې په شعر او شاعرۍ کې
 دي. که موږ د هغو ملگرتوب وکړو دا به موږ پرمختللي معلوم شو. خو
 داسې نه ده په پرمختګ کې موږ بايد تېر نه وځو. يو په علم کې
 پرمختګ دی، بل په اقتصاد کې پرمختګ دی، بل په هنر کې دی.

په هنر کې پرمختګ هغسې نه دی د دا نورو.

په علم کې پرمختګ کېږي، مثلاً فزيک دی. فرضاً ارسطو د فزيک په
 حصه کې خبرې کړې دي، ارسطو لوی عالم و، ډېر لوی انسان و. خود
 ارسطو نه وروسته اوولس اتلس پېړۍ وروسته د فزيک په باره کې
 اسحق نيوټن خبرې کړې دي، د اسحق نيوټن خبرې ترد ارسطو ډېرې
 مهمې دي، وروسته انشتين خبرې کړې دي، د انشتين خبرې د اسحق
 نيوټن تر خبرو هم د منلو وړ دي.

علم وده کوي، اقتصاد هم وده کوي، يو وخت د توليد وسايل ډېر
 ابتدايي وي، بيا بڼه شي، بيا بهتره شي، دا ناممکنه ده چې موږ ووايو
 هغه خلک چې په يوم باندې، په قولې باندې، دهقانی او کرکونده
 کوي، هغه دې په اقتصادي لحاظ تر هغو خلکو پرمختللي وي چې په
 تراکتور باندې کار کوي.

وسايل بدلېږي، ترقي کوي، علم بدلېږي ترقي کوي، ابن سينا ډېر لوی طبیب وو، خود ابن سينا په نسخه باندې اوس موږ علاج نه کوو، هغه د کوڅې د سر ډاکټر ته ورځو ځکه چې علم ترقي کوي. اما د هنر په حصه کې گورئ خبره داسې نه ده او ضرور نه ده چې خامخا نن تر پرون بهتره وي. ځينې خلک د نوي شعريا د نويو طرزونو يا د نويو مکتبونو ملگرتوب په دې خاطر کوي چې دا وروستی خبرې دي. که په دې بنياد يې کوي دوی دا د هنر په حصه کې اشتباه کوي.

يانې دا نوی شعر چې تراوسه منل شوی هم نه دی، علت يې دادی چې اکثره ملگري يې دې ته گوري چې دا نوی شی دی. که يو بل نوی شی راشي بيا به د هغه ملگرتوب کوي. حال دا چې هنر د علم غوندې، يا د اقتصاد غوندې، نه دی چې د پرون تر شې دې دنن شی خامخا بهتره وي، داسې نه کېږي. هنر چې دی، شعر چې دی، د انسان د ارزوگانو، د انسان د جوهر، د انسان د ماهيت بيان دی. د انسان جوهر چې دی، په زرگونو کلونو کې فرق نه کوي او که کوي يې هم ډېر لږ يې کوي.

د پنځه زره کاله پخوا انسان او د اوسني انسان جوهر يو شی و، ماهيت يې يو شی و، په هغه کې تغير نه راځي او که راځي ډېر لږ تغير راځي.

د فرعون د زمانې پخواني مصريان چې دي تر ټولو پخوانی تاريخ د دوی دی که تاسې هغه ولولئ، د هغوی ارزوگانې او زموږ ارزوگانې چندان فرق نه سره لري او بلکې نه يې لري.

هغوی هم مینېدل، هغوی هم غوښتل چې مړه نه شي، هغوی هم غوښتل چې نوم يې په دنيا پاتې شي. حاجي صاحب کتابونه ليکلي دي په دې خاطر چې په معنوي لحاظ ژوند وکړي. دغه ارزو د خوشالخان هم وه، خو دا ارزو د هغو کسانو هم وه چې پنځه زره کاله پخوا يې په مصر کې ځانته اهرامونه جوړول او غوښتل يې چې بعد له مرگه هم ياد شي. دا د انسان د جوهر سره تړلې خبرې دي. هنر د غسې وده نه کوي چې د نن خبره خامخهڅ د پرون تر خبرې غوره وي. خو ددې سره سره نوی شعر، د گټې شى دى. د انسان د تجربې د بيان لپاره د انسان لاس او پښې ازادوي. شايد حاجي صاحب په همدې خاطر دې ته توجه کړې وي او دا يې هنر ته يو خير رسولی دى.

بله خبره داده چې: حاجي صاحب ساده غږېږي، حاجي صاحب داسې خبرې کوي لکه موږ چې يې په ورځني ژوند کې کوو. زما په خيال دا د ادب د ودې لپاره دا د فکر د دودې لپاره، دا ډېر لوی کومک دى. زموږ روشنفکر چې دي، زموږ تعليميافته چې دي، زموږ ليکوال چې دي، ډېر وخت اکثره يې فکر کوي، که موږ د خلکو غوندې ونه اوسو، موږ به يو قسم ښه معلوم شو، موږ به لوړ شو، موږ به مهم معلوم شو، دا تېروتنه ده. زه چې تاسې ته ددا اوس خبرې کوم، که تاسې دا فکر وکړئ، چې زه د زړه خبرې تاسې ته نه کوم، که تاسې فکر وکړئ، چې زه ځان يو بل قسم گڼم، تاسې بيا زما خبرې نه منئ. خو که تاسې احساس وکړئ، زه تاسو ته ستاسو په ژبه غږېږم او په خبرو کې مې کومه تصنع نه شته او دا خبرې مې له زړه راوځي، بيا ممکن په تاسې اثر وکړي. زموږ ليکوال، زموږ

شاعران، زموږه روشنفکران کله کله فکر کوي چې که د خلکو غوندې ونه اوسو په ليکنو کې د ليکلو په ستايل کې، نو دا به مولوی کار کړي وي، خو له لويه سره په دې کار کې گټه نه شته دی، هماغه لغاتونه، هماغه کلمې، هماغه طرزونه چې خلک ورباندې خبرې کوي او خلکو خپل کړي دي، هغه خلکو ته ډېر نږدې دي. که شاعر غواړي چې اثر پرېاسي له دې لارې يې ښه پرېستلای شي.

ما چې اول کار شروع کړ، په خپل ژوند کې، له نطاقی مې شروع کړ، اوولس کاله پخوا يا اتلس کاله پخوا په راډيو کې وم، په تهران راډيو کې، هلته چې مې کار شروع کړ، نو اول چې به مې نطاقي کوله تېزې، تېزې خبرې به مې کولې. ما به فکر کاوه چې دا اورېدونکي به گومان کوي چې دا سپرې څومره مسلط سپرې دی. څومره باسواده سپرې دی، دغه متن څومره ژر وايي، وروسته وروسته بيا زه پوه شوم چې زه اشتباه کوم. که زما اورېدونکي فکر وکړي چې زه دوی ته خپل لياقت بنسټيم، بيا زما اورېدونکي ما نه مني، خو که زما اورېدونکي گومان وکړي چې د دوی به ژبه خبرې کوم، ددا د گټې کار دی.

درېيمه خبره چې ما د حاجي صاحب د شعرونو په برخه کې کوله داده چې: دده په اثارو کې د خپل وخت خبرې او رو او په دې کې گټه ده.

حاجي صاحب د خپل وخت خبرې کوي، دا ډېره ضروري خبره ده، موږ يو تصور لرو او زما په خيال هغه باطل تصور دی. موږ گومان کوو کومې خبرې چې پخوانو خلکو کړي دي او په ډېرو پخوانو زمانو کې کمې خبرې

شوې دي، هغه ډېر ثابت حقايق دي. هغه که بيا بيا کوو، نو موږ به هم د هغو غونډې ابدې شو، موږ فکر کوو چې په شعر کې که د رحمن بابا غونډې خبرې وکړو، که د خوشال بابا غونډې خبرې وکړو، موږ که په فلسفه کې د ارسطو او افلاطون غونډې خبرې وکړو، نو موږ به هم د هغو غونډې ابدې شو. او د ابدیت له کارواړن سره به ملګري شو.

خو دا تېروتنه ده، که چېرته انسان په راتلونکو زمانو کې پاتېږي، نو صرف په یو شرط پاتېدی شي او هغه دا چې د خپلې زمانې خبرې وکړي.

له پخوانۍ زمانې، زه او راتلونکي خلک په یوه اندازه لرې یوو. راتلونکي هم هغومره لرې دی لکه زه چې لرې یم. نه زه څلور سوه کاله پخوا ته تللی شم او نه د سل کاله راتلونکې زمانې انسان څلور سوه کاله پخوا ته تللی شي او بلکې هغوی ورنږدې دي، هغوی ځکه ورنږدې دي چې ممکن وسایل پرمختګ وکړي او هغوی زما په نسبت هغه زمانه ښه درک کړي د پخوانۍ زمانې خبره خو داسې ده.

او پاتې شوه راتلونکې د راتلونکې زمانې په حصه کې خو خبره کول طبعاً عیب ګويي غونډې ده په هغه کې به خبره نه کوو. لیکن یوه زمانه داسې ده چې هېڅوک زما غونډې نه شي ورسېدای، هېڅوک د تاسې غونډې نه شي ورسېدای او هغه دا اوسنۍ زمانه ده چې په کې اوسو.

راتلونکي خلک که موږ ته اهمیت راکوي په دې به یې راکوي چې د خپلې زمانې خبرې کوو.

حاجي صاحب چې د اوسنۍ زمانې په حصه کې خبره کوي لکه د تېرې
تورې غوندې ډېر شديد انتقاد کوي او هغه څوک چې د خپلې زمانې په
ارزښتونو او اقدارو انتقاد نه شي کولای، هغه څوک چې د خپلې زمانې
په مسايلو باندې انتقادي تبصره نه شي کولای، هغه په حقيقت کې فکره
لري.

د فکر خاوندان هغه څوک دي چې د خپلې زمانې اقدارو ته د خپلې
زمانې فکرونو ته د خپلې زمانې د خلکو مسلطو ارزښتونو ته په انتقادي
نظر وگوري. حاجي صاحب دا کمال هم لري د کتابونو د چاپ مبارکي
ورکوم.

خېړونکى محمد نبى صلاحى:

د غضنفر صاحب له ښکلي او ژورې وينا نه مننه کوو. کور يې ودان،
ډېرې ښې او پرځای خبرې يې وکړې. يو شاعر وايي:

يو غنم چې کرونده کې ځان قربان کړي

تک شين بوټى شي بيا زردانې غنم شي

((سليمان لايق))

د پروگرام په دې برخه کې د پښتو تکړه ليکوال او خېړونکي، زما هم
نامي، محترم محمد نبى تدبير صاحب ته په ډېر درناوي بلنه ورکوو، چې
د سټيج سرته راشي، د حاجي صاحب د کتابونو په باب تاسې ته خپلې
خبرې واوړوي.

محمد نبي تدبير:

د دوستانو او مشرانو په اجازه!

زه يوه اوونۍ وړاندې هلمند ته تللی وم، کله چې د هلمند نه بېگه کور ته ورسېدم، حاجي صاحب کارت کور ته لېږلی و، د حاجي صاحب کتابونه څه ناڅه ما مخکې مطالعه کړي وو. مخکې له دې نه چې زه د حسام صاحب په کتابونو څه ووايم. د دوی خبرې هغه د الفت صاحب وينا له مخې چې هغه وايي: د کليوالو خلکو خبرې دومره سپينې او ېرېنډې وي، لکه د متمدنو خلکو مېرمنې، هغوی هېڅکله د خپلو زړونو سره منافقت نه کوي، څه يې چې په زړه وي، هغه يې په خوله وي.

نو حسام صاحب هم سپينې خبرې کوي څه يې چې په زړه و، هغه يې په خوله ويلې دي، د زړه سره يې خيات نه دی کړی. حاجي صاحب د پښتو خوږ ژبې او روان ليکوال دی، درنې سياسي او ټولنيزې موضوعگانې يې په خوږه ادبي ژبه ليکلي او د ترڅو حقيقتونو ليکلو ته يې خواږه لفظونه موندلي دي. ده يو ځانگړی ادبي سبک رامنځته کړی دی. لومړی

بې په همدې خوږه ادبي ژبه (زه کابل يم) ليکلی، ژبه يې دومره خوږه وه چې که د کتاب په لوست به دې پيل وکړ، تر پايه پورې په لوستلو يې مجبورولې، او مطب يې دومره رسا و چې د افغانستان ټول ليکولان يې د نوم په اخيستلو دې ته اړيستل او ويې هڅول چې د وران کابل په کنډوالو او ښکې تويې کړي او څه پرې وليکي او د وران کابل له خولې هغه د پښتو ژبې خوږې محاورې او متلونه او ننگه ولسي وينا په ډېر مهارت او په ښه اندول په ترسکوني ډول ځای کړې، لکه دده په دې درې کتابونو کې سرخلاصي ليکونه هغه د پېښورو په اصطلاح بې رنگه ليکونه دي، چې دوه ټاکلې پټې لري، يوه يې د پاکستان او بل يې ې تا جامريکا ده. بې رنگه په دې مانا نه دي چې خدای مکره مانيزرنگ او خوند ونه لري. د چاپسې بېکېټ نه دی لگېدلای چې د چا شخصي جبونو ته لار شي، بلکې غوښتې يې دي چې ټول نړيوال د جفا او خيانت دا داستان ولولي او د دوستۍ په جامه کې د دواړو له خوا شوې دښمنۍ ورته په ډاگه کړي او د حمزه بابا په خوله دا غږ وکړي چې:

بې شکه ما دغه خطا کړې ده

چې تا جفا او ما وفا کړې ده

حسام صاحب له بلې خوا دې ليکونو کې نړيوالو ته د افغاني احساس هغه هېنداره هم په لاس کې ورکوي، چې افغانستان په دې هر څه پوه دي او هر څه يې درک کړي دي او بې شعوره نه دي، خودوی د دوستۍ په احساس کې دا هر څه زغملي او منلي دي او اوس چې چاره هېو کوته

رسېدلې او د حوصلې او د زغم کاسه يې نوره ډکه شوې ده، نو د حسام صاحب همدغه سرخلاصې ليکونه يې ښه څرگندونه ده.

مطلب دا چې د حسام سرخلاصې ليکونه، د افغانستان د دريو لسيزو، هغه ټولې ناخوالې په خپله غېږه کې رانغاړي، چې د دوست او دښمن، خپل او پټ، د افغانانو سره يې کړي دي، او په افغانانو تېر شويدي، ټولې يادې کړي دي او خپله افغانانو ته هم د پند او عبرت درس دی او د رالتونکي لپاره د بدو پېښو يو دردناک داستان.

حسام صاحب په سرخلاصې ليکونو کې دومره وړاندې تللی دی چې ده په خپلو ليکونو کې ټکي ايښي، چې دا د سپينو ويناوو او ښخ په ښخه هغه وروستۍ ټوله کېدای شي. د حسام صاحب د لاهسکې شملې په هيله.

مننه

خپرونکی محمد نبي صلاحي:

د تدبير صاحب له دغې ښايسته وينا نه مننه کوو، کور يې ودان.

خوشال خان خټک وايي:

ازادي تر پاچهۍ لا تېری کا

چې د بل تر حکم لاندې شي زندان شي

د پروگرام په دې برخه کې د حاجي صاحب يو انجنير زوی محترم ذبيح
الله حسام ته په ډېر درناوي بلنه ورکوو چې دلته راشي، تاسې ته د سايل
صاحب يو شعرو وايي.

حاجي صاحب په کور کې خپل کتابتون لري او ټول زامن يې له ادبياتو
سره بلد او اشنا دي. دوی ټول د شعر او ادب مينوال دي. په دې برخه کې
کار کوي د دوی په کور کې کتاب او قلم لاس په لاس گرځي.

انجنير ذبيح الله حسام:

بسم الله الرحمن الرحيم

چې په خندا ورته د خوږ زړه پر هرونه، نه شي
چېرې دې هم ستا د بڼا يست غوټۍ گلونه، نه شي

راشه مظلوم زړه مې په يو نظر لمبه لمبه کړه
چې په ظالم زړگي دې پاتې ارمانونه، نه شي

بيا د جنون مستي ځواني غواړې د مستې مينې
بيا چېرې خيال د تورو زلفو زخېرونه، نه شي

په دعاگانو مې د خوږ زړگي دردونه، نه شي
خو چې بېرې د شونډو ترم ټکورو، نه شي

وړي مې د روح جنازه چېرته د خندا په اوږو
په وينو سره دې ترې شينکي شينکي خالونه، نه شي

د نظر غشي مې په زړه باندې په پام اوږه
چېرته زخمي په کې دا ستانازک يادونه، نه شي

خاموشي شونډې مې لوستې بيدارلې؟ ويلې
اورونه مه چېرې ليووگي دې پرې فکرونه، نه شي

ويده دنيا اي د سايل قلمه مه لـرزه
د فريادي اوښکو مات ستوري تندرونه، نه شي

خبرونکی محمد نبي صلاحي:

دی انجنیر دی، اوس د ملگرو ملتونو په یوه اداره کې کار کوي، ده د کمپیوټر ورډ-وینډوز-اکسل او نورو برخو په باب تدریسي پروگرامونه جوړ کړي دي. له دې پرته ده د پښتو او دري یو دوه زره لغات لرونکې ډکشنري لیکلې ده، له موږ سره یې دا ژمنه هم کړې ده چې: دا به د پښتو، دري او انگلیسي ډکشنري وي. دا به پنځه زره لغاتو ته ورسوم، نوزموږ دا کوښښ و چې تاسې له ده سره اشنا شئ. د سایل صاحب شعرونه او د نورو اشعار په ډېره مینه لولي. دی له سایل صاحب سره مینه لري او خاص عقیدت ورته لري، نو ځکه موده ته نوبت ورکړ چې تاسې ته د سایل شعرو وایي.

غني خان وایي:

ته لېونی نه شې لېونتوب ته جلال پرېږده

کېنه افلاطونه فلسفه دې سنبال پرېږده

ای د ریا زویه دلته لږې او خوبونه دي

ستا تله قطرې تلې او دلته دریا بونه دي

د پروگرام په دې برخه کې د پشه یی او پښتو ژبې پیاوړې لیکوال
بناغلي ممد زمان کلماني صاحب ته په ډېر درنښت سره بلنه ورکوو چې د
ستیج سرته راشي، تاسې ته د حاجي صاحب په دې نویو چاپ شویو
کتابونو باندې ریا واچوي.

محمد زمان کلمانی:

بسم الله الرحمن الرحيم

د درنو مشرانو په اجازه!

اگر چې ما هېڅ تياري نه درلوده، دا چې صاحبي صاحب لطف وکړه زه يې دلته راوبللم، يوازې دومره ويلى شم چې: دغه د حاجي صاحب حسام کتابونه که شعر بولئ، که نظم يې بولئ، که نوی شعري يې بولئ او که هر رقم يې بولئ، خو هغه کاري يې وکړ چې:

ټولو ليکوالو او ټولو خلکو ته يې چې په زړه کې څه احساسول د ويلو لاره يې ورته پرانسته کله چې شعر منځته راغلی دی. هغه وخت کې د شعر قالبونه نه وو. هر چا چې شعر جوړ کړی بيا پس له هغه نه نورو پرې څېړنه کړې ده، چې دا په کوم ډول او کوم قالب کې دی!

حسام صاحب دا قالبونه مات کړل او واقعاً دا ډېر لوی جرئت دی او د ستاينې وړ خبر دی. دې ته په دې برخه کې مبارکي وایم او واقعاً حسام

صاحب لوړ شخصيت لري، ډېر زړور دی او ډېر شهامت لري او د عالي
غروړ څښتن دی. نور استادان چې دلته ناست دي او خاصاً رفيع صاحب
او غضنفر صاحب کومې خبرې چې د حسام صاحب په کتابونو کې
وکړې، ډېرې په ځای خبرې وې. زه له دې نه نور زيات ځانته اجازه او
جرئت نه شم ورکولای چې څه ووايم.

بيا هم حسام صاحب په ډېر جرئت سره واقعيتونه ليکلي دي، په سپينه
توگه يې حقيقتونه برملا کړي دي، مبارکي ورته وایم او له صحي
صاحب نه مننه کوم.

خپرونکی محمد نبي صلاحي:

له محترم کلماڼي صاحب نه يوه دنيا مننه.

د خبرو لکۍ

چا وويستو په کانو

خوک شوو مړه

خوک په سرو وينو کې خولگۍ راته وهي

يوه خبره کم، بله لکۍ راته وهي

اې ارمانه د بابا !

ستا جانان هم ځوانيمرگ ش

اوس خيسکۍ له ماتو ستنو بيا ماڼۍ راته وهي

يوه خبره کم، بله لکۍ راته وهي

د ښکلا کلۍ برباد شو بلبلان شو بې وطنه

اوس بيزو په لنډه پزه کې نټکۍ راته وهي

يوه خبره کم، بله لکۍ راته وهي

د هر چا په لاس کې اوردی، د جانان حسن پرې سوځي

اوس ملخ لویو ښارونو کې، کېږدی راته وهي

یو خبره کم، بله لکۍ راته وهي

زموږ له لاسه جام نسکور شو، شیدې ګډې شوې په خاورو

یتیمان په تورو خاورو کې، سلګۍ راته وهي

یوه خبره کم، بله لکۍ راته وهي

ای خالقه د دنیا، موږ یې خو وارې پهانۍ کړو

اوس جلاد په سرو لاسو کې بیا رسی راته وهي

یوه خبره کم، بله لکۍ راته وهي

یوه خبره کم، بله رکۍ راته وهي

((د محمد نبي صلاحي طنزیه شعر))

د پروګرام په دې برخه کې د افغانستان یو لایق عنصر، پیاوړی شاعر
او لیکوال محترم سلیمان لایق صاحب په ډېر درنښت سره خبرو ته
رابولو. تېر ځل چې لایق صاحب بېرته خپل هېواد ته راغلی و، ویل به یې
چې زه غواړم ډېرې خبرې له تاسې واوړم، خو دا وارې موږ غواړو چې یو
څه خبرې له لایق صاحب نه د حاجي صاحب په کتابونو او یا نور څه چې
په زړه کې لري، موږ ته یې واوړوي.

لايق صاحب:

بسم الله الرحمن الرحيم

نحمده و نصلی علی رسولہ الکریم اما بعد:

گرانو عزیزانو! زه نه پوهېږم چې دلته د فرهنگي ټولنو داسې ناستې به په لومړي ځل نه وي، ډېرې به دايرې شوې وي. د دوی عرف څرنگه دی. یو چا چې د هېڅ په باره کې فکر نه وي کړی او دلته غږ پرې وشي، چې دلته لږ و غږېږه نو دا یو ستونزمن کار دی. که څه هم په ادبي مسایلو باندې غږ بدل هغه د فارسي ژبې شاعر صاحب اصفهاني خبره ده چې کوم مشکل کار نه دی.

وايي چې:

در بند آن مباش که مضمون نه مانده است

یک عمر می توان سخن از زلف یار گفت

لیکن په دغو پېچلو اوضاعو کې چې په افغانستان کې روان دي، کوم پېچلتوب، کوم پرابلمونه، چې د سولې او امنیت په باره کې موجود

دي، هغه طبعاً په ټولو عرصو باندې خپل تاثير واردوي او ټولې اجتماعي ستونزې او پرمختگونه يو په بل باندې متقابل اثر لري، بلکې گډوډ کړي دي. ټول سُنن يانې پخواني دودونه يې تر سوال لاندې راوستي دي. چې دا دودونه هماغسې چې پخوا وو او جامعه يې کنټرولوله او اداره کوله يې او د هر چا مکلفيت يې ټاکه، هغه ټول له منځه تللي دي.

نو په دې ځای کې په داسې غونډو کې، نن چې ما دغه غونډه وليدله په ويناوو کې دا څرگنده شوه چې په هره غونډه کې چې ډېرې خبرې دي يوې غونډې د موضوع سره ارتباط نه لري، طرح کېږي او طرحه کېدای شي.

زه ډېر وخت دباندې پاتې شوی يم، ښار تغيير کړی دی، ولسونو تغيير کړی دی، دودونو او عنعناتو چې مخکې ما تاسې ته اشاره وکړه زما له نظره بدلون موندلای دی او زه کله کله که رښتيا تاسې ته ووايم چې اوس ما پښه په اوږه او يا کلنۍ کې ايښې ده، په خپله بې موازنې شم او په خپلو قضاوتونو کې حتی د شعر په ليکلو کې زه نه پوهېږم، کله داسې مطالب زما قلم ته راځي چې زه يې په صحت باندې ډېره عقیده نه لرم او لکه چې مخکې غضنفر صاحب په ښکلې تحليل کې او په ډېر وار د تحليل کې ددې ورځې په مناسبت وويل: چې ښه ليکوال هغه دی چې د خپلې زمانې په باب وغږېږي، د خپل وخت مسايل توضيح او تشریح کړي، دا هم ډېره ستونزمنه خبره ده، هغه سړی چې د جگړو له کتارونو او سختيو نه دلته راځي او دلته موږ سره يوځای کېږي، د هغه وخت جلا دی. له بده مرغه

کاشکې د ټولو انسانانو غږ يو وای، يو لا تراوسه هم په ډېرو پخوانيو پېړيو کې اوسېږي.

يو ل ده عفوه غواړم له غضنفر صاحب څخه ده وفرمايل چې سړی د خپل وخت ن مخکې مسایلو باندې نه شي غږېدلای، معلومه نه ده، د قران شريف آيت دی: ((وما تدری نفساً تموت)) هېڅوک نه پوهېږي چې چېرته به مړ شي.

ياني د اينده په باره کې څوک خبرې نه شي کولای، دې کې اوس موږ داسې خلک وینو د علم او ټکنالوژۍ په باره کې هغه انکشافات په جهان کې وینو چې د څلورو پنځو پېړيو اينده محيط او طبيعت په باره کې او د انسان د اټکل شوي خصوصياتو په باره کې خبرې کېږي.

عفوه غواړم لرې لارم، زه د يو بل محيط نه دلته راغلی يم په دې هم خوشاله نه يم چې هغه ځينې کسان دي په اروپا يا امريکا کې هستوگنه د يوې جلوي په توگه نورو ته وړاندې کوي، چې زه هغه جنتي يم چې هلته وم، تاسې جلا خلک هستی، او موږ جلا خلک يو، نو شرمېږم چې کله وایم چې ما څوارلس يا پنځلس کاله د باندې کې تېر کړي دي، ځکه ددې خاورې د هر وگړي سره دا سوال پيدا کېږي، چې نو دا لافې دې ولې وهلې او په هغه شېبو کې دې دا خبرې ولې کولې، هغه وطن چې په تاگران دی هغه چېرې دی؟ هغه څه شو؟ ته خو يو سړی يې، تاته فرق نه کوي چې دلته يې او که هلته يې (هر ملک، ملک ما است که ملک خداي ماست) په هغه پرنسيب باندې روان يې:

صحيح ده چې ټولې ميندې، ميندې دي، ولې په سړي باندې خپله مور
گړانه وي، دا خود طبيعت حکم دی. بې له دې نه هغه دقيق مناسبات د
ميندو او نسلونو ترمنځ او د بچيانو ترمنځ، دا نه شي طبيعي کېدای او
دا غير طبيعي دی په هر حال.

ورونو! دلته د بلل کوونکو نه چې زه يې ستېج سرته راوبلل، مننه کوم او
زه د دغو ورونو په مخکې د خپل اوږده غياپ لپاره احساس د شرمنده
گۍ کوم، زه رااغلی يم چې تلافي وکړم، که په ادبياتو کې وي، که په
سياست کې وي، کوم مسايل چې په يوه ټولنه کې انسان و هغه سره
مواچې کېږي، په مقابل کې د يو اکشن يو عمل الزام ور ترغاړې وي، زه
غواړم هغه وظيفه په ځای کړم.

نه پوهېږم تاسې به ووايئ چې:

په سپينه ږيره لېونی شوې

د لنگوتي پورې دې بنگ ترلې دینه

زه ډېرن خوشاله شومو ما ډېر څه دلته زده کړل، ما د خل يو استاد خبرې
دلته واورېدې چې بختانی صاحب دی. په ځينو به درنېږي عفوه غواړم
شايد دا وړ صفتونه به يې نه خوښېږي. ددې مانا هماغه د غضنفر صاحب
خبره ده چې هغه په خپل زمان کې ده او لکه زموږ نسل زه او بختانی
صاحب له دې دروازې شايد ووځو، ليکن زموږ په دې خوارو خبرو کې به
زه فکر کوم چې د ځنځير د يوې کړۍ مانا پرته وي موږ هم د يوې زمانې
خلک يو وایېږئ!

هغه په عربي کې يو متل دی چې وايي:

خو سما صفا و داما کا

واخله هغه شی چې دې ښه ايسي او درته پکار دی او پرېږده هغه چې هغه تاته ښه نه ښکارېږي او په درد نه درته خوري.

زموږ په خبرو کې د بختاني صاحب په خبرو کې د هغو په تشو خبرو کې چې زموږ استادان او زما په نظر او زما په تله کې ډېر لوی کسان دي، لکه الفت صاحب، الفت صاحب د پښتو ژبې يو لوی شاعر دی، ساده سړی نه دی ډېر لوی سړی و، لکه ښه صاحب يو گرم طبيعته شاعر چې هر شي ته به ښه سترگه گوري، د يو سړي چې سترگې هم ښکلې دي تفکر طرز او ليکل يې هم ښکلې دي.

موږ د هغوی شاگردان يو، ليکن يقين لرم چې نوی سنل نه شي کولای چې زموږ نه پرته استادانو ته سترگې په لاره ودرېږي او فکر وکړي هر څه چې دوی درلودل هغه واورو او په مخه لاړ شو، هره زمانه خپل وخت لري، لري لاړو وښی.

موږ سپين ږيري شو، کله چې موضوع تعقيب وراڅخه خطا شي، عرض مې کاوه چې دلته ددې خبرو نه مې ډېره لويه زده که وکړه، ما د بختاني صاحب خبره کوله، بختاني صاحب د هغو استادانو په ردیف کې يو سړی دی، لکه د الفت صاحب سره، د ښه صاحب سره، د حبيبي صاحب سره، د رشتين صاحب سره، د خادم صاحب سره، د هغوی سره يې وخت تېر کړی دی او دا چې هغوی مړه دي، د پښتنو يو خصوصيات دی چې مړو

ته احترام کوي، ژوند يو ته په بله سترگه گوري، بختاني صاحب د هغه خلکو هم ردیفه سپړی دی او زه ډېر احترام ورته لرم. زه ډېر زلمی وم، دا سیاستونه دلته روان وو او موږ به د مشرانو خبرې د الفت صاحب دوی د وینو زلمیانو د سیاست رهبران وو، یانې یوازې ادب یې نه پاله، یوازې حکمت یې نه پاله، یانې د خپل زمان روان سیاست یې پاللی دی.

دوی نه به موږ زده کړه کوله، هغوی کې د بختاني صاحب نوښتې هم وې او ما به لوستلې، چې داسې یو عجب سبک دوی ایجاد کړی و. چې هغه سبک له بده مرغه زه فکر کوم چې هغه ډېر یو مهم ادبي ژانرو، ې دوی ولې خوشې کړ، هغه یو به مبتدا وه او ورپسې به صیب په سلهاوو او حتی ویلی شم د سلهاوو نه زیات خبرونه به پسې لیکل کیدل. زه معذور الذهن نه یم، زه غواړم چې د اکاډمیک له مخې وڅېړم، چې دا څنگه سبک و، که موږ او تاسې دلته وو او عزرايل موږ ته مهلت راکړ، نو انشاالله زه به په زړو خبرو باندې م په دې لحاظ چې د یوې لوی زینې یو مرحله ده او هغه به زه تاسې ته توضیح کړم. زه دلته که د ولسمل صاحب په باره کې یو څو خبرې وکړم، بیا هم هغه فرمول وړاندې کوم دا ما کدا.

یوه ورځ ولسمل صاحب ماته راغی ما په هغه وخت کې یوه شعبه کې کار کاوه، ډېر زلمی وم، د څلرو ویشتنو یا پنځه ویشتنو کلو به وم. دی نوی د فاکولتې نه فارغ شوی و، د شلو کلو به و، له اسمانه چې به کانی رالوېده ده به ورنه لاندې سرنیوه. چې هر څه به مې ورته عذر ووک چې:

ای ولسمل صاحب! د ژوند دا لاره نه ده، ته به خراب شي، ما هم دا لاره
 څه پالنه او دا خپل تجارب به مې ورته ويل. دی به بیا بله ورځ راغی،
 چې هغه وزیر نه گورې، پلاني ځي کې يې رشوت اخیستی، په پلاني
 ځای کې خپلوان يې مقرر کړي ي. نن پس له ډېرو کلونو که څه هم په هره
 نقطه د جهان کې چې وم، ده خپل اخبار ماته رالېږه.

موږ د دوو متضادو جبهو کسان وو، دی یو جهادي مبارزو او زه په یوه
 سره نهضت کې صیب ورگډ شوی وم، لیکن زموږ ترمنځ یوه نقطه
 شریکه وه.

ده ولې دا کار کاو؟

دی زما په شخصیت معتقد و، دی که هره عقیده پالي خو داسې درک
 لري د هغه په سرتجارت نه کوي، په هېڅ جهت او سمت نه ځي. په جهادي
 سنگر کې دی یو سړی دی، چې د پیسو ټولولو ته او د خلکو د وینو په
 قیمت، د لاتری ټکټونه نه گټي یو سړی دی. کله چې زه دا خبره کوم او
 هغه وروڼه چې دلته ناست دي فکرونه کړي چې زه جهاديان په دې مفهوم
 او په ډېر مهارت سره د ولسمل صاحب د خبرو د یادونې پر اساس په
 جهاديانو باندې حمله وکړم.

دا لاره بني خواته نه وځي، موږ په تیاره کې د وروڼو سره جنگېدلي یو
 او وروڼه د موږ سره جنگېدلي دي. په هغو کې هم داسې نه ده چې ټول له
 مخې غله دي. په موږ کې هم داسې نه ده چې له مخې کافران دي. دا یو
 غلط برداشت دی، دا د هغو هلو ځلو چې تاسې ورته انقلاب وایاست، یا

جهد و اياست امکانات پيدا کړي طبعاً هلته داسې حوادث رامنځته کېږي چې علمي نوم يې انقلاب دی. کله د ما نه څوک پوښتنه کوي، چې تاسې خپلې کودتا ته ولې انقلاب وایاستئ؟! او دې کې لا هم اختلاف دی او زه بیا دوی لپاره په داسې ځایونو کې چې څوک ترې بده اتنباه وانخلي، نو زه يې پاڅون گڼم. پاڅون هماغه انقلاب دی چې هغه يې عربي ده او دا يې په اصطلاح پښتو کلیمه ده.

انقلاب بل څه نه دی ورونه د ارامو شرایطو گډوډېده دي، که دا په نظامي کېږي او دا که په ملکي کېږي، يانې متخاصم طبقات یو د بل سره جگړه کوي متخاصمي منافعې یو د بل مخې ته راوځي، متخاصم فکرونه یو د بل سره د تبارز په حالت کې کېږي، په ارامو حالاتو کې دا نه شته دا خبرې چې نن دلته ولسمل ووکړې، که دا خبرې پنځلس کاله مخکې زموږ د دولت او یا د هغه نه مخکې او یا وروسته يې کړې وای، وېښه ولسمل صاحب! بې ادبي کېږي، دده خوله به يې تر غوږو پورې ورڅیرلې وای.

لیکن نن يې وايي راځئ چې په دې اعتراف وکړو، د ټولو بدبختیو سره نن موږ یو انکشاف هم کړی دی، لایې تراوسه موږ دده پرمختگ او انکشاف نه منو، يانې د دهقانانو او کلیوالو زامن راځي، ساده خلک چې چا د دفتر په خوله کې هم نه پرېښدل او په تاج د قدرت باندې حمله کوي دا ښه خبره ده.

ما د غسې يوه بله زده کړه هم وکړه، تاسې گورئ غضنفر صاحب چېرته دی، زه رښتيا درته وایم زه غضنفر ته خپله ټوله مینه تقدیموم، چې ده په څه مهارت سره چې دی د زلمي نسل نماینده دی او زه ددا انتباه اخلم چې اوس زلمیان څنگه فکر کوي. ده په هغه چوکاټ کې ځان وساته چې نه سیاست نه ترې ووت، نه اقتصاد نه ترې ووت او نه د حسن حسام صاحب د لیکنو او نه د دې مطرح موضوع دی ووت. په دغه چوکاټ کې د یو عالم یو دانش مند، یو پیاوړي صاحب نظر په څېر وغږېده. زه ستاسې نسل ته مبارکي وایم، تاسې له موږ نه واقعاً ښه شوي یاستئ، تاسې له موږ نه پیاوړي یاستئ تاسې مه ډارېږئ.

په هر حال ددغې فرصت څخه به استفاده وکړم. د پراگنده خبرو چې ما هېڅ د خبرو کولو لپاره سکېچ نه درلوده او نه آماده وم، له تاسې نه مننه کوم، چې زما د پاشل شویو او غیر منظمو خبرو ته مو غوږ ونیو.

موږ به د خپلو حکومتونو په وخت کې دومره خبرې کولې، چې چاته به مو واره نه ورکاوه، نننۍ خبرو زما کاږه اشتها یو ځل بیا زیاته کړه ډېره مننه کوم. ابد صاحب^{۱۲} سره زه دلته نه غږېږم ځکه چې پخوا دده کتابونه ما نه دي لوستي.

پخوا چې به ایران نه څو ژانړه نوي شعرونه دلته ورسېدل، زموږ دري ژبو وروڼو په کابل کې د پارچه های ادبي ستون لاندې یوشی و لیکه، چې گویا قافیه او وزن به یې ضرور نه و، مفاهیم به یې ټول شاعرانه و، چې

^{۱۲} - حسن حسام پخوا د (ابد) تخلص کاوه، نو لایق صاحب هماغه پخوانی کلیمه کارولي ده.

اح، اوڅ کله به داسې کېدل چې هېڅ مانا به يې نه درلوده. (اح تومرا دیدی، و من سرگردان شديم.) داسې قيصې به وې، بيا به يې يو څو ټټي پسې و. بيا به يو سواليه پسې وه او زه تاسې ته ووايم چې ددې خبرې مانا دا نه ده چې غلط برداشت ونه کړئ، چې د فارسي د ښکلي ژبې چې ددې وطن ژبه ده چې زه په دې باندې کوم انتقاد ولرم او غواړم طنز پرې ووايم، او يا تمسخر وکړم، موږ د فارسي نه ډېر څه زده کړي دي او زه ډېر افسوس کوم چې د فارسي او پښتو په نوم ددې ملت د تفرقي لپاره کار روان دی.

مګر نن زه په هغه مسلې نه غږېږم، زه تصميم لرم چې د خپلو ځوانو، شاعرانو او ليکوالو سره په دې باره کې په دغو سازمانونو کې چې دي. لکه بهير، لکه قلم يا لکه نور يا ډېر مکتبونو او يا په فاکولتو کې. دا فرصت پيدا کړم چې يو درسګی واخلم او خپل نظريات وړاندې کړم، دا هم نه ورته ووايم چې دا به دقيق او صحيح وي، خو د يو مسول سړي په حيث باندې چې د جامعي په مقابل کې او د پښتو د ښکلو او ځوانو ادبياتو مقابل کې احساس د مسوليت کوم، په دې ټولو ساحو کې به زه خپل نظريات ووايم.

ما ددغو افکارو تر تاثير لاندې موږه هم ځوانان وو، زه نوی راډيو ته راغلی ووم، يو پراخ ميدان کې مې خپل اثار خواره کړل او زه تاسې ته اعتراف کړم چې دومره لوی شاعر نه يم، لکه خلک چې ماته په دې سترګه ګوري. ماته فرصتونه په لاس راغلل، او ما د هغه نه وسيع استفاده وکړه، نو په هغه وخت کې صيب چرت راته راوړلوېده چې راځه ته

يو نوى شعر وليکه، د ځوانو معلمينو له طرفه دا وړ شعرونه، غزلې چون
د اروپا نه به راتلل او د هغه د فرهنگ د تاثير لاندې و، ما نو لومړنى
شعر دا وليکه:

سپوږمۍ د لوړو غرو له شان

راخته، راخته

سپينه رڼا په لويو دشتو

خورېده، خورېده

وږمې د گلولو له عطرونو سره

شپې د شپنو د اوازونو سره

او نشې د ميو د جامونو سره

زما په لاس کې ځنځيرونه د گونا اچول

او توبه و ماته

د غسې شيان به ما ليکل، کله به قافيو ته تلم، کله به مې رالڼد کړل، ما

فکر کاوه چې دا نوى شعر دى.

او په دې اخته شوم.

زه بايد ووايم:

چې ايراني ازاد شعر په کوم نامه چې زموږ ادبياتو ته راننوخې، زموږ له
ژبې سره سر نه خوري، زه اوس هم د غسې فکر کړم. زموږ ځينې ليکوال

لگيا دي، هماغه سبک دغو ژبو ته رانقلوي زه ددې په مقابل کې تعصب نه لرم، ليکنی نظر لرم چې دغه مجلس ددې لپاره ډېر وخت نه لري او خت تنگ دی، د نوي شعر د بحث د باب نه د اوس لپاره تېرېږم.

په دې وروسته کلونو کې ما يو کتاب هم ليکلی، چې هغه ټول بې قافيې او ازاد شعر دی او يو به يې د تبرک لپاره په اصطلاح سره تاسې ته ولولم: موږ د اختر گډوډي نه يو

چې په سپينو چرو

بې له فرياده قرباني شو

او د چا لپاره؟

په دوزخونو باندې لاره د جنت

وباسو

موږ وژل شوي غلامان يو

د لرغوني مهال

چې پاڅېدلي يو د غچ لپاره

زموږ له ټپه چې بهېږي

دا هغه وينه ده

چې سپار تا کوس د رم په

تور مخ باندې وشيندله

نو دا وگورئ مطلب په کي راځي، عفو غواړم که ما په ډېر مهارت سره د ځان صفت کړی وي، زه هم انسان یم، موږ په خپلو خودخواهيو، خواري ځانونه ډوب کړي دي او لا معلومه نه ده چې کومې خواته به وځي.

نو نوي شعر کي قوت شته، ژبه شته، زه فکر کړم چې ښه شاعر باندې حکم کول، چې نوی يې ویلی دی او که زوړ يې ویلی دی، زه ددې طرفدار نه یم. زه وایم چې خپل مطلب يې څنگه افاده کړی دی، قالب يې چې هر څه ددی، شاعر که په نوي سبک وایي لکه په غضنفر صاحب چې لږ په قهر شوم، چې اورم له هغه نه لذت اخلم، ټول مهم دي، چې دلته پورته یاد شول، ماته يې نومونه نه راځي، دغه احسان يې چې په ما کېښوود خپلې خبرې يې واورولي، ټولو ته شاد باش وایم.

او حسن ابد صاحب ته له خدایه دا غواړم چې په دې لاره کې نور ګامونه هم واخلي او وعده ورکوم چې د دې اشارې مطالعه کړم او هغه به يې طرفانه بې له کوم رعایت نه وڅېړم.

خبرونکی محمد نبي صلاحي:

له محترم لايق صاحب نه د هغه د لنډې، د ادبي څيرکۍ او فرهنگي بصيرت نه ډکې وينا نه يوه دنيا مننه کوو او خدای تعالی دې زموږ دغه سپين ريږی اکاډميسين شاعر او ليکوال د ډېر وخت لپاره روغ رمټ ولري.

روهي صاحب ويلي دي:

((شاعران بې ازاره موجودات دي، دوی پرېږدئ چې خپله لاره ووهي، هغوی د هېچا د خوشالۍ او نېکمرغۍ جام په لغته نه وهي.))

د پروگرام په دې برخه کې د حاجي صاحب لمسي ته چې يو ماشوم دی، بناغلي امين الله حسام صاحب ته په ډېر درنښت بلنه ورکوو، چې دلته راشي او تاسې ته د ماشومانو يو دوه بيته شعر ووايي.

که کوم پيغام لري، هغه هم ويلى شي، دا ماشومان له تاسې ليکوالو نه خه غواړي. دی په سبق کې هم ډېر تکړه دی، له شعر او ادب سره هم مينه لري.

امين الله حسام:

بسم الله الرحمن الرحيم

محترمو مشرانو السلام عليكم.

ستري مشئ.

خوښ يم چې موږ ماشومانو، تاسې مشرانو ته د خپل بابا کتابنه درکړل.
زموږ هيله داده چې پس له دې نه، تاسې مشران موږ ماشومانو ته
کتابونه وليکئ او په موږ ماشومانو باندې يې وويشئ. تاسې زموږ
پوروي ياست. گورئ چې موږ هېر نه کړئ. دا چې نن باران اوري نو زما د
شعر عنوان هم اوري دی.

اوري، اوري باران اوري

د پيشې لکۍ بنوري

موږک په غونډۍ ناست دی

د مستو بدلې بولي

خبرونکي محمد نبي صلاحي:

له ښاغلي امين الله حسام نه ډېره زياته مننه کوو چې په ډېر جرئت سره يې د لومړي ځل لپاره د سټېج پر سر باندې قدرمنو ليکوالو او شاعرانو ته خپل پيغام ورساوه.

ده په پيغام کې دا ليکلي و چې: شاعران او ليکوالان، ټول زموږ پورورې دي، نن ما ځکه په خپل لاس باندې کتابونه په دوی ووبشل، چې په راتلونکي کې دا ليکوال او شاعران موږ هېر نه کړي، موږ ته کتابونه وليکي، موږ ته د ماشومانو کيسې وليکي، موږ ته شعرونه ووايي، تر څو په راتلونکي کې د دغو ماشومانو له منځ نه، د افغانستان د ادبياتو لپاره يو څوک را اوچت شي.

د پروگرام په دې برخه کې د امين الله حسام پلار محترم ډاکتر صاحب احمد همدرد حسام ته چې د حاجي صاحب مشر زوی دی اوس فکر کوم د سره صليب په يوه روغتون کې کار کوي، ډاکتر دی او په ضمن کې د حاجي صاحب د شخصي ځانگړتياوو په باب باندې يوه (رساله) هم ليکلې ده، چې دلته راشي، خوښه يې چې خپله رساله وايي او که تاسې ته څو خبرې لري.

ډاکټر احمد همدرد حسام:

د ژوندي ليکوال ځانگړنې دانشمندانو ته دده د زوی له خوا د مينې
ډالۍ.

ددې غونډې اغلو او ښاغلو درنو مشرانو دانشمندانو، اندېشمنانو
ليکوالانو د قلم د بلې ډيوې تل پاتې مشعل دارانو او مخورينو!
السلام عليكم ورحمة الله وبركاته!

په سر کې اجازه راکړئ چې د مقدمې يو څو کرښو په ليکلو بس والی
وکړم.
دوستانو!

زه يوازې نه، بلکې تاسې به هم په دې باور ياست چې که د پخوانيو
مشتو ښو دودونو سره نوی ښه دود يوځای شي، نو ژوند او ماحول ته
ښکلا ښيي، زاړه چوکاټونه پراخوي او کله ناکله يې ماتوي او د نوي په
لور گامونه اخلي.

مشرانو! زموږ اندېش مند مې شي، دانش مند مو خاورې شي، د ليکوال
په مړي مو کلونه او پېړۍ تېرې شي، تاريخ زموږ نوم ورکي شاعران،
هنرمندان او حتی نوابغ لاپسې هېر کاندې.

بيا نو زموږ محققين، مورخين او څېړونکي ورپسې سرگردانه او
لالهنده گرځي چې نه يې کورنۍ ومومي، نه د هغه د شخصي ژوند په

ارتباط کوم سند پيدا کړي، هسې خوشې د خاورو ډېريو ته يې ليکوالان راتول شي، څوک يې ښه ليکوال و بولي څوک يې ښه شاعر او هنرمند، څوک يې څنگه او څوک يې څنگه؟!

دا به لومړی ځل نه وي، نورو به دا کار کړی وي، خونن د يو بل ځل لپاره د زاړه دود سره دا نوی دود يوځای کوو، حاجي صاحب شکر ژوندی دی او ستاسې په منع کې ناست دی.

تاسې محترمو دانشمندانو د حاجي صاحب په ليکوالی، په شعر او شاعری، د هغه د نثر او نظم په شکل او محتوا ډېرې خبرې وکړې دا تله او کانی ستاسې په لاس کې دی، څنگه يې چې تلئ هغسې به يې تلئ خو:

درنو ليکوالو! زما پلار په خپله کورنۍ کې په لالا بابا شهرت لري. زه د طب او طبابت ډاکتر یم نه پوهېږم چې زما پلار څه قسم ليکوال دی، د نظم او نثر په هکله يې هېڅ نه شم ويلای، خو دومره ويلای شم چې:

زه د هغه د مشر زوی په صفت وياړم او ستاسې په موافقه نن دده د شخصي او کورني ژوند په هکله دده ځينې ځانگړتياوې درڅېړم، حاجي صاحب په پښتو، دري او پشه يي ژبو پوره مسلط دی.

د خپل اولاد په تربيه کې چې زه ډاکتر او بل زوی يې انجنير دی، ښه مثال کېدای شي.

حاجي صاحب که تاسې ته ښه ليکوال او شاعر دی، موږ ته ښه پلار او نورو ته د مېلمنو ښه مينو جوړونکی، په خپله رشته کې حاکم معلم او د وخت ښه اداره چي، طالع مند او بې باکه سوداگر دی.

د پيسو سره يې مينه کمه ده، د محترم ولسمل صاحب خبره زه دلته بالکل تائيدوم چې دی د نورو په څېر د سرمايي د ورېښمو په غوزو کې نه دی ننوتی.

حاجي صاحب! په خپل کور کلي ولسوالۍ او حتی په خپل ولايت کې يو کلک دهقان ښه ملک او د ملک زوی دی. دی چې په خپل ولس کې جرگه او مرکه کوي، دده د جرگې فيصلو ته هر څوک په درنه سترگه گوري او هېڅوک دده مخې ته نه وځي، د مظلوم حق يې هېڅ وخت نه دی تلف کړی.

زما په پلار د دهقان قشر د پرگران دی او دهقانان يې ښه ايسي، د خلکو په ځمکو کې د تراکتور په ځای، حلتې او چابکې د سرو (اچو) غويانو قولبې او د شيدو غوگاني يې ډېرې خونې دي.

حاجي صاحب د ۱۳۷۲ل کال نه راپه دې خوا، د دريشۍ اغوستل پرېښي په لنگۍ او سپينو جامو کې گرځي، خو د معمول په خلاف اوس په دې اخرو کې حاجي صاحب دوه درې جوړه دريشانې ځانته گنډلي، خو اغوستې يې نه دي.

نه پوهېږم؟ يا کوم لوی ماموريت ته يې پتيا لې او يا د کوم لرې هېواد د سفر په تکل کې دی.

حاجي صاحب د ډېر پخوا نه د تورو پېښورو خپليو او د عادي وړکوتي کورلا گاډي شوقي دی، ډېر پوران لري خو ډېر پوري په خپله کوي.

حاجي صاحب هېڅ وخت ځانته خواږه نه خوري، د ناستې لپاره هوډه، ډېره او جومات غوره گڼي.

خير، خيرات زياته برخه يې د جوماتونو او د مکتبونو په جوړولو پېرزو ده.

حاجي صاحب د تل لپاره په يو خياط ځانته ډېرې د غاړې جامې گندي، خو د يو يا دوو جوړو نه زياتې نه اغوندي او خلکو ته يې بښي.

حاجي صاحب په کور کې په ښځو باندې درې وخته تاوده خواه د خپلې اندازې نه زيات پخوي، خو خپل خوراک يې يو مشقاب سابه او يا کوم (شومی) شورو ده.

حاجي صاحب مشاق او خطاط نه دی، خو خط يې ډېر ښه دی.

دی په عام ډول غير شعوري، په بعضې وخت کې املايي غلطی کوي، د خپلو اثارو خطي نسخې په خودرنگ توررنگ او په گيا کاغذ ليکي، په داسې مواردو کې د بل رنگ قلم او کاغذ نه کار نه اخلي. د حاجي صاحب نه ما تراوسه کمزورې او کمزېرې خبره نه ده اورېدلې.

حاجي صاحب د ژوند په ټولو لورو او ژورو کې کلک زړی سړی دی، خو دی ما په دوو وختونو کې په ژړا ليدلی، يو د کابل په تنظيمي جنگونو کې او بل د باميانو د بتانو د وړانولو په ورځ.

د حاجي صاحب د خوشالۍ ورځ هغه وه چې ده خپله ټوله شتمني او دارايي زما په سر په يو (داو) کې کېښوده او زه يې د يوويشتمې پېړۍ د انساني د لالانو د (۴۷) ورځني اختطاف د کوټه قلفۍ نه خلاص او د مرگ نه يې وژغورلم، زه چې کله کور ته ورسېدم نيمايي دده په غېږ کې او نيمايي د خپلې مور بې بي حاجي په غېږ کې دوه ساعته پروت وم، د ډېرې خوشالۍ نه نږدې و چې دده زړه ودرېږي.

حاجي صاحب د لمانځه قوي او کلک پاند دی خو د نورو په څېر تظاهر نه کوي د جومات د ملا مصارف په پټه خوله په غاړه اخلي خو چې مړ يې کړي د جومات د ملا وعظ ته غوږ نه ږدي او نه ورته کېږي.

دی تل لپاره د ماسخوتن د ډډې وخته ويده کېږي او چرگ بانگ وختي د خوب نه پاڅېږي، خپلې ليکنې د شپې د دريو بجو نه وروسته تنظيموي، دی په خپلو کارونو کې د سهار له مخې ډېر اکتيف او فعال وي او په همدې وخت کې په پخواني چيني چاپنک او پياله کې يو يا دوه ځل تريخ شين چای څښي.

خپل ورېرونه او خوريونه پرې ډېر گران دي. د خپلې کورنۍ د بنسټو په هکله د نرم زړه خاوند دی. په مور نارينه وو کلک زړی، سخت گير او منضبط دی، په کومه خبره کې چې منطق موجود نه وي، د مخاطب په هکله زر جدي کېږي.

د اخرو څو کلونو د قوماندانانو، وزيرانو، اتلانو او قهرمانانو د نومونو سره حساس دی.

حاجي صاحب کله کله په وړو وړو خبرو د کورنۍ غړو سره سلا او مشوره کوي او کله بيا په ډېرو لويو خبرو، د هېچا پروا نه ساتي او په خپل سر هغه کار سرته رسوي، انجام يې هم ښه وي. خوزه په دې اخرو کې لږ څه پرې شکمن شوی يم، د لويو کارونو سرته رسولو په موقع، دده ترشا زما د مور بې بي حاجي لاس وي.

په حاجي صاحب باندې داسې وخت راځي چې د چا سره په لکونو حساب نه کوي، کله ناکله بيا د يوې روپۍ پورې نښتی وي.

گر چې موږ ټول د معاشونو او کاروبار خاوندان يو او په خپلو مټو متکي يو، خو حاجي صاحب د کورنۍ د خوشالۍ په ورځ په اخرونو او جشنونو کې موږ ته او زموږ ماشومانو ته په خلاص لاس پيسې او سوغاتونه راکوي. حاجي صاحب ډېر سفرونه کړي دي د عادي سفرونو په هکله يې ماته دومره ډېر څه نه دي ويلې، خو د حج د ادا کولو د سفر نه يې ډېره مزه اخيستې او په دې هکله يې ماته ډېرې ژورې او فلسفي خبرې کړي دي.

حاجي صاحب ډېر څه له ما او د مشر وراره نه يې نه پتوي او خدای شاهد دی چې موږ دواړه پرې ډېر گران هم يو، خو دده په خوړمزونو زه هېڅ نه پوهېږم.

حاجي صاحب خپل ورېرونه، خوريونه او نور خپل خپلوان تجارت، دهقاني او مالدارۍ ته هڅوي خو شخصاً د خپل کور غړي، که نارينه

دي، که بنځينه که زامن يې دي او که لوني، د سرکار کار ته يې تشويقي.

زه په دې نه پوهېږم چې حاجي صاحب ولې په يو وخت کې په يوه ورځ او کوچنۍ خبره له موږ ټولو نه مشوره اخلي او ډېر سوچ پرې کوي. کله ډېر لوی کار به له سوچه او بې مصلحته سرته رسوي.

حاجي صاحب وولې کله په لکونو ډيل نه وي او کله د يوې روپۍ پوښتنه کوي.

د حاجي صاحب د وينا او د اورېدو توازن يو قسم دی، څومره چې د چانه اوري هغومره ورته وينا کوي.

د حاجي صاحب د خبرو د تلفظ طرز په اول کې ځيگ او تريخ، د نورو انسانانو برعکس، خپله وينا د يو جالب او ورک ټکي نه په ډېره تېزۍ او تندۍ شروع کوي او په کراره کراره خپله وينا خوږوي او سپروي چې نابله سپرې ورته په اول وخت کې وارخطا کېږي، بيا وروسته د نا اشنا سپرې ورنه زړه نه کېږي چې جدا شي، په دې هکله موږ هېڅ نه شو ويلای، دا به د ارواپوهانو کار وي.

حاجي صاحب د هر چا سره د هغه په سطحه خبرې کوي د مخاطب د پوهې او دانش په هکله ډېر ژر پوهېږي، خو حاجي صاحب د خپلو يو څو ډېرو نږدې دوستانو لکه د رئيس صاحب سيد محمد خان سره، جنرال صاحب اختر محمد خان سره، جنرال صاحب عبدالواسع خان سره، حاجي صاحب ورث خان سره، گل اقا خان او اکبر شاه خان سره ډېرې پټې او ظريفي

ټوکې تبادله کوي، دوی چې کله په خپلو منځونو کې ناست وي، د پخوانو عربو په دود یو بل ته د نوم پرځای د پلرونو نومونه اخلي.

حاجي صاحب په اول کې په اسانۍ د چا سره خوی او بوی نه اخلي، کله یې چې د چا سره خوی واخیست هغه سړی تر اخره پالي.

د حاجي صاحب سلیقه ساده ده، بعضې تزینې او تشریفاتې کارونو ته ما مخامخ کوي. د غم او ښادۍ په ورځو کې یې حالت عادي نه وي، خوب یې کم وي، د کورنۍ ښځینه وو سره یې ملاقات قطع وي، ده ټوله توجه راغلو مېلمنو ته اړولي وي، له مانه او له مشر وراره نه یې حاجي صاحب نعمت الله خان نه ډېر جدیت او اکتیف والی او د مېلمه خدمت په هماغه وخت او زمان کې غواړي.

زموږ د لږې تنبلۍ او بې پروايۍ په صورت کې موږ ته د مېلمه نه پسیشا، سخت گورېږي حتی خوله لا کله ناکله ښکته شل ته هم سازه کړي، خوزه او حاجي صاحب نعمت الله خان دا موقع ده ته نه ورکوو په داسې اوقاتو کې زه او حاجي صاحب نعمت الله خان ډېره بې خوبې گالو او د ډېر فشار لاندې یو.

دده په مخ اړولو موږ دواړه ښه پوهېږو، چې دی څه غواړي؟!

حاجي صاحب په دې وختونو کې د بل هر کار نه خپلو فرهنگي کارونو ته لومړیتوب او اولویت ورکوي او په خپله کورنۍ کې خپل ځای ناستی لټوي، خو تر اوسه یې زړه په هېچا اوبه نه دي څښلي، د انتخاب په لټه کې دی، چې خپله لنگۍ به د چا په سر ږدي.

حاجي صاحب چې کله د مېلمه سره ناست وي، دده ځای د هوډي د وره په خوله کې وي.

له موږ سره نه خو د خپلو لمسيانو سره کله ناکله لاندیکولې (غېږې) نیسي او مستي ورسره کوي، یو د بل سره همزولي لمسيان په خپلو منځو کې په غېږه ننه باسي او دی په کې پر او اوږ معلوموي.

حاجي صاحب د کوږ په سودا کې غله او غوړي په خپل لاس د بازار او یا د خپلو ځمکو نه په دومره ډېره پیمانه کورته راوړي چې زموږ د دوه دریو کلونو تکافو کوي.

حاجي صاحب د خپلې ټولنې د هر قشر خلکو سره ناسته او ولاړه لري، یا د غریب سړي ډوډۍ خوري او یا په خپل کور کې.

ډېر لږې نه شپېتمې لسيزې ننه راپه دې خوا کله چې زه په ښو او بدو پوه شوی یم، زه مې د پلار سره د ژوند په ټولو لوڅو پوڅو، تودو او سړو کې یوځای پاتې شوی یم.

حاجي صاحب د ژوند په ټولو لوږو او ژورو کې قانع، صابر او شاکر سړی دی، خو دده قناعت ما په دوو وختونو کې نه دی لیدلی، یو په شپېتمه لسيزه کې چې ده د قومونو او قبایلو په وزارت کې فعال کار کاوه، زه په هغه وخت کې داسې هلک وم او دده د ځوانۍ جوش و، د ماموریت په یومیه کار یې قناعت نه کاوه، دی به د سهار په شپږو بجو دولتي کار ته، ته او د ماسخوتن په نهو لسو بجو د کار نه کور ته ستنېده، خو بیا به یې

هم سوړ اسوېلی وويست او ويل به يې چې نن ما د خپلو خلکو لپاره هېڅ
مشر کار ونکړای شو.

په شپېتمه لسيزه کې ده چې کوم د ډيورنډ خط دواړو خواوو پراته
پښتنو قومونو ((باجوړ د سالارزو د لرامدک او برامدک د لرسدين او
برسدین نه نيولې د کمرالدين کارېز، د مندو خپلو پورې)) او بيا د
همدې کارېز نه نيولې د ((چمن د اخکزو او د رباط پورې د بلوڅو
شيرانيو، براهويو، مينگلو مرعيو او بگتيو)) قومونو په اړه پوره
متخصص، د هر قوم په دود، دستور، تره، تيره، برمه، ناغه، نرخ او د
هرې قبایلې تپې جغرافيوې موقعيت او د هغوی په کروندلوژۍ د
قومونو د موثره مشرانو په بيوگرافيو باندې ډېرې قلمي ليکنې کړي
دي، زه نه پوهېږم چې ددې ليکنو په ترتيب او تنظيم کې ولې سست او په
چاپولو کې يې متردد او زړه نا زړه دی او بل دا اوس اوس د روان کال په
اخرو څلورو مياشتو کې د دوو اثارو پنځونې يې وکړې، خو بيا هم قانع
نه دی.

حاجي صاحب په اويایمه لسيزه کې چې د دولتي کارونو نه فارغ و، په
اولو پنځو کلونو کې په ډېره حوصله مندی، په پشه يي ژبه کې درې اثار
ولیکل، چې په يو شعري اثر کې يې پشه يي ژبه د ازاد شعر په چوکاټ
کې او يا ازاد شعري په پښه يي ژبه کې ځای پر ځای کړ، دا اثر يې ډېر د
قدروړ دی.

خو شېخانه د پشه يي درېواړه اثار يې چاپ شوي دي. د حاجي صاحب د
څلورو پښتو اثارو د جملې نه جاويدان اثر يې (زه کابل يم) او په دې دوو
نورو يې نن تاسې مخ کتنه لرله، نتيجه به يې وروسته معلومېږي، چې
لوستونکي او علاقمندان پيدا کولی شي او که نه؟

د يويشتمې پېړۍ انساني دلالان چې زما د اختطاف ژودۍ او تراژيدي کيسه ده، په خطي شکل کې حاجي صاحب يو شمېر ليکوالو مخې ته ايښودۍ چې دا ځل يې د چاپ نوبت دی، که ژوندي وو سره همدغسې يو مخ کتنه به پرې ونيسو او کومه کتابخانه چې ما حاجي صاحب ته په کور کې جوړه کړې ده، د بل ځل لپاره به په تاسې دانشمندانو باندې پرانيزم، په اخر کې وایم ددې وياړلي او سرلوري هېواد محترم دانشمندانو، اندېش مندانو څېړونکو او محققينو زما په اند چې ستاسې څېړنې او تحقيق ځانته د مرو ليکوالو پورې محدود نه شي، ژوندي ليکوال هم بايد د تحقيق او څېړنې لاندې ونيسئ، د هغوی په هکله همداسې د هغوی د فاميل د غړو پواسطه مواد جمع کړئ، که د رسالو توان يې نه رسېده، مواد يې په قلمي شکل په مشخصو دوسيو کې قيد کړئ، د اوس او د راتلونکي دانشمندانو او محققينو کار به اسانه کړي، څه چې ما پورته ستاسې د ليکوال په اړه چاپ کړي ومې ويل، چون زما پلار دي، په بعضې مواردو کې به مې ورته اسره او لحاظ کړي وي خو تاسې ورته لحاظ مه کوئ، بې اسرې يې کنټرول کړئ.

چې زما حاجي لالا بابادا پورته صفات لري او که څنگه؟!
په درناوي

خپرونکی محمد نبي صلاحي:

زمونښتنۍ غونډه د پای ته د رسېدو په حال کې ده. یو بل سپین پیری
لیکوال محترم شادمان صاحب غواړي د عبدالغفور لېوال صاحب هغه
سریزه ولولي چې د حاجي صاحب په کتاب باندې یې لیکلې ده.

شادمان صاحب:

په کوم وياړ؟!

د قهرمانيو او اتلوليو، لاپو، پرلوړو غرونو قسمونو او پرتوري او
مېړاني وياړونو، له پېړيو پېړيو راهيسې، لکه د بنگو نشه او لکه د
چرسو دود، زموږ عامه ذهنيت تخدير کړی دی.

يوه ورځ تنکي نسل وپوښتل، پلاره! بابا! زما په کتابونو کې توره شته،
اتلان شته، وينې شته، خو ډوډی نه شته دا ولې؟

کوچني نسل بيا وپوښتل، پلاره! بابا! دا وران وطن ولې پر تا گران دی؟
او که گران دی نو ولې وران دی؟

هېچا ځواب ور نه کړ، له کوم ځايه غږ راته:

دا مو د بابا وطن...

... توره لرم، زغريې لرم

... سترگې به دې وباسم

او...

زما تخليقي ادب، زما هنري ادب هم د همداسې افراط او تفريط ترمنځ سرگردانه و، کله به چې له التزام او تعهد څه تېښتېده نو مې، ميخانه ساقې، بادامي سترگو او... ته يې پنا وړه، صوفيانه او عرفاني سولېدلي اصطلاحات يې د تېښتې فکري دروازه وه، خو کله به چې تعهد او التزام ته راوگرځېد نو داسې به د تورو په وهلو بوخت شو چې سترگې به د وينو په ډنډ بدلې شوې او يا به د وطن د لوړو غرونو په ستاينه کې داسې ورک شو چې خبره به يې جغرافيه ته ورسېده.

هېچا ددې وطن د وړې ماشوم له اوبښکې څخه غمې جوړ نه کړ او پر دغه الماس يې کونډې ته د ډوډۍ گانه وانه خيسته، د قهرمانيو نظمونو همداسې دوړې بادولې چې سترگور ويناوالو حقيقتونه وموندل او هغو ته يې د ويلولارې ولټولې چا په کيسه، چا په شعر، چا په تحليل او چا هم په شاعرانه طرحو کې يوه نيمه سپرغۍ وموندله، چې زموږ حاجي صاحب حسام هم له همداسې ويناوالو څخه دی له هغې ورځې څخه يې چې په يوه نوي قالب کې ددغو طرحو ليکل پيل کړل، يو شمېر يې ماته لوستې او دادی اوس يې بشپړ کتاب زما تر مخ پروت دی چې ده ته او درنو لوستونکو ته دې مبارک وي. ښاغلي حسام صاحب هغو ترڅو حقايقو ته متوجه شوی چې زموږ ډېرو هنرمندو ويناوالو لټراوسه پرې څه نه دي ليکلي، وگورئ:

موږ هغه ولس يو

چې سوله په

سوال غواړو

جنگ ختو په ژبه

بيا له جنگه

وبال غواړو

هسې تش ځانونه

ستايو

په تېرو ځان تېر باسو...

ترپايه...

يا:

مور هغه ولس يو

چې د بنمن نه دوستي غواړو

بيا هم د اوبو په ځای

د وينو لېسې غواړو

بڼه ځانونه کاندو ستري

شیروارو شاربو له شگو

ترپايه...

د ښاغلي حسام په وينا کې د شاعرانه تصوير جوړونې هڅې شته، استعاره، سمبولونه، تشبيهات او د بلاغت يو شمېر فنون لري خو تر هر څه مهم د پيغام له اړخه زموږ د پېړيو، پېړيو معتادو وطنپرستو (!) ناظمانو ته هغه د استاد شپون خبره غاښ ماتوونکې ځواب له ځانه سره لري ځکه خوزه دده وينا ته د پيغام وينا واپيم او دا ارزښت يې د قدر وړ گڼم.

د ښاغلي حسام په وينا کې هغه تريخ اجتماعي درد تر سترگو کېږي چې په حقايقو رنگ تمثيلونه له ځانه سره لري په ليکنو کې ولسي متلونه، اصطلاحات او ترکيبونه د وينا وال له خپلو ترکيبونو او تشبيهاتو سره په يوه ساده او ټوټه د پوهاوي وړ ژبه داسې ښکلي طرحې رامنځته کوي چې هر لوستونکي ته د دغې ټولنې د بدمرغۍ، ځانځانۍ او وروسته پاتېوالي عوامل او ځانگړتياوې معرفي کولای شي، زه د خپلو دغو گډوډو کړنو په پای کې خپل درانه دوست حاجي صاحب حسام ته وایم، چې راځه په يوه سوځېدلي مکتب، خپل کنډر ښار او خپل وران ويجاړ ژوند ټولو افغانانو ته وروښيو او بيا د ماشوم نسل په شان ورڅخه وپوښتو چې:

پلاره! بابا!

په کوم وياړ؟!!

عبدالغفور لېوال

کابل-ميرويس ميدان

۸ ليندۍ، ۱۳۸۵ل کال

د ملي وحدت ټينګول زما عقیده ده:

د ۱۳۸۵ ل کال د چنگاښ په اوومه نېټه، د افغانستان د قلم ټولنې له خوا د همدې ټولنې په انګړ کې، د ښاغلي الحاج محمد حسن حسام د شعرونو د مجموعې مخ کتنه وه، چې يو شمېر ليکوالو شاعرانو په کې برخه اخيستې وه، د شعرونو دغه ټولګه په پشه يي ژبه ده او (ايم ورګ) نومېږي په غونډه کې د افغانستان د علومو اکاډمۍ مشر، علمي غړي او د افغانستان د سولې د جايزې وړونکي استاد عبدالله بختاني خدمتګار يوه په زړه پورې شفاهي وينا وکړه چې لنډيز يې دلته وړاندې کوو.

سرمحقق عبدالله بختاني خدمتګار

بسم الرحمن الرحيم

الحمد لله وكفى والسلام على عباده الذين اصطفى

اما بعد:

ګرانو وروڼو السلام عليكم ورحمة الله وبركاته

شاعر وايي:

هر دم از اين باغ بری می رسد

تازه تر از تازه تری می رسد

پرون هم د قلم د ټولنې له خوا ادبي غونډه وه. د افغانستان د بنځو د ادبياتو په باره کې هلته بحثونه روان وو او نن هم دا غونډه ده ادبي غونډې دي چې روانې دي. نن د پښتو کتاب مخ کتنه ده او صبا د پښتون شاعر لمانځنه، نن د دري کتاب مخ کتنه او صبا د دري شاعر لمانځنه او سنی غونډه د پشه یي شعرونو د کتاب مخ کتنه ده. شابس! ددې کتاب نوم (ایم ورگ) دی. لکه چې وویل شو، مانا یې (د واورې اوبه) کېږي دا نوم پرما ډېر ښه ولگېد. د کتاب پر لومړۍ پښتۍ واورې زه د ننگرهار د سره رود یم.

ننگرهار په تېره بیا په دې موسم کې ډېر تود دی. سور رود بیا کله کله سور اور کېږي. د سپین غره د ویلي شویو واورو یخې اوبه زموږ تنده ماتوي. د کتاب نوم او د پښتۍ انځور زما دا احساس راوینځي:

پر لویو غرو د خدای نظردی پر سړيې واورې وروي پای کې گلونه، د کتاب د چاپېدو له امله د هغې شاعر جناب حاجي محمد حسن خان حسام ته د زړه له کومي مبارکي وایم. الله پاک دې ورته ددغسې اثارو د لیکلو او د وطن د نورو خدمتونو زیات توفیق ورکړي. روغ رمته دې واوسي. د اوږد عمر خاوند دې شي. د ډېرو خدمتونو افتخارات دې ور په برخه شي.

همدارنگه ددې کتاب د خپرولو لامله د قلم ټولنې ته هم مبارکي وایم. د قلم ټولنه نن سبا داسې ځلېږي، لکه چې واقعاً د قلم ټولنه وي. قلم نازوي د قلم ایجادات ځلوي او خپروي. الله پاک دې دوی ته هم خیر ورکړي.

دا چې د ښاغلي حسام د شعر دا ټولگه په داسې وخت کې د قلم ټولنې له خوا چاپېږي چې د افغانستان د قلم ټولنه، د قلم د نړۍ والې ټولنې یوه برخه یا یوه څانگه ده، ددا هم د خوشالۍ ورځ ده. دې سره زه یو څو خبرې کوم:

کله چې جناب حسام صاحب دلته خپل شعرونه په ډېر فصاحت او بلاغت سره واورول او هره مصرع یې په پښتو ژباړله، د شعرونو رنگیني او د هغو هراړخیزې محتوا، زه ځانته ډېر کش کړم. زما احساسات یې ځان پلو کش کړل او زه یې د تېرو خاطرو یو لوی جهان ته بوتلم. ماته هغه وخت رایا شو چې زموږ د وینس زلمیانو حزب، په خپل مرام کې یوه ماده لرله چې هغه په هېواد کې د ملي وحدت د ټینګولو لپاره موږ ته د هڅې او وظیفې ماده وه. په هغه وخت کې د ملي وحدت د ټینګولو د عملي شکل په باب موږ سره یوڅه برداشتونه وو. زموږ یو تحلیل دا و چې افغانستان ددې خاورې د ټولو اوسېدونکو کور دی، نو ددې هېواد ټولې ژبې د هغه د ټولو خلکو ژبې دي. د افغانستان د ټولو قومونو ادب، فرهنگ او مدنیت د افغانستان د ټولو خلکو افتخار دی او د افغانستان ټول خلک ټولو ته د خدمت دنده لري.

په دې لړ کې زموږ هڅه دا وه چې پښتو او دري ژبې چې زيات تر کار لاندې دي په مساويانه توگه پرمختگ او پراختيا ومومي. نورې ژبې هم په علمي، تعليمي، ادبي او فرهنگي ډگر کې درکود او سکوت حالت څخه ووځي. په دې لار کې بايد کار وشي، موږ په خپله هم کار وکړو، خلک او دولتي مقامات هم ورته متوجه کړو.

له نېکه مرغه، په وينس زلميانو کې زياتره پوهان، ليکوال او شاعران شامل وو. په هغه دور کې زه په خپله په ننگرهار کې وم. ددې حزب د ننگرهار د ولايتي کمېټې منشي هم بدلېده، مگر زه مجدداً انتخابېدم. رئيس به کله الفت صاحب او کله به خادم صاحب انتخابېده. له دوی څخه به هريو چې په ننگرهار کې تشريف درلود هماغه به انتخابېده، تصادف داسې وشو چې د دوی ترمنځ وار او نوبت غوندې جوړ شو.

زه په ننگرهار کې تر هر څه دمخه دې خبرې ته ملتفت وم. په دري ژبه مې هم مقالې او شعرونه ليکل. د مرکز او ولاياتو هغو خپرونو ته مې لېږل چې په هغو کې دري مضامين خپرېدل. په ننگرهار کې پښتو ژبه عامه وه. تقريباً د ټول ولس ژبه وه او ده. څوک چې هلته اوسي که بله ژبه ولري هم، په پښتو غږېږي. که باسواده يا ليکوال او شاعر وي پښتو ليکي. هلته پښتو عامه ده. يو شمېر کسان په دري ژبه هم غږېږي او بيا هلته نورستاني او پشه يي ژبې هم موجودې دي. په هغه وخت کې دا څلور ولايتونه، ننگرهار، لغمان، کونړونه او نورستان، يو ولايت و. دمخه د (سمت مشرقي) يا (مشرقي ولايت) بيا وروسته ((ننگرهار ولايت) په

نامه يادېده. هلته يو شمېر سکھان او هندوان هم وو او اوس هم شته موږ د هغو ژوند او کلتور ته هم متوجه وو.

د پشه يي ژبې په برخه کې بايد ووايم چې موږ زياتره په ښار کې گير او بند وو. د کارونو له امله، د مېزونو او چوکيو ترمنځ بنديان وو.

پشه يي وروڼه په غرونو کې او سپدل تماس ډېر کم و، يا نه و. يوازې ما به کله کله د سندرو په محافلو کې لټه کوله چې کوم سندرغاړی د کوز کونړ دی؟ څوک د دره نور يا کلماڼ يا د لغمان او کونړونو د هغو درو دي چې پشه يي يا نورستاني ژبه په کې رواج لري؟

هغه هنرمند نه به مې پوښتنه کوله چې هلکه! يا استاده! د پشه يي ژبې کوم شعر دې زده دی او که نه؟ ډېرو به ويل: نه! ځينو به وويل: هو! په محفل کې حاضر و ځوانانو به د خپلې خوښې کړيو سندرو او فرمايشونه ورکول او ما به سندرغاړي ته وويل: ماته يو يا څو د پشه يي ژبې سندرې ووايه!

په دې کې د کوز کونړ د شگې تکړه سندرغاړي، استاد هنرمند، وطنپال هنرمند، استاد بسم الله زما دې فرمايش ته ډېر خوشالېده او هغه يې په ښه توگه ترسره کاوه. ورو ورو خبره دې ته ورسېدله کله چې هغه په کوم مجلس کې چېرته سندرې ويلې او هلته به يې زه وليدلم چې چېرته د نندارچيانو په... کې ناست يم نو بيا به يې زما د فرمايش انتظار نه کاوه او په پشه يي ژبه يې سندرې وويلې..

اوس کله چې په مجلس کې زه د بناغلي حسام د شعرونو په اورېدو مست شوم هغه وختونه رايا د شول چې زه به د بسم الله استاد په پشه يي سندرو مستېدم. نور ناست کسان به هم مستېدل. د امير حمزه شينواري يو بيت، د شعر په باره کې رايا د شو چې وايي:

خوک پرې پوه شي په يو رنگ

خوک پرې پوه شي په بل رنگ

که خوک پوه پرې نه شي هم

شي پرې مست لکه پتنگ

زه هغه وخت هم، د پتنگ په شان مستېدم او اوس هم مست شوم. هلته د خواني مستي هم وه او اوس د تجربې او د شعر د ژباړې د پوهېدو مستي ورسره شوه...

بل قدم چې موږ واخيست هغه دا و چې زه د (۱۳۲۲ل) کال په ميزان کې د (ننگرهار) د ادبي ثقافتي پښتو مجلې د مسول مدير په توگه وگمارل شوم او دوه کاله مې دغه مجله وچلوله. د ننگرهار د مطبوعاتو د مديريت د مطبعې آمر (طباعتي مامور)، د کوز کونړ د قلعتک اوسېدونکي بناغلي عبدالحسين په پشه يي ژبه پوهېده. هغه ته ما وويل: راشه يو کار وکړه. زه غواړم چې په دې مجله کې د پشه يي ژبې يو مخ پيل کړم. يو څه شروع کوو. هغه د الله پاک ارشاد دی چې ((والذين جاهدو فينا لنهدينهم سبلنا)) يانې ((خوک چې زموږ په لار ځي مجاهده کوي موږ ورته لار

نښيو)) هر څنگه چې وي مړ د پشه يي ژبې لپاره يو کار پيلوو. کېدی شي چې عکس العمل پيدا شي.

ملگري پيدا شي موږ په سمه لار سم کړي او يا په خپله څوک مرسته وکړي. هلته سيد محمد طاهر بينا، د پښتو ولسي شاعر د مجلې مسلکي غړی هم و. د کار نقشه مې داسې جوړه کړه چې بينا صاحب به د پښتو ساده الفاظ د ورځنيو مسايلو، د سلام، ادابو، ستري مشي، د کورو کلي، هوډي او جومات عادي الفاظ وليکي او د هغو سمه ترجمه عبدالحسين خان ووايي او بينا صاحب يې د پښتو الفاظو په مقابل کې وليکي. د يو ((خود آموز)) غوندې کار پيل شي. په اخر کې به يې زه هم وگورم او نشر ته به يې وسپارم... کار مو پيل کړ.

په دې صورت د پشه يي ژبې څېړندوی، ژبپوهان حق لري چې وليکي: خدمتگار هغه خدمتگار دی چې پشه يي ژبه يې د افغانستان د مطبوعاتو په پاڼو کې لومړي ځل لپاره چاپ او خپره کړه.

ماته خو په ياد نه راځي چې د هېواد په بله خپرونه کې تر دې دمخه دا کار شوی وي. له بهر او بهرنيو څېړندويانو څخه خبر نه يم چې هغوی داسې کار کړی دی او که نه؟ که نه وي کړي نو زما کار د ټولې نړۍ په مقياس لومړنی کار دی دا زما لپاره افتخار دی او زما د خوشالۍ خبره داده چې د حسام صاحب له خوا د خپلو شعرونو د لوستو په وخت دا ټولې خبرې او خاطرې راياد بدلې او دا خبرې مې ځکه وکړې چې د پشه يي ژبې د چاپ هغه ډېر ورکوتی کار يا د پشه يي سندرو په ارتباط هغه ډېر ورکوتی

احساس يو منشا درلودله. هغه منشا د ويښ زلميانو مرام او د هغه مرام د عملي کولو لپاره زموږ تعهد و چې موږ به د ملي وحدت د ټينګولو لپاره تبليغ کوو، کار هم کوو، هسې خبره نه وه.

اصولي بنياد يې درلود. دا زموږ عقیده وه او دا زموږ ژمنه ده چې د ملي وحدت د استحکام لپاره خدمت کوو. په خدمت کې خو د غسې خبرې راځي. د خولې په تشه وينا خو څه نه کېږي. لکه نن ورځ چې د هر چا په خوله کې ((د ملي وحدت)) ناره ده، مګر په دې کې ډېر داسې کسان هم وي چې په دې نامه او ناره، ځان ته کړېدې غواړي ولې هغه بنياد ته هېڅ توجه نه کوي، په دې نامه او ناره په ټولنه کې ځان وړاندې کوي مګر کله ددې مخالف عمل هم ترې صادرېږي، متاسفانه چې دا کسان دروغ وايي. منافقت نه بايد لاس واخلي. ملي وحدت چې ټينګېږي، دا يوازې د يو قوم يا يو شخص لپاره ګټه نه ده، دا ددې وطن د ټولو اوسېدونکو او ټولو قومونو په ګټه ده. نو په دې کې د منافقت هېڅ ضرورت نه شته. دې موضوع سره بايد ټول مينه ولري او ټول د خپل همت او قدرت په اندازه ورته خدمت وکړي.

اوس چې هغه وخت رايادېږي، چې په پشه يي ژبه د بسم الله استاد د خولې يوه سندره مې هم غنيمت ګڼله او د مرحوم سيد محمد طاهر بينا او مرحوم عبدالحسين په ملګرتيا، د ننګرهار مجلې په يو مخ خپرنه هم خوشالېدم او زړه مې باغ باغ کېده او اوس شکر داسې وخت راغلی دی چې پشه يي ژبه د ژورنالېزم په ساحه کې داخله شوه. پشه يي ژبه د څېړنې او ليکوالۍ په ساحه کې فعاله شوه. پشه يي ژبه د شاعري، حتی د ((نوي

شعر)) په ساحه کې کتابونه لري. په داسې حال کې چې په پښتو او دري ژبو کې لاهم ((نوي شعر)) نوي دي اوږد تاريخ نه لري. د همدې زمانې او همدې کلونو پيداوار دی. پشه يي ژبې هم ځان ور رسولی دی او په ډېر ښه معيار يې ځان ور رسولی دی.

د حاجي صاحب دا شعرونه چې ما واورېدل، اوچت معيار لري او شاعر يې حق لري چې په دې لار کې نور پراخ او ګړندي ګامونه اوچت کړي.

په پشه يي ژبه داسې کتاب، د داسې ټولنې له خوا چاپ شو، چې دا يوه نړيواله ټولنه ده. پشه يي ژبه د قومي ساحې نه ملي ساحې ته ننوتې وه، دې کتاب سره نړيوالې ساحې ته هم ننوتله، مبارک دي وي!

زه دې ته ډېر خوشاله یم، ځکه چې دا زما د مرام او عقيدې د ګلونو خوشبويي ده زه ستاسو په حضور کې اقرار او اعتراف کوم او که د شهادت ځای راغی، تاسو په دنيا او اخرت کې راباندې شاهدي ورکړئ، چې د ملي وحدت د ټينګولو خبره زما د عقيدې خبره ده، زما د وجدان خبره ده او زما د ايمان خبره ده. زه د الله پاک له درباره په دې باندې اجر غواړم او که اشتباه مې کړي وي، ترې د عفوې هيله لرم. او فکر کوم چې اشتباه مې نه ده کړې ځکه چې دا د الله پاک د بندګانو د خير خبره ده.

دې عقيدې لاندې ما ژوند تېر کړی دی او ژوند تېروم او کوم کار چې زما د عقيدې سره سم وي زه په هغه خوشالېږم او وایم:

اخر شکوفه کردنهالی که کاشتیم

دې غوندې ته زما راتگ په ظاهري دنيايي حساب ضرور نه و. ځکه چې زه په پشه يي ژبه نه پوهېږم، نو زه ځله راغلی یم؟ زه ځکه راغلی یم چې زموږ د مرام او عقيدې او تحليل له دغې پشه يي ژبه هم زما ژبه ده او نورستاني، ازبیک او ترکمني د وطن نورې ژبې هم نو زه د خپلې ژبې لپاره راغلی یم، نه د بل چا د ژبې لپاره او د خپلې عقيدې له مخې راغلی یم نه د کومې پالیسۍ يا ديپلوماسۍ په خاطر دلته یوه بله خبره هم راياده شوه، هغه هم ستاسو په اجازه کوم.

په ځينو ويناگانو کې پشه يي او د وطن ځينو نورو ژبو ته (وړه ژبه) وويل شوه. زه دې اصطلاح سره موافق نه یم. زما په نظر یوه ژبه هم وړه نه ده. که لږ خلک پرې غږېږي او که ډېر.

ژبه اصلاً او اصولاً د انسانانو ترمنځ د پوهېدو وسیله ده. ژبه د يو انسان تفکر بل ته لېږدوي. انسان خو اشرف المخلوقات او د کرامت خاوند دی. انسان د ژبې په واسطه د خپلې عقيدې اظهار کوي او الله پاک يادوي نو ژبه، هره ژبه چې وي لويه ده، وړه نه ده.

زموږ په هېواد کې (اورمړي) ژبه ډېر لږ ويونکي لري، مگر زه ورته وړه ژبه نه شم ويلي. (تيراهي) ژبه له منځه تللې ده. بيا هم زه يې وړه ژبه نه بولم. شل دېرش کاله دمخه د ننگرهار په (تيراهي کوټ) کې يوازې يو سپين سړي بنځه پاتې وه چې دا يې ژبه وه. الله پاک دې ډاکټر مجاور احمد زيار ته خپل ورکړي چې د افغانستان د ژبو د اتلس د جوړولو په

ترخ کې يې د هغې بوډۍ وينا هم ثبت کړې ده او ددې ژبې يو بېلگه يې د ژب خپرونکو لپاره محفوظه کړې ده.

سانسکریت ژبه اوس نه شته خو چې وه د مندرونو د ديني مسايلو او مناسکو ژبه وه او مقدسه گڼل کېدل همدارنگه سورياني ژبه يوه لرغونې ژبه ده چې ډېر پخوا له منځه تللې ده. دا هم ديني او مقدسه ژبه وه. د هغې په باره کې ويل شوي دي چې هغه ډېره لرغونې ژبه ده چې ډېر پخوا له منځه تللې ده. دا هم ديني او مقدسه ژبه وه د هغې په باره کې ويل شوي دي چې هغه ډېره لرغونې او زړه ژبه او د ټولو ژبو مور ده. که سانسکریت، سورياني او نورې له منځه تللې ژبې زړې ژبې وبولو، بولو يې، مگر ورې ژبې يې نه بولو. ځکه چې ژبه د انسان د تفکر او عقيدې اظهار او انتقال وسيله ده او انسان په خپله د کائناتو ((لويه هستي)) ده چې زموږ صاحب دلو عارفانو ((عالم کبير)) بللی دی. زما خبرې پای ته ورسېدې، يو ځل بيا د ((ايم ورگ)) کتاب د چاپ او خپرېدو لامله د هغه شاعر ته د عقيدت گلونه او ناشر ته يې شاباسی وړاندې کوم. مننه

د (زه کابل يم) د کتاب ليکوال، نساغلی م. ح. حسام په ادرس بننډې کاوون توفاني په دوه زرم ميلادي د مې په مياشت کې د باد په کنډوالو کې د ((يو ليک يو پيغام)) تر عنوان لاندې په (۱۱) مخونو کې يو شعر ليکل چې ما هماغه شعر دې ادبي رپوټ ته رانقل کړي.

کاوون توفاني (باد په کنډوالو کې)

يو ليک ، يو پيغام:

يه د وطن د ارمانونو ياره

يه د ولس د فريادونو ياره

زما د غم او د قلم شريکه

يه د کابل د ماتمونو ياره

+++

تا مې د زړه په سوځېدلي دښته

بيا د يادونو اغزي وټوکول

تامې د ذهن رږډلي باغ کې

بيا د غمونو گلان وغورول

+++

تا مې د سترگو د اسمان لمنې

بيا د ماتم په ورېځو ولرلې
تا مې بې وسه بې فرياده اوښکې
بيا د ارمان په مزار وشيندلې

+++

تا مې د ذهن وزر ماتي مرغه
بيا د کابل د کنډوالو مېلمه که
تا مې د ژوند د اميدونو قاصد
بيا د وطن د هديرو مېلمه که

+++

لارم د خيال په وزرو والو تمه
په سوځېدلي کابل وگرځېدم
د ورکو هيلو د لتون په تمه
په نړيدلي کابل وگرځېدم

+++

پيدا مې نه که هغه ښکلی کابل
د افغانانو نازولی کابل
زما کابل، زما منلی کابل

ښکلی کابل، د گلو خلی کابل

+++

د ښایسته کابل د زړه په سر مې
د سپېرو خاورو ډېری ولیدلې
په هر قدم او هره لوبشته کې مې
د سوو هیلو غونډۍ ولیدلې

+++

هغه د مینې په شور مسته سیمه
لکه خاموشه هدیره ښکارېږي
دا کاسي او نسترونو باغچه
له گلو تشه ده، سپېره ښکارېږي

+++

چایې هوس د سوزېدلو کاوه
چایې ارمان د نږدېدلو درلود
چایې په زړه یو زر زخمونه غوښتل
چایې امید د پرزېدلو درلود

+++

چا يې په خيرې گربوان اور پوري که
چا يې لمن چا يې لونگۍ پټه کړه
چا يې تاريخ تر بنه ځولۍ کې يووړ
چا يې د هيلو ناوہ کی پټه کړه

+++

چا يې ويا ونو ته کتلاى نه شول
چاته يې جگ سره د منلو نه و
څوک يې رانده و عظمونو پسې
چاته يې برم د ليدلو نو

+++

چا يې پگړۍ له سره کوزه کړله
چا پرې لمبې د انتقام بلې کړې
چا يې گربوان ريښې ريښې که ورته
چا ورته شمې د انجام بلې کړې

+++

نه يې سهار دى د شغلو ملگرى
نه يې ماښام، رنگين رنگين ښکارېږي

نه يې سپورمى د لمر په مينه مسته
نه خو يې ستوري گلورين بنسکاره بري

+++

نه يې باغونه په گلابو سينگار
نه يې د بستانو په غاټولو بنسکلي
نه يې مانيو کې پرتم پاتې دى
نه يې جونگرې چا په ننگ پاللي

+++

په وينو سره بنسکاري لمنه د بنار
پرهر پرهر يې مړه ننگونه ژاري
له زخمي زړه نه يې خڅېرې وينې
ویرژلې سا يې تاريخونه ژاري

+++

د شنه اسمان مخ يې په وريځو ککړ
شپه يې بهېرې په کوڅه کوڅه کې
هر لور اوږده دي د ستم لاسونه
مرگ يې نخېرې په کوڅه کوڅه کې

+++

په هر خپک خاوره يې وينې پرته

په هر قدم يې رږدلي گلان

په هره لښته يې زموللي غوتۍ

په هره خانگه سوځېدلي گلان

+++

اسه مايي، دغه زخمي پهلوان

نور د رزمونو افسانې نه وايي

دغه د تېرو پرتمونو راوي

د سترو سوبو ترانې نه وايي

+++

نور يې (مهراب) او (رودابه) هېره ده

نور يې د (زال) زاړه رازونه نه شته

اوس يې په ذه کې (شغاد) پاتې دی

نور يې (رستم، رستم) يادونه نه شته

اوس په کې مړه دي د مردۍ رسمونه

اوس په کې ماتې دي سپېڅلې تورې

اوس په کي ورک دي د دستار سرونه

+++

نوريي (اکبر، اکبر) غيرت ويده دی

نوريي (امان، امان) ننگونه نه شته

نوريي (مشکي، مشکي) شملې ټيټې دي

نوريي (طرزي، طرزي) فکرونه نه شته

+++

حسامه، تا خو د کابل په لوتو

د اوښکو ډېرې ډيوې بلې کړلې

تا د بې گوره شهيدانو په ياد

د خلکو هېرې شمې بلې کړلې

+++

تا د قلم په هنرمنده ژبه

وطن، وطن سندرې وويلې

تا د سرو وينو د درياب په غاړه

د مرغلرو مړۍ وپييلې

+++

تا د قدرت د لېونو له مخه
د دين (سپېڅلي) نقاب و غورځوه
تا د منکرو زاهدانو جرم
په خپلو چيغو چيغو ولېز او ه

+++

ته د ريا خرڅه پوښانو پسې
د ننگ پېلوڅي په لاس وگرځېدې
ته له دروغجنو اتلانو سره
د خپل قلم په توره و جنگېدې

+++

دا هورا په نوم راغلي ياران
گوره زامن دا هريمن وختل
د پرېستو جامه کې پټ شيطانان
وحشي سرتېري د دښمن وختل

+++

د شپې برېڅي د رڼا دښمنان
د زرو غله دي هنر څه پېژني

دا له کتاب او له قلمه پردي

د علم او پوهې سنگر څه پېژني

+++

له غلو نه تمه د انصاف مه کوه

له قصابانو قضاوت مه غواړه

د بې عزتو، عزت نه خوښېږي

له بې غیرتو نه غېرت مه غواړه

+++

دا د سرو وینو د ثروت سوداگر

د محبت په ژبه، نه پوهېږي

دا د مرګونو د ښامار قاصدان

د ژوندانه په مانا څه پوهېږي

+++

دا د پروډ د معرکې (اتلان)

د خپلو خلکو قاتلان وختل

دا د (وطن د ازادۍ) جنگيالي

خپله د نورو غلامان وختل

+++

دا د برېنده و پرېستو مینان

د دنيایي جنت خوبونه ويني

دا له هېندارو نه بېزاره شيخان

تورو کوو دېو کې مخونه ويني

+++

راځه چې لوڅې کړو ناولې خبرې

راځه رسوا کړو درواغجن اتلان

دا د گناه او د ثواب مالکان

دا د جنت او د دوزخ واکداران

+++

راځه په چينغو کې لمبې وکړو

راځه تاده کړو بيخ وهلي زړونه

راځه د هيلو غوتۍ ونازوو

راځه چې ايل کړو خزاني بادونه

+++

راځه ورېمه شو باغ په باغ وگرځو

په سپېرو لښتو کې غونچې وکړو

راځه دېوال د سکوت ونړوو

په وچو شونډو ترانې وکړو

+++

راځه د تور ماښام په توره دړه

ښکلي تصوير د سباوون وکارو

راځه د مرگ د هيولا په تندي

ځلانده ليکه د ژوندون وکارو

+++

باور مې نه شي چې د ورېځو مور به

د شنه اسمان په مخ خپره پاتې شي

باور مې نه شي چې دا توره شپه به

د لمر په کلي کې دېره پاتې شي

+++

دا د سرکښو توفانونو وطن

سرد ستم مخې ته نه ټيټوي

دا د رزمونو په بټيو کې پوخ

د بې ننگيو زخاير نه قبلوي

+++

بيا به راپاخېږي دا سترې ولس

بيا به راوېښ شي دا ويده ننگونه

بيا به پخلا شي مرور اشنايان

بيا به تازه شي پخواني هوډونه

+++

بيا به نو تورې تلانگرې خېرې

په تکو سپينو جامو نه پتېږي

بيا به لوټمارې ستمگرې ډلې

د عدالت په گدۍ نه برېږي

+++

بيا به د لمر گلونه وغوړېږي

بيا به سحر په ځلېدلو راشي

شپه به، د شپې کلي ته کډه وکړي

بيا به سپېدې په برېدلو راشي

+++

بيا به مو تاج شي د غنمو وږي
بيا به سپرلي شي د بابا په وطن
بيا به جارېږو يو له بله ځنې
بيا به راپلنه شي رڼا په وطن

+++

بيا به کابل شي د تنگونو کابل
د تل ژونديو پرتمونو کابل
د ټول افغان د اميدونو کابل
د برياليو ارمانونو کابل^(۱)

(۱) جنرال اختر عبدالرحمن له ۱۹۷۹ څخه تر ۱۹۸۷م کال پورې د پاکستان د استخباراتي سازمان ISI رئيس و، چې لوی ارمان يې د کابل سوزول او ويجاړول و او د (زرگونو زخمونو...) تر نامه لاندې د جگړې نقشه يې په سر کې درلوده.
(۲) وزير محمد اکبر خان
(۳) اعليحضرت امان الله خان
(۴) ملامشک عالم
(۵) محمود طرزي

لړليک

مخ	سرليک
۱.....	زه کابل يم
۲.....	پيلامه
۹.....	قومندان صيب
۲۰.....	د پساتونو مور
۲۸.....	لوونه
۳۲.....	د قلم ملگري ته يو ليک
۳۵.....	خوب
۴۱.....	جگړه، جگړه وه!
۴۷.....	نړيوالو!
۶۶.....	زموږ مشران څه وايي؟
۷۳.....	زموږ پوځونه
۸۵.....	قوماندان ملک
۹۱.....	د فکر ازادي او سوله
۹۴.....	بېوسه کوچی
۹۶.....	زموږ د زمانې ښاماران
۹۹.....	دلته د ټوپک قانون حکم فرما دی
۱۰۲.....	زورور او کمزوری
۱۰۸.....	اوس څوک ديوث ((دووس)) شو
۱۱۱.....	يو بازار او دوه نرخه
۱۱۴.....	درې فقره ييز اساسي قانون
۱۱۸.....	مرکه
۱۲۲.....	د شاعر واک
۱۲۵.....	ښکلي دوه ځل مري
۱۲۸.....	د شلمې پېړۍ جلاد
۱۳۳.....	پېښې
۱۳۶.....	زه کابل يم!
۱۵۶.....	مبتکر، مخرب او که بت شکن

۱۵۹.....	کابلہ.....
۱۷۰.....	پاخون ته.....
۱۸۵.....	انساني دلالان.....
۱۸۶.....	د يوويشتمې پېړۍ انساني دلالان د يوه جنايي ((ناول)) په توگه.....
۱۹۱.....	سريزه.....
۱۹۴.....	د جگړې له ناخوالو نه.....
۱۹۸.....	لنډې خبرې.....
۲۷۲.....	هېنداره په هېندارو کې.....
۲۷۳.....	هېنداره په هېندارو کې.....
۲۷۶.....	خېړونکى محمد نبي صلاحى.....
۲۷۸.....	دوست محمد خان:.....
۲۸۰.....	سرمحقق عبدالله بختانى خدمتگار:.....
۲۹۲.....	حاجي محمد حسن حسام:.....
۲۹۸.....	استاد حبيب الله رفيع صاحب:.....
۳۰۴.....	محمد حسن ولسمل:.....
۳۱۱.....	استاد اسدالله غضنفر:.....
۳۲۰.....	محمد نبي تدبير:.....
۳۲۴.....	انجنير ذبيح الله حسام:.....
۳۲۸.....	محمد زمان کلمانى:.....
۳۳۲.....	لايق صاحب:.....
۳۴۶.....	امين الله حسام:.....
۳۴۸.....	ډاکتر احمد همدرد حسام:.....
۳۶۰.....	په کوم وياړ؟!.....
۳۶۴.....	د ملي وحدت ټينگول زما عقیده ده:.....

د تحريك يادښت

د افغانستان ملي تحريك د (۱۳۹۳ ل) كال په پيل كې له خپلو گرانو هېوادوالو سره ژمنه كړې وه چې د دې كال په بهير كې به (شل عنوانونه) بېلا بېل ديني، علمي، ادبي او ټولنيز اثار خپلې ټولنې ته وړاندې كوي. ملي تحريك دا ژمنه د ياد كابل د كب پر (۲۸) مه نېټه پوره او د يوې پرتمينې غونډې په ترڅ كې يې شل عنوانونه علمي اثار هېوادوالو ته وړاندې كړل. ملي تحريك په ياده غونډه كې ژمنه وكړه چې د (۱۳۹۴ ل) كال په بهير كې به انشاء الله د خداى (ج) په نصرت ټول ټال سل (۱۰۰) عنوانه بېلابېل علمي اثار ټولنې ته وړاندې كوي. طبيعي خبره ده چې دا اسانه كار نه دى، ډېر زيات زيار او زحمت ته اړتيا لري، خو ملي تحريك ټينگ هوډ كړى چې خپله دا ژمنه به هم د تېرې ژمنې په څېر عملى كوي. دا اثر چې ستاسو په لاس كې دى د همدې (سل عنوانونو) ژمنه كړو اثارو له جملې څخه دى، چې د چاپ جامه اغوندي. ملي تحريك هيله لري چې له دې اثر څخه به زموږ هېوادوال په زړه پورې گټه پورته كړي. ملي تحريك له ټولو هغو ليكوالو، ژباړونكو، سمونچارو، مالي او معنوي مرستندويانو او چاپ چارو څخه چې ددې اثارو د چاپ په دې ټول بهير كې يې يو بل سره مرسته او ملگرتيا كړې او دا فرهنگي بهير يې بريالى كړى، د زړه له كومې مننه كوي او كور وداني ورته وايي.

د هېواد د فرهنگ د ښېرازۍ په هيله

د افغانستان ملي تحريك فرهنگي خانگه

د الحاج محمد حسن حسام نثري کليات

۱۳۹۴ ل کال



د کتاب پېژندنه:

د کتاب نوم: د محمد حسن حسام نثري کلیات

لیکوال: الحاج محمد حسن حسام

خپروندی: د افغانستان ملي تحریک، فرهنگي خانګه

وېبپاڼه: www.melitahrik.com

کمپوز/ډیزاین: ضیاء ساپی

پښتۍ ډیزاین: فیاض حمید

چاپشمېر: ۱۰۰۰ ټوکه


چاپکال: ۱۳۹۴ ل کال / ۲۰۱۵ م

د تحریک د خپرونو لړ: (۱۰۱)

یادونه: د چاپ حقوق له ملي تحریک سره خوندي دي او د کتاب د محتوا مسوولیت لیکوال پورې اړه لري.

چاپ شوي اثار:

- زه گابل یم
- اورا پرنکی
- تارینا لوشه
- ایم ورگی
- سپینې وینې
- سر خلاصی لیکونه
- یوه شپه دوه خوبونه
- دیوویشتمی پیری انسانی دلالان
- اشیل
- یو خوب دوه انځوره
- څار



الحاج محمد حسن حسام

د خپرونو لړ: ۱۰۱

Get more e-books from www.ketabton.com
Ketabton.com: The Digital Library